





# اشاعتِ اول

رمضان المبارک ۱۳۸۹ھ مطابق نومبر ۱۹۶۹ء

تعداد اشاعت

۲۹۷۵۳۳ ایک ہزار

۱۹ ت صفحات

۳۰۶

21997

کتابت 21997

سید رشاد حسین کاظمی

طباعت

ایجوکیشنل پریس پاکستان چوک کراچی

قیمت

کاغذ رت مجلد : کاغذ گلیر مجلد

ملنے کے پتے

①

مکتبہ رشیدیہ، جامع مسجد ریلوے سٹی اسٹیشن، میکلوڈ روڈ کراچی

②

مکتبہ رشیدیہ قاری منزل، ہزارہ سٹریٹ متصل پاکستان چوک کراچی

# بِسْمِ اللّٰهِ الرَّحْمٰنِ الرَّحِیْمِ

## فہرست مضامین تعلیم النساء

صفحہ نمبر	مضمون	صفحہ نمبر	مضمون
۵۰	وضو کے ضروری مسائل	۱۱	تمہید
۵۴	نوا قضا وضو کا بیان	۳۳	پہلا باب
۶۴	تیسرا باب	۳۴	شرائط نماز اور ان کی تشریح
۶۶	غسل کا بیان	۳۶	نجاست کا بیان
"	غسل کی تعریف	۳۷	نجاست کے کچھ ضروری مسائل
"	غسل جنابت کا فائدہ	۴۵	دوسرا باب
۶۶	غسل کی قسمیں	۴۶	فضائل وضو کا بیان
۶۷	غسل میں مکروہ باتیں	۴۸	وضو کرنے کا طریقہ
۶۸	غسل کے چند ضروری مسائل	۵۰	وضو کی وقت کی دعائیں



## چوتھا باب

۷۳

تیمم کا بیان

۷۲

تیمم کی فضیلت اور تاریخ مشروعیت

۷۱

تیمم کے شرائط

۷۰

تیمم کے فرائض

۶۹

تیمم کا طریقہ

۶۸

تیمم کن چیزوں سے جائز ہے

۶۷

تیمم کن چیزوں سے ناجائز ہے

۶۶

تیمم کے متعلق ایک اصول

۶۵

تیمم کے متعلق چند ضروری

۶۴

مسائل

## پانچواں باب

۸۳

نماز کی فضیلت اور فرضیت

۸۲

کا بیان

پنج وقتہ نمازوں کی تاکید

۸۱

نماز پڑھنے کے فائدے

۸۰

بے نمازی کا شر

۸۹

نماز پڑھنے سے پہلے ایک وظیفہ

۹۲

فرض نماز پڑھنے کا طریقہ

۹۳

دو ضروری مسئلے

۹۵

نماز میں دل لگنے کا طریقہ

۹۶

عورت کے نماز پڑھنے کا طریقہ

۹۷

ایک نظر میں

۹۸

فرائض واجبات اور

۹۸

مفسدات نماز کا بیان

۱۰۰

مکروہات نماز کا بیان

۱۰۲

نماز کے چند ضروری مسائل

۱۰۳

نماز وتر کا بیان

۱۰۴

وتر کے چند ضروری مسائل

۱۰۷

نمازوں کے بعد پڑھنے کے وظیفے

۱۰۹

نماز فجر و مغرب کے بعد کا وظیفہ

۱۱۰

وتروں کے بعد کا وظیفہ

۱۱۰

## چھٹا باب

۱۱۱



۱۲۰	نمازِ استخارہ	۱۱۲	مختلف نمازوں کا بیان
۱۲۱	نمازِ توبہ	۱۱۶	مریض کی نماز کا بیان اور مسائل
۱۲۲	نمازِ حاجت	۱۱۶	سفر کی نماز کا بیان اور مسائل
۱۲۳	نمازوں کی نیت کا بیان	۱۲۰	قضا نمازوں کا بیان اور
۱۲۶	کین اوقات میں نماز پڑھنی منع ہے،	۱۲۵	ان کے مسائل
۱۲۷	سجدہ تلاوت کا بیان	۱۳۰	سجدہ سہو کا بیان اور مسائل
۱۲۸	سجدہ تلاوت کے چند مسائل	۱۳۰	نقشہ رکعات نماز پنجگانہ
۱۲۹	آنکھوں کا بائ	۱۳۲	دن رات میں سنت مؤکدہ کی تعداد،
۱۵۰	اس باب کے متعلق ضروری ہدایت	۱۳۲	سنتوں کے چند ضروری مسائل
۱۵۱	حیض، استحاضہ، نفاس وغیرہ کا بیان،	۱۳۵	ساتواں باب
۱۵۲	حیض، استحاضہ، نفاس کی پیچیدگی	۱۳۶	نفل نمازوں کا بیان
۱۵۳	ضروری فائدہ	۱۳۶	نتیجۃ الوضوء، نمازِ اشراق
۱۵۴	حیض کے بارے میں اطباء کی رائے	۱۳۷	نمازِ چاشت
۱۵۵	زمانہ حیض میں ضروری ہدایت	۱۳۷	نمازِ اوابین
۱۵۵	حیض کے مسائل	۱۳۸	نمازِ تہجد
			صلوۃ التبیح



## نواں باب

نفاس کے مسائل

حیض و نفاس والی عورت

۱۶۳ کے لئے قرآن مجید وغیرہ پڑھنے پڑھانے کے ضروری مسائل

۱۶۶ حیض و نفاس اور رحم کی بیمار عورتوں کیلئے ضروری ہدایات اور مجرب نسخے،

۱۶۷ رحم کے امراض سے حفاظت کا طریقہ،

حیض کی کمی کا علاج

۱۶۸ استحاضہ اور اس کا علاج

۱۶۹ رحم سے ہر وقت رطوبت جاری رہنا،

۱۷۰ رحم کا کمزور ہو جانا

۱۷۱ خستہ ناک الرحم اور اس سے بچنے کا طریقہ،

چند مفید تعویذ

۱۷۵ مختلف مضامین کے بیانیہ

۱۷۶ شوہر کے حقوق کا بیان

۱۸۱ شیر خوار بچوں کی تربیت کا بیان

۱۸۲ دودھ کی کمی کا علاج

دودھ خراب کرنے والی چیزیں

دودھ خراب یا اچھا ہونے

کی پہچان،

۱۸۳ بچوں کی بیماریاں اور ان کا علاج

۱۸۴ مسان کی بیماری اور اس کی

پہچان،

۱۸۵ مسان کا علاج، معجون مسان

۱۸۶ سوتے ہوئے بچے کا پیشاب

کے دینے کا علاج

۱۸۷ بچے کا سوتے سوتے گھبرا کر

اٹھ بیٹھنا،

۱۸۸ بچہ کا بار بار دودھ ڈالنا



## دسواں باب

زکوٰۃ کا بیان

زکوٰۃ کی تاکید متعلق قرآن مجید کی چند آیتیں

زکوٰۃ ادا نہ کرنے پر قرآن وحدیث میں وعید

زکوٰۃ کے فائدے،

زکوٰۃ کی تعریف، شرائط زکوٰۃ

زکوٰۃ کے چند ضروری مسائل

نصاب زکوٰۃ

زکوٰۃ کی متعلق ایک ضروری نوٹ

کن شتہ داروں کو زکوٰۃ دینا جائز ہے

کن شتہ داروں کو زکوٰۃ دینی ناجائز ہے

نقشہ مقدار زکوٰۃ ایک ہزار ایک سو روپے تک

صدقہ کی فضیلت

## گیارہواں باب

ماہ رمضان المبارک کے روزوں کا بیان

روزہ کی تعریف اور فضیلت

روزہ کا مقصد روزہ کن لوگوں پر فرض ہے

کن لوگوں کو روزہ نہ دیکھنے کی اجازت ہے

روزہ کی نیت کا بیان

انسان کے ہر جز پر روزہ ہے روزہ کے آداب

روزہ کار و وحالی اور جسمانی فائدہ

رمضان میں چار باتوں کی کثرت، سحری کی فضیلت

سحری کے وقت وظیفہ

افطار کی فضیلت

افطار کے وقت کی دعا

روزہ افطار کے بعد کی دعائیں

تراویح کا بیان

تراویح کا طریقہ

اعتکاف کی فضیلت

شب قدر کی فضیلت

شب قدر کے چند مفید عمل

قضا روزوں کے مسائل

روزوں کی قضا اور کفارہ کے مسائل

مفسدات روزہ کے مسائل

روزہ میں مکروہ باتیں

فدیہ کا بیان اور مسائل

تذکرے روزوں کا بیان اور مسائل

سال میں پانچ دن کے روزے حرام ہیں

## بارہواں باب

حج کا بیان



عورتوں کے احرام اور ان مسائل کا

بیان جو مردوں کے مختلف ہیں،

عورتوں کے لئے حج کے چند

ضروری مسائل،

عورت کیسے احرام باندھے

## تیرہواں باب

متفرق مسائل کا بیان

## چودہواں باب

مختلف مواقع میں پڑھنے کی  
مسنون دعائیں،

اذان کے بعد کی دعا اور

اس کے متعلق ضروری مسائل

سونے اور بیدار ہونے کے

وقت کی دعا اور ان کے آداب

تھکان دور کرنے کا عمل اور دعا

قصا خاستگی دعائیں اور چند مسائل

استنجہ کے چند ضروری مسائل

کھانے پینے کی دعائیں اور آداب

کسی دعوت میں پڑھنے کی دعا

دودھ پینے کے وقت کی دعا

نیا چاند دیکھ کر پڑھنے کی دعا

سورج اور چاند گرہن کے وقت

کی دعا،

روزہ افطار کی دعا

روزہ افطار کے بعد کی دعا

دعوت افطار میں پڑھنے کی دعا

شب قدر کی دعا

بچہ کی ولادت کے بعد کی دعا

نظر برد کی دعا

بچہ کے بولنا شروع کرنے

کے وقت کی دعا

چھینک کے وقت کی دعا

اور آداب،



۲۸۰	لباس اُتارتے وقت کی دعا	۲۷۸	فالج، زہر اور بہت سی بیماریوں سے حفاظت کی دعا
۲۸۱	لباس سے متعلق ہدایات	۲۷۹	مصیبت زدہ کو دیکھ کر پڑھنے کی دعا
۲۸۲	آئینہ دیکھ کر پڑھنے کی دعا	۲۸۰	مصیبت میں پھنس چکا یا اندیشہ ہو
۲۸۳	دوسرے کے وقت کی دعا	۲۸۱	لباس سے متعلق دعائیں
۲۸۴	میت کو ایصالِ ثواب کا طریقہ	۲۸۲	لباس پہننے کے وقت کی دعا
۲۸۵	تمت	۲۸۳	نیا کپڑا پہنتے وقت کی دعا
۲۸۶	غز میں پڑھنے کی دعائیں اور ترکیب	۲۸۴	
۲۹۱	چہل حدیث	۲۸۵	

## مکتبہ رشیدیہ کی خصوصیات

کتابت، طباعت بہترین عمدہ اور

دیدہ زیب

قیمت مناسب اور واجبی

ایک پوسٹ کارڈ لکھ کر فرست کتب

مفت

طلب فرمائیے!

پتہ


مکتبہ رشیدیہ جامع مسجد ایلوے سٹی اسٹیشن میکلوڈ روڈ کراچی





Decorative border at the top of the page.

Decorative border on the right side of the page.



Decorative border on the left side of the page.

Decorative border at the bottom of the page.



# تمہید

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى  
أَمَّا بَعْدُ

جناب رسول اللہ صلی اللہ علیہ وسلم کا ارشاد ہے:

”میں تمہارا ایسا مری ہوں جیسا باپ

بیٹے کا مری ہوتا ہے۔“

إِنَّمَا أَنَا لَكُمْ مِثْلُ الْوَالِدِ

يُؤَلِّدُ (مشکوٰۃ)

چنانچہ اسلام کے پانچوں اجزاء عقائد، عبادات، معاملات،

معاشرت، اخلاقیات، ان میں سے کوئی ایک جز بھی ایسا نہیں

جس کے متعلق آپ نے واضح ہدایات کے ذریعہ امت کی رہنمائی

نہ فرمائی ہو، اس کے باوجود آج مسلمان جتنا اپنے مذہب کے

دور اور نا آشنا ہوتا جا رہا ہے اس سے پہلے کبھی نہیں ہوا تھا،

اور عورتیں تو اس معاملہ میں جتنی آگے بڑھتی جا رہی ہیں وہ ایسی



چھپی ہوئی بات نہیں کہ جس کے بیان کی ضرورت ہو،

آزادی کے نام پر بے حیائی، بے حجابی، زنا کاری وغیرہ جتنی  
 بڑھتی جا رہی ہے، اس کو دیکھ کر حمیت و غیرت رکھنے والے ہر دین پسند  
 مسلمان کا دل خون کے آنسو روتا ہوا واقعہ یہ ہے کہ آج اسلام کو کافر سے  
 اتنا نقصان نہیں پہنچ رہا ہے، جتنا کہ خود مسلمان سے پہنچ رہا ہے  
 ع اس گھر کو آگ لگ گئی گھر کے چراغ سے

ظاہر بات ہے جب ہماری اسلامی بہنوں کی یہ حالت  
 ہو تو وہ مذہب کے کتنی بیگانہ اور دور ہوں گی اور اس کا اثر قوم کے  
 نو نہال اور معصوم بچوں پر کتنا برا پڑے گا

ع جو کفر از کعبہ بر خیزد کجا ماند اسلامی  
 مخبر صادق حضور آقا سے نامدار صلی اللہ علیہ وسلم نے غالباً  
 اسی زمانہ کی عورتوں کے متعلق ارشاد فرمایا تھا:

بہت سی عورتیں ایسی ہوں گی جو بظاہر تو کپڑا پہنے ہوئے  
 ہوں گی، مگر اس کے باوجود ننگی ہوں گی (یعنی برائے نام  
 کپڑا ہو گا یا اتنا باریک اور تنگ ہو گا جس میں سے سارا  
 بدن نظر آئے گا) اور اتر کر بدن کو مٹکاتے ہوئے چلیں گی  
 اور (سر کے) بال اس طرح باندھیں گی جیسے اونٹ کا  
 کوبان ہوتا ہے، ایسی عورتیں جنت میں نہ جائیں گی،



بلکہ جنت کی خوشبو بھی اُن کو نصیب نہ ہوگی۔

اس سے اندازہ کریں کہ آپ کی یہ پیشین گوئی اس زمانے کی بہت سی عورتوں پر صادق آرہی ہے یا نہیں،

اسی طرح عورتوں میں یہ مرض بھی بڑھتا جا رہا ہے کہ مردوں جیسا لباس پہننے لگی ہیں، آنحضرت صلی اللہ علیہ وسلم کا ارشاد ہے:

تَعْنِ رَسُولُ اللَّهِ صَلَّى اللَّهُ

عَلَيْهِ وَسَلَّمَ الرَّجُلُ يَلْبَسُ

لِبْسَةَ الْمَرْءَةِ وَالْمَرْءَةُ

تَلْبَسُ لِبْسَةَ الرَّجُلِ

یعنی ایسے مرد پر خدا کی لعنت جو

عورتوں جیسا لباس پہنے اور ایسی

عورت پر خدا کی لعنت جو مردوں

جیسا لباس پہنے۔

(مشکوٰۃ)

آجکل یہ مرض عورتوں میں دن بہ دن ترقی پذیر ہے،

اُم المؤمنین حضرت عائشہ صدیقہ رضی اللہ عنہا سے کسی نے

یہ بات کہی کہ ایک عورت (مردانہ) جوتہ پہنتی ہے تو آپ نے

جواب دیا کہ رسول اللہ صلی اللہ علیہ وسلم نے ایسی عورت پر لعنت

فرمائی ہے جو مردوں کا طریقہ اختیار کرے (مشکوٰۃ)

مسلمان عورت آج کے اس پُر فتن اور پُر آشوب دور میں

اسلام کی ہر اس تعلیم کو چھوڑتی جا رہی ہے، جس کو اسلام نے

اس کے لئے طرہ امتیاز اور باعث افتخار قرار دیا تھا،

اسلام نے عورت کے لئے پردہ کو زینت قرار دیا، اگر غور کریں تو واقعی بات یہ ہے کہ اسلامی پردہ سے بہت سے مفاسد اور گناہوں کا دروازہ بند ہو جاتا ہے، حرام کاری اور زنا جیسے سخت گناہ بے پردگی اور بے حجابی کا نتیجہ ہیں، اسلام نے اس سے محفوظ رہنے کے لئے بہت سی احتیاطی تدابیر بتلائی ہیں، مثلاً قرآن پاک میں مردوں کو حکم دیا گیا:

قُلْ لِّلْمُؤْمِنِيْنَ يَغْضُضُوْا مِنْۢ  
اَبْصَارِهِمْ رِيَْٓٔٓاۤءَ

”آپ مسلمان مردوں کہہ دیجئے کہ اپنی نگاہیں نیچی رکھیں“ (بنا القرآن)

حدیث میں سرایا گیا:

زِنَا اَلْعَيْنِ النَّظَرُ ، | ”آنکھ کا زنا نگاہ بازی ہے“

(مشکوٰۃ)

گویا نظر بد زنا کی پہلی سیڑھی ہے، اس لئے شریعت نے اس سے باز رہنے کے لئے بتلایا اگر کسی اجنبیہ عورت پر پہلی مرتبہ نگاہ پڑ جائے تو وہ معاف ہے، کیونکہ یہ نگاہ بلا ارادہ پڑی، دوسری مرتبہ اگر نگاہ ڈالی تو یہ گناہ اور آنکھ کا زنا ہے، کیونکہ یہ ارادہ سے ڈالی ہے،

آنحضرت صلی اللہ علیہ وسلم نے حضرت علیؓ سے ارشاد فرمایا دوبارہ نظر نہ کرو، کیونکہ تمھارے لئے پہلی نظر رجوا چنانک اور بلا ارادہ



پڑ جائے) معاف ہی، اور دوسری مرتبہ (نگاہ اٹھا کر دیکھنا)  
نا جائز ہے (اسمد، ترمذی، ابوداؤد)

اسی طرح عورت کو حکم دیا گیا:

وَقُلْ لِّلْمُؤْمِنَاتِ يَغْضُضْنَ  
مِنْ أَبْصَارِهِنَّ (پ ۱۰ ع ۱)

”اور مسلمان عورتوں سے فرما دیجئے کہ  
اپنی نگاہیں نیچی رکھیں (بیان القرآن)

جن سے معلوم ہوا کہ نگاہ زنا کی پہلی سیڑھی ہے،

عورت کو اگر کسی غیر محرم سے بات کرنے مجبوراً ضرورت پڑ جائے  
تو اس کو حکم دیا گیا:

فَلَا تَخْضَعْنَ بِالْقَوْلِ فَيَطْمَعَ  
الَّذِي فِي قَلْبِهِ مَرَضٌ (پ ۲ ع ۱)

✓ تم (غیر محرم لوگوں) بات کرنے میں  
نزاکت مت کرو کہ لیے شخص کو خیال  
(فاسد) ہونے لگتا ہی جس کے دل میں

خرابی ہو (بیان القرآن)

عورت کا غیر محرم سے نزاکت اور نرمی کے ساتھ بات کرنا بھی  
زنا کی ایک سیڑھی ہے، اس لئے شریعت نے اس سے بھی روکا،  
مسلمان اگر کسی کے گھر ملنے ملاقات کرنے جائے تو اس  
کے لئے دوسرے کے مکانوں میں بغیر آواز دیتے اور بلا اجازت داخل  
ہونا منع کر دیا گیا، ارشاد خداوندی ہے:

يَا أَيُّهَا الَّذِينَ آمَنُوا لَا تَدْخُلُوا  
لِآيَاتِ الْإِيمَانِ وَالْوَالِدَاتِ

لِآيَاتِ الْإِيمَانِ وَالْوَالِدَاتِ

يُؤْتَا غَيْرَ بِيُوْتِكُمْ حَتَّى تَسْتَأْذِنُوا  
وَتُسَلِّمُوا عَلَى أَهْلِهَا ط

(پ، ۱۸، ع ۱۰)

دوسرے گھروں میں داخل مت ہو،  
جبکہ اجازت حاصل نہ کر لو اور ان کے رہنے  
والوں کو سلام نہ کر لو (ربیع القرآن)

اس آیت کے ضمن میں میرے استاد مرحوم علامہ شبیر احمد صاحب  
عثمانی رحمہ اللہ لکھتے ہیں:

”یعنی خاص اپنے ہی رہنے کا جو گھر ہو اس کے سوا کسی دوسرے  
کے رہنے کے گھر میں یوں ہی بے خبر نہ گھس جائے، کیا جانے وہ کس  
حال میں ہو اور اس وقت کسی کا اندر آنا پسند کرتا ہی یا نہیں، لہذا  
اندر جانے سے پہلے آواز دے کر اجازت حاصل کرے اور سب سے  
بہتر آواز سلام کی ہے، حدیث میں ہے کہ تین مرتبہ سلام کرے  
اور اجازت داخل ہونے کی ملے، اگر تین بار سلام کرنے کے بعد  
بھی اجازت نہ ملے تو واپس چلا جائے، فی الحقیقت یہ ایسی حکیمانہ  
تعلیم ہے کہ اگر اس کی پابندی کی جائے تو صاحب خانہ اور ملاقاتی  
کے حق میں بہتر ہے، مگر افسوس آج مسلمان ان مفید ہدایات کو  
ترک کرتے جاتے ہیں جن کو دوسری قومیں انہی سے سیکھ کر  
ترقی کر رہی ہیں (فوائد عثمانی ج ۱)

بین تفاوت رہ از کجاست تا کجا

موقع کی مناسبت سے یہاں رسول اللہ صلی اللہ علیہ وسلم کا



ایک واقعہ نقل کر دینا مفید ہوگا، قیس بن سعد صحابی بیان کرتے ہیں کہ رسول اللہ صلی اللہ علیہ وسلم ایک مرتبہ ہمارے گھر تشریف لائے اور اندرون خانہ آنے کے لئے ربلند آواز سے، فرمایا اَسْلَامٌ عَلَيْكَ وَرَحْمَةُ اللَّهِ قیسؓ فرماتے ہیں کہ میرے والد صاحب نے گھر کے اندر سے آہستہ سے جواب دیا، آہستہ سے جواب دینے پر میں نے اپنے والد حضرت سعدؓ سے کہا کہ زور سے سلام کا جواب دیں، تو انھوں نے کہا ذرا ٹھیر جاؤ، تاکہ اسی پہا نے آنحضرت صلی اللہ علیہ وسلم کا ہم پر زیادہ سے زیادہ سلام ہو جائے، اسی طرح آپؐ نے تین مرتبہ سلام کیا، جب آپؐ نے اہل خانہ کا جواب نہ سنا تو واپس ہو گئے، اس کے بعد حضرت سعدؓ پیچھے دوڑے، اور آہستہ جواب دینے کی وجہ بتلائی، اور حضور انور صلی اللہ علیہ وسلم کو اپنے گھر لے گئے (جمع الفوائد)

اس واقعہ سے اندازہ کیا جاسکتا ہے کہ آپؐ نے کس طرح دوسرے شخص کے گھر جا کر سلام کے ذریعہ اپنے آنے کی اطلاع دی، اور یہ بھی اندازہ کیا جاسکتا ہے کہ جناب کے اخلاق کریمانہ کا کیا حال تھا کہ تین مرتبہ سلام کیا، اور جواب نہ سننے پر واپس ہو گئے، پھر صاحب خانہ پیچھے پیچھے دوڑے ہوئے آئے، اور آہستہ جواب دینے کی وجہ بتلائی، اس پر آپؐ نے ذرا بھی برا نہ مانا، اور

ان کے ہمراہ پھر واپس شریف لے گئے، کیا آج کے اس ترقی کے دور میں ایسے اونچے اخلاق کی کوئی مثال پیش کی جاسکتی ہے، ہمارے ساتھ اگر اس قسم کا واقعہ پیش آجائے تو برا مان کر ملنا جھوڑی اور شاید ہمیشہ کے لئے قطع تعلق کر لیں،

ضرورت ہے کہ ہر مسلمان مرد و عورت اپنے اخلاق کو اخلاق نبویؐ کا نمونہ بنائے، آپؐ نے ارشاد فرمایا:

إِنِّي بُعِثْتُ لِأَتَمِّمَ مَكَارِمَ الْأَخْلَاقِ

جیسا کہ ابھی بیان کیا جا چکا ہے کہ عورت غیر محرم سے نرمی اور نزاکت کے ساتھ بات نہ کرے، کیونکہ یہ بھی زنا کی ایک سیڑھی ہے دوسری آیت میں فرمایا گیا:

وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ ط

(پ، ع، ۴)

اور جب تم ان سے کوئی چیز مانگو تو پردہ کے باہر سے مانگا کرو، یہ بات تھائے دلوں کے پاک رہنے کا عمدہ ذریعہ ہے۔

(بیان مسترآن)

اس آیت کریمہ میں پردہ کا حکم ہے، کہ صحابہ کرامؓ، ازواج مطہراتؓ کے سامنے نہ جائیں، کوئی چیز مانگنی ہو تو پردہ کے پیچھے سے مانگیں، جب ازواج مطہراتؓ سے پردہ کرنے کا حکم ہوا تو



امت کے لئے اس سے بھی زیادہ اس حکم پر عمل کرنا ضروری ہوا،  
 حج ایسی معتدس عبادت ہے لیکن اس میں بھی یہ شرط رکھ دی گئی  
 کہ بغیر محرم حج کو نہ جائے،

ان کے علاوہ قرآن کریم میں اور بہت سی آیتیں ہیں جن میں  
 پردہ کے متعلق احکامات ہیں، مگر یہاں پر ان سب کا بیان کرنا  
 مقصود نہیں، مقام کی مناسبت سے اس سلسلہ کی ایک حدیث  
 بیان کر دینا ضروری معلوم ہوتا ہے جس سے پردہ کی اہمیت اور واضح  
 ہو جاتی ہے۔

ایک خاتون ام حمید ساعدیہؓ جناب رسول اللہ صلی اللہ علیہ وسلم  
 کی خدمت میں حاضر ہوئیں، اور عرض کیا کہ یا رسول اللہ صلی اللہ علیہ وسلم  
 یہ چاہتا ہے کہ میں آپ کی اقتدار میں نماز پڑھا کر دوں تو آپ نے  
 جواب میں ارشاد فرمایا: میں تمہارا منشاء سمجھ گیا، مگر بات یہ ہے  
 کہ تیری نماز گھر کی کوٹھڑی میں افضل ہے والاں میں نماز پڑھنے  
 سے، اور والاں میں نماز پڑھنا افضل ہے صحن میں پڑھنے سے، اور  
 صحن میں نماز پڑھنا افضل ہے مسجد میں نماز پڑھنے سے (مسند احمد)  
 علامہ شبیر احمد صاحب عثمانی رحمۃ اللہ فرماتے ہیں: خیال کرو  
 کہ نماز اہم العبادات ہے، مسجد نبوی صلی اللہ علیہ وسلم کی نماز عام  
 مساجد کی نماز سے ہزار گنا فضیلت رکھتی ہے، سرور عالم صلی اللہ علیہ وسلم

کی اقتدار میں نماز ادا کرنا وہ دولت ہے جس کے مقابلہ میں کل دنیا  
 کی دولتیں بیچ ہیں، عموماً مقتدی وہ لوگ ہیں جن سے بڑھ کر جس  
 انبیاء کے کوئی پاکباز مطہر و مہر کی جماعت آسمان کے نیچے موجود  
 نہیں ہوئی، اسلامی سوسائٹی ایسے رجال و نساء پر مشتمل ہے جن کی  
 عفت مآب زندگی امت محمدیہ کے لئے غصن بصر و تحفظ عصمت  
 کی تعلیم کا اعلیٰ نمونہ بننے والی تھی، وقت کا تقاضا یہ ہے کہ ہر لمحہ  
 تازہ وحی اور نئے نئے احکام و اصلاحی قوانین سے مستفید ہونے  
 کے لئے ہر مرد و عورت دریا رب نبوت میں حاضر ہوا کرے، عام قضا  
 ایسی ہے کہ مسلمان ظاہر و باطن میں خدا سے اور غیر مسلم مسلمانوں سے  
 خوف کھاتے رہتے ہیں، ایسی پاک فضاء اور ایسے مقدس ماحول  
 میں نبی اکرم صلی اللہ علیہ وسلم نے خواتین اسلام کو پیریں، لندن  
 میں نہیں، میلوں و تھیٹروں میں نہیں، باغوں اور پارکوں میں  
 نہیں، سیر و تماشے کیلئے نہیں بلکہ مدینہ طیبہ میں مسجد نبویؐ میں اور  
 خود اپنی اقتدار میں اتقیائے امت کی جماعت میں نماز ادا کرنے  
 کے لئے اس قدر مقید کیا، اور ان کی نام نہاد آزادی یا یوں کہو کہ  
 ان کے جوہر شرافت اور گوہر عصمت کی حفاظت پر ایسے سخت  
 پہرے بٹھلائے، اور اختلاط رجال و نساء کو اتنی شدت سے روکا  
 کہ گویا عورتوں پر اجتماعی عبادت کا دائرہ بالکل ہی تنگ فرمادیا،



آخر ان تمام احکام و ہدایت کی علت کیا تھی، یہ نہ کہ تخم فتنہ کو  
خسلاط جنسین کی آبیاری سے نشوونما نہ ملے، (ماخوذ از حجاب شرعی  
تصنیف مولانا عثمانی رحمہ اللہ)

اس حدیث سے وہ عورتیں سبق حاصل کریں جو جلوسوں کی  
قیادت اور جلوسوں میں بیباکی کے ساتھ تقریریں کرتی پھرتی ہیں،  
صحابہ کرام کو حضرت عائشہ صدیقہ رضی اللہ عنہا یا اہل بیت سے اگر کسی  
حدیث کے متعلق کچھ دریافت کرنا ہوتا تو پردہ کے پیچھے سے جواب  
دیا کرتی تھیں،

شیخ عبدالحق صاحب محدث دہلویؒ اپنی کتاب ”جذب القلوب“  
میں فرماتے ہیں کہ صدیقہ عائشہؓ آنحضرت صلی اللہ علیہ وسلم کی  
رفیقہ حیات ہونے کی وجہ سے آپ کے ساتھ ہی حجرہ مبارک میں  
رہا کرتی تھیں، آپ کے بعد بھی اسی طرح رہتی رہیں، صرف درمیان  
میں ایک دیوار کھڑی کرادی تھی، پھر آپ کے والد ماجد حضرت  
ابوبکر صدیقؓ کی وفات ہوئی، تب بھی اسی طرح رہتی رہیں، لیکن  
جب حضرت عمرؓ بھی اسی جگہ مدفون ہوئے تو اس کے بعد بغیر  
پردہ اور مکمل حجاب کے وہاں نہ آتی تھیں، اللہ اکبر! کیا ٹھکانہ  
ہی تقویٰ کا کہ مردہ سے (جبکہ قبر میں مدفون ہی) بھی اتنا پردہ،

میرا مقصد یہاں پردہ سے بحث کرنا نہیں، یہ مختصری روشنی

بھی اس لئے ڈال دی گئی کہ موجودہ دور کا مسلمان (معاذ اللہ) پردہ کو عورت کی ترقی میں رکاوٹ سمجھتا ہے، جبکہ عقلاء و حکماء اسلام کے نزدیک بے حجابی اور بے پردگی ہی تمام مفاسد کی بنیاد ہے، سرور کائنات صلی اللہ علیہ وسلم ارشاد فرماتے ہیں:

”یعنی عورت بلاشبہ ایک چھپی ہوئی چیز ہے جب وہ باہر نکلتی ہے تو شیطان اسے تاکتا ہے“

إِنَّ الْمَرْأَةَ عَوْرَةٌ مُسْتَوْرَةٌ فَإِذَا أَخْرَجَتْ اسْتَشَرَّ فَرَهَا الشَّيْطَانُ،

”تاکہ اس کی طرف سے کسی کو بد نگاہی اور خیال بد میں مبتلا کرے، اسی قسم کے گناہوں اور زنا سے بچنے کے لئے دوسری حدیث میں ارشاد فرمایا:

”میری اہمت کی عورتوں کا بہترین کام (مردوں سے) یکسوئی اور ان سے علیحدہ رہنا ہے“

يَعْمَ الْعَمَلُ لِمَنْ سَاءَ أَهْلُهَا الْعَمَلُ،

آنحضرت صلی اللہ علیہ وسلم کی حیات طیبہ اور آپ کے مبارک زمانہ میں عورتوں کو حکم دیا گیا:

”اور تم اپنے گھروں میں قرار سے رہو اور زمانہ جاہلیت کے موافق مت پھرو“ (بیانِ نضران)

وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى (پ ۱۷۱)



موقع اور محل کی مناسبت سے یہاں جنت کی عورتوں کی سردار جگر گوشہ رسولؐ حضرت فاطمہ الزہراء رضی اللہ عنہا کی وفات کے وقت وصیت کا بیان کرنا ہماری اسلامی بہنوں کے لئے شاید بصیرت کا سبب ہو، اس لئے ہم اس کو جذب القلوب تالیف شیخ عبدالحق صاحب محدث دہلویؒ سے درج کرتے ہیں:

حضرت فاطمہ الزہراء رضی اللہ عنہا کورات میں دفن کیا گیا، تاکہ اکثر لوگوں کو اس کی اطلاع نہ ہو ایک روایت میں ہے کہ حضرت سیدہ رضی اللہ عنہا نے وفات کے وقت فرمایا کہ میں اس بات سے شرم کرتی ہوں کہ میرے جسم کو لوگوں کی موجودگی میں باہر لایا جائے۔

اور آپ نے وصیت فرمائی تھی: میرے مرنے کے بعد کسی کو میرے پاس نہ آنے دینا، چنانچہ ان کے وصال کے بعد حضرت عائشہ بنت ابی بکر رضی اللہ عنہا نے اندر جانا چاہا تو ان کو اندر جانے سے روک دیا۔

اس وصیت سے ہماری اسلامی بہنیں عبرت حاصل کریں کہ جگر گوشہ رسول صلی اللہ علیہ وسلم نے اپنی تدفین کو دن کے وقت اس لئے منع فرما دیا کہ لوگوں کی ان کے جنازہ

پرنگاہ پڑے گی، حالانکہ صحابہ کرامؓ کی جنازہ میں شرکت محبت اور تعلق رسول صلی اللہ علیہ وسلم کی وجہ سے ہوتی، مگر نبی بی فاطمہؓ نے یہ بھی گوارا نہ کیا اُس زمانہ میں یعنی آج سے چودہ سو سال پہلے نبی کریم صلی اللہ علیہ وسلم کی وفات کے بعد ام المؤمنین عائشہ صدیقہ رضی اللہ عنہا نے ان الفاظ میں اعلان فرمایا تھا:

لَوْ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ رَأَى مَا آخَذَتْ  
النِّسَاءَ بَعْدَهُ لَمَنَعَهُنَّ مِمَّا  
مَنَعَتْ بَنِي إِسْرَائِيلَ،

(بخاری و مسلم)

”اگر آج رسول اللہ صلی اللہ علیہ وسلم عورتوں کی حالت ملاحظہ فرماتے تو بنی اسرائیل کی عورتوں کی طرح (مسلمان) عورتوں کو باہر نکلنے سے صاف طور پر منع فرمادیتے“

اس سے موجود زمانے کے اسلام کے نام لیوا بہ نظر انصاف خود فیصلہ فرمالیں کہ عائشہ صدیقہؓ کا زمانہ بہتر اور اچھا تھا یا ہمارا پرفتن اور پُر آشوب زمانہ؟

واقعہ یہ ہے کہ موجودہ دور میں بے حجابی اور بے پردگی عورت کی تمام برائیوں کی جڑ اور بنیاد ہے،

ابن عمر رضی اللہ عنہما سے روایت ہے کہ ایک مرتبہ آپؐ نے ارشاد فرمایا اے عورتوں کی جماعت! تم صدقہ (زیادہ) دیا کرو، اور استغفار بکثرت کیا کرو، کیونکہ میں نے دوزخ میں عورتوں



کو کثرت کے ساتھ دیکھا ہے،

ان میں سے ایک ہوشیار عورت بولی، یا رسول اللہ صلی اللہ علیہ وسلم، ہم نے کیا قصور کیا ہے کہ ہماری دوزخ میں کثرت ہوگی؟ تو آپ نے فرمایا تمہیں لعنت ملامت کرنے کی زیادہ عادت ہوتی ہے، اور تم اپنے شوہر کی بھی ناشکری کرتی ہو، میں نے (یعنی حضور صلی اللہ علیہ وسلم نے) تم جیسا عقل و دین میں ناقص ہونے کے باوجود ایک عقلمند آدمی پر غالب آجانے والا کسی کو نہیں دیکھا،

اس (ہوشیار عورت) نے عرض کیا کہ یا رسول اللہ! ہمارے عقل و دین کے نقصان کی تشریح تو فرمادیجئے؟ آپ نے تمہاری عقل کا نقصان تو یہ ہے کہ دو عورتوں کی شہادت ایک مرد کے برابر سمجھی جاتی ہے، اور کئی کئی راتیں ایسی گزر جاتی ہیں کہ تم نماز نہیں پڑھ سکتیں یہ دین کا نقصان ہوا (بخاری، مسلم،

مکن ہر میری گزشتہ معروضات سے عورتیں مایوس ہو کر عمل میں اور سست ہو جائیں تو ان کی دلدادگی اور ہمت بڑھانے کے لئے چند حدیثیں اس سلسلہ میں بھی پیش کرتا ہوں،

① جناب نبی کریم صلی اللہ علیہ وسلم نے ارشاد فرمایا جو عورت پانچ وقت کی (فرض) نماز پڑھتی ہے، اور رمضان کے ہر مہینہ کے روزے رکھ لیا کرے، اور اپنی آبرو کی حفاظت رکھے،

اور اپنے شوہر کی اطاعت کرے، تو ایسی عورت جنت میں جس دروازہ سے چاہے داخل ہو جائے،

مولانا تھانوی رحمہ اللہ اس حدیث کی تشریح یوں فرماتے ہیں: مطلب یہ ہے کہ دین کی ضروری باتوں کی پابندی رکھے تو اور بڑی بڑی محنت کی عبادتیں کرنے کی اس کو ضرورت نہیں، جو درجہ ان محنت کی عبادتوں سے دوسروں کو ملتا ہے وہ عورتوں کو خاؤ کی تابعداری اور اولاد کی خدمت گزاری اور گھر کے بند و بست میں مل جاتا ہے،

② ایک حدیث میں ہے عورتوں پر نہ جہاد ہے اور نہ جمعہ اور نہ جنازہ اور اس کے ساتھ جانا،

اس پر عورتوں کو خیال ہو سکتا ہے کہ ہم تو اس ثواب سے محروم رہ گئے، تو دوسری حدیث میں حضور صلی اللہ علیہ وسلم نے ارشاد فرمایا: ”اے عورتوں! تمہارا جہاد حج ہے“،

③ ایک حدیث میں ہے اہمات المؤمنین نے جب حضور صلی اللہ علیہ وسلم کے ساتھ حج ادا کر لیا تو آپ نے فرمایا کہ بس اب تم نے حج کر لیا اس کے بعد بوریوں پر جمی بیٹھی رہنا، یعنی بیکار اور بلا ضرورت گھر سے باہر اُدھر اُدھر نہ پھرنا۔

④ حدیث میں ہے کہ اسماء بنت یزید انصاریہ کو عورتوں



نے حضور اقدس صلی اللہ علیہ وسلم کی خدمت میں اپنا نمائندہ بنا کر بھیجا، انھوں نے خدمت اقدس میں عرض کیا یا رسول اللہ میں عورتوں کی فرستادہ (نمائندہ) آپ کی خدمت میں حاضر ہوتی ہوں وہ کہتی ہیں کہ مرد جمعہ، جماعت، عیادت مرہض، جنازہ میں شرکت حج، عمرہ اور سرحد اسلامی کی حفاظت کی وجہ سے عورتوں پر فوقیت اور بازی لے گئے،

آپ نے ارشاد فرمایا، تو واپس جا اور ان عورتوں سے کہہ دے کہ تمہارا اپنے شوہر کے لئے بناؤ سنگار کرنا یا حق شوہری ادا کرنا، اور شوہر کی رضامندی کی کوشش کرتے رہنا، اور اس کی مرضی کا اتباع کرنا، یہ ان سب اعمال کے برابر ہے،

اس حدیث میں عورتوں کو کیسی بشارت اور خوش خبری ہے یہ اللہ تعالیٰ کا کتنا بڑا فضل اور کرم ہے کہ گھر بیٹھے بٹھائے جمعہ، جماعت وغیرہ جیسے نیک کاموں کا ثواب مل جانے کی بشارت ہے،

ان کے علاوہ اور بہت سی حدیثیں ہیں جن میں عورتوں کے لئے جنت کی بشارت اور خوش خبری ہے،

اس لئے ہر مسلمان عورت کو اپنے دین اور مذہب میں سختی اور اس پر عمل پیرا ہونے کی سخت ضرورت ہے، کیونکہ وہ جتنی

مذہب پسند اور مذہب پرست ہوگی اتنا ہی اس کا اثر اولاد پر پڑے گا۔  
اولاد کی صحیح اسلامی تربیت ماں کی گود ہی میں ہو سکتی ہے، گزشتہ زمانہ  
کی تاریخ اس پر شاہد ہے،

اس سلسلہ میں یہاں ایک واقعہ کا ذکر کر دینا مفید اور بہ محل  
ہوگا، اس لئے بصیرت کے لئے اس کا ذکر کرتا ہوں:-

حنساءؓ نام کی ایک مشہور شاعرہ اور صحابیہ ہیں، امیر المؤمنین  
عمر فاروق رضی اللہ عنہ کے زمانہ خلافت مسلمہ میں قادسیہ کی  
مشہور جنگ ہوئی، ان کے چار بیٹے تھے، اس جنگ میں اپنے چاروں  
بیٹوں کے ساتھ شریک ہوئیں، لڑائی سے ایک روز پہلے لڑکوں  
کو خوب نصیحت کی، اور جنگ میں شرکت کے لئے خوب ابھارا، اور  
نصیحت کرتے ہوئے بولیں، میرے بیٹو! تم اپنی خوشی سے مسلمان  
ہوئے ہو اور اپنی خوشی سے تم نے ہجرت کی، اس ذات کی قسم جس کے  
سوا کوئی معبود نہیں، جس طرح تم ایک ماں کے پیٹ سے پیدا  
ہوئے ہو اسی طرح ایک باپ کی اولاد بھی ہو، میں نے نہ تمہارے  
باپ کے خیانت کی، نہ تمہارے ماموں کو رسوا کیا، نہ میں نے تمہاری  
شرافت پر دہبتہ لگایا، نہ میں نے تمہارے نسب کو خراب کیا،  
تمہیں معلوم ہے کہ اللہ تبارک و تعالیٰ نے مسلمانوں کیلئے کافروں  
سے لڑائی اور جنگ میں کتنا ثواب رکھا ہے، تمہیں یہ بات یاد رکھنی



چاہتے کہ آخرت کی باقی رہنے والی زندگی دنیا کی فانی اور ناپائیدار زندگی سے ہزار ہا درجے بہتر ہے، ارشادِ خداوندی ہے:

يَا أَيُّهَا الَّذِينَ آمَنُوا اصْبِرُوا  
وَصَابِرُوا وَرَابِطُوا  
اللَّهُ لَعَلَّكُمْ تَفْلَحُونَ ۝

رپ ع ۱۱

”اے ایمان والو! تسکالیف پر صبر کرو  
(اور کفار کے مقابلہ میں) صبر کرو، اور  
مقابلہ کیلئے تیار رہو، تاکہ تم پر رکامیا  
ہو۔“ (بیانِ ہترآن)

اس کے بعد نبی بنی خنساءؓ نے اپنے بیٹوں کی طرف متوجہ ہو کر کہا  
دیکھو! کل صبح جب تم نیند سے بیدار ہو تو بہت ہوشیاری سے  
لڑائی میں شریک ہونا، اور اللہ تعالیٰ سے دشمنوں کے مقابلے میں  
مدد مانگتے ہوئے آگے بڑھنا، اور جب دیکھو کہ لڑائی زور شور سے  
شروع ہو گئی اور اس کے شعلے بھڑکنے شروع ہو گئے، اور گھمسان  
کارن پڑنے لگا ہے، تو کافروں کے غول میں گھس جانا اور کفار کے  
سردار کا مقابلہ کرنا، انشاء اللہ سیرھے جنت میں جاؤ گے۔

چنانچہ صبح کو جب جنگ شروع ہوئی تو چاروں بھائیوں میں  
سے ایک ایک آگے بڑھتا گیا اور کافروں سے دل کھول کر لڑتا،  
یہاں تک کہ اللہ کے راستے میں شہید ہو جاتا، اس کے بعد دوسرا  
بڑھتا اور شہید ہونے تک لڑتا رہتا، حتیٰ کہ یکے بعد دیگرے  
چاروں بھائی شہید ہو گئے، جب والدہ کو ان کی شہادت کی

اطلاع ملی تو خدا کا شکر ادا کیا اور فخر کے طور پر کہا:  
 ”خدا کا شکر ہے کہ مجھے ان بیٹوں کی شہادت سے  
 شرف بخشا، مجھے امید ہے کہ آپ کی رحمت سے جنت  
 میں میں بھی اُن کے ساتھ رہوں گی۔“

یہ ایک واقعہ ہم نے اس لئے بیان کیا ہے کہ آجکل کے زمانہ  
 کی مسلمان عورت اس پر غور کرے کہ پہلے زمانہ میں عورتیں اپنے بچوں  
 کی کیسے تربیت کیا کرتی تھیں، یقین جانئے کہ عورت کی دین سے  
 اس دُوری اور بے تعلقی کو دیکھ کر دل روتا ہے،

ظاہر بات ہے کہ جب عورت دین سے اتنی دُور ہو جائے تو  
 اولاد کی تربیت تو بڑی بات ہر اپنی ضرورت کے مسائل سے بھی  
 کیا واقف ہوگی، اور بچوں کی کیا تربیت کرے گی؟

آنکہ خود گم است کرار ہبری کند

ان حالات کو دیکھتے ہوئے عرصہ سے دل میں یہ خیال پیدا  
 ہوتا رہتا تھا کہ بہت سے مسائل ایسے ہیں جن سے عورتیں واقف  
 نہیں، پھر یہ بھی ہے کہ مرد تو کتابیں پڑھ کر، وعظ سنکر، علماء سے  
 مل کر اپنی ضرورت کے مسائل معلوم کر لیتے ہیں، مگر عورت کے  
 لئے مسائل معلوم کرنے میں یہ آسانی نہیں، اور بڑی کتابیں پڑھنے  
 کے لئے وقت کی کمی اور دنیا کی مصروفیات حائل ہیں، اس لئے



ایسے مسائل کتابی شکل میں ایک جگہ جمع کر دیئے جائیں جن کی ضرورت پڑتی ہے، اگرچہ بہشتی زیور میں زیادہ تر مسائل عورتوں سے متعلق ہی بیان کئے گئے ہیں، مگر وہ اتنا ضخیم اور طویل ہے کہ اس زمانہ کی مصروف اور کابل عورتوں کے لئے ان مسائل کا تلاش کرنا ناممکن نہیں تو دشوار ضرور ہے۔

رمضان المبارک ۱۳۸۷ھ کی بات ہے کہ سحری کے وقت میرا یہ پرانا خیال پختہ ہو گیا، حتیٰ کہ کچھ نیم خوابی کی حالت میں تھا کہ اللہ تعالیٰ نے میری دل میں الا کہ عورتوں کے متعلق مسائل مرتب کر دوں، اور اس کے بعد بنام خدا اس کتاب کی ترتیب کا سلسلہ شروع کر دیا، جو مسئلہ جس کتاب سے لیا ہو اس کا حوالہ دیدیا ہے، جیسا کہ ناظرین کو کتاب کے مطالعہ سے معلوم ہوتا رہے گا، اخیر میں یہ بات اور واضح کر دوں کہ کتاب میری نہیں بلکہ اپنا کا برائے کی معتبر کتابوں سے ان مسائل کو حسب ضرورت آسان اردو میں تبدیل کر دیا ہے، ورنہ — من آئم کہ من دائم،

سہولت کے لئے میں نے اس کتاب کو ایک مقدمہ یعنی ہتھید اور چودہ ابواب اور تتمہ یعنی خاتمہ پر تقسیم کر دیا ہے، تاکہ اس تبدیلی سے پڑھنے والی اسلامی بہنوں کے لئے یہ کتاب مفید اور دلچسپ ہو جائے،

اخیر میں پھر یہ عرض کروں گا کہ اسلامی تعلیمات پر عمل کرنے

مے خدا کا شکر ہے کہ اس خیال کو عملی جامہ پہنانے کی توفیق بھی رمضان المبارک ۱۳۸۹ھ میں بخشی،

سے ہی دین و دنیا کی کامیابی حاصل ہو سکتی ہے، جیسا کہ ہمارے بزرگوں کی گزشتہ تاریخ اس پر شاہد اور گواہ ہے،

سیدنا عمر فاروق رضی اللہ عنہ کا کیا ہی حکیمانہ اور مدبرانہ فرمان ہے

كُنْتُمْ أَذِلَّ النَّاسِ وَأَحَقُّ النَّاسِ وَأَقْلَّ النَّاسِ وَأَقْلَّ

النَّاسِ فَأَعَزَّكُمْ اللَّهُ بِإِسْلَامِهِمْ فَسَبِّحُوا

تَطْلُبُوا الْعِزَّةَ بِغَيْرِ اللَّهِ يَدُ تَكْمُلُ اللَّهُ،

تم (اسلام سے قبل) دنیا میں سب سے زیادہ ذلیل، سب سے

زیادہ حقیر اور پست تھے، اللہ تعالیٰ نے اسلام کے ذریعہ

تمہیں عزت بخشی، پس جب کبھی تم غیر اللہ کے ذریعہ سے عزت

حاصل کرنے کی کوشش کرو گے تو خدا تمہیں ذلیل کر دے گا۔

اللَّهُمَّ أَعِزَّ الْإِسْلَامَ وَالْمُسْلِمِينَ وَاجْعَلْنَا مِنْهُمْ

وَاجْزُلْ مَنْ خَذَلَ الْمُسْلِمِينَ وَلَا تَجْعَلْنَا مِنْهُمْ،

قاری شریف احمد غفلة

رمضان المبارک ۱۴۳۹ھ



# پہلا باب

شراطِ نماز اور ان کی تشریح،  
نجاست کا بیان،  
نجاست کے کچھ ضروری مسائل

## باب

جناب رسول اللہ صلی اللہ علیہ وسلم نے ارشاد فرمایا:  
 مِفْتَاحُ الصَّلَاةِ الطَّهْرُ۔ ”نماز کی کنجی طہارت اور پاکی ہے۔“  
 ایک اور حدیث میں ہے: لَا تُقْبَلُ صَلَاةٌ بِغَيْرِ طَهْوٍ،  
 ”پاکی کے بغیر نماز قبول نہیں ہوتی۔“

اسی لئے نماز جیسی اہم عبادت کے لئے انسان کا جسم اور  
 کپڑوں کا ہر قسم کی نجاست سے پاک ہونا ضروری اور شرط قرار  
 دیا گیا، لہذا یہ بات یاد رکھنی ضروری ہے کہ نماز پڑھنے سے پہلے  
 ہر مسلمان مرد و عورت کے لئے یہ سات باتیں ضروری ہیں، ان کو  
 شرائط نماز کہتے ہیں،

### شرائط نماز اور ان کی مختصر تشریح

- ① بدن پاک ہونا ② بدن پر پہنے ہوئے کپڑوں کا پاک ہونا
- ③ نماز پڑھنے کی جگہ کا پاک ہونا، ④ ستر کا چھپا ہوا ہونا (عورت  
 کے ہاتھ، منہ، پاؤں کے علاوہ سارا بدن چھپا ہوا ہونا) ⑤ جو نماز پڑھنی  
 ہے اس کا وقت ہونا ⑥ قبلہ کی طرف منہ کر کے نماز پڑھنا،



## ④ نماز کی نیت کرنا

اس کے بعد ان شرائط کی سلسلہ وار تفصیل ملاحظہ ہو،

۱۔ بدن پاک ہونے کا مطلب یہ ہے کہ اگر استنجے، وضو، یا غسل کی ضرورت ہو تو نماز پڑھنے سے پہلے وضو یا غسل کر لے، اگر بدن پر نجاست لگی ہو تو اس کو دھو لے،

۲۔ کپڑے پاک ہونے کا مطلب یہ ہے کہ بدن پر جو کپڑے پہنے ہوئے ہیں وہ ناپاک ہوں تو ان کو دھو کر پاک کر لیا جائے،

۳۔ جگہ پاک ہونے کا مطلب یہ ہے کہ جس جگہ نماز پڑھ رہی ہے وہ پاک ہو، اگر ناپاک ہو تو اس جگہ نماز نہ پڑھے،

۴۔ ستر چھپا ہوا ہونا، اس کا مطلب یہ ہے کہ مرد کے لئے نماز پڑھنے کی حالت میں ناف سے لیکر گھٹنوں کے نیچے تک بدن چھپا ہوا ہو، اور یہ حکم اس شخص کے لئے ہے جس کے پاس پوری طرح کپڑے پہننے کے لئے نہ ہوں، اور عورت کے لئے اپنے گھر میں ہاتھ، منہ، پاؤں کے علاوہ سارا بدن ہر وقت چھپائے رکھنے کا حکم ہے، نماز کی حالت میں اس پر اور زیادہ سختی سے عمل کرنا چاہئے،

۵۔ نماز پڑھتے وقت قبلہ کی طرف منہ کرنا ضروری ہے، اگر معلوم ہوتے ہوئے قبلہ کی طرف منہ کر کے نماز نہ پڑھے تو نماز نہ ہوگی، مگر معظمہ میں خانہ کعبہ خدا کا مقدس گھر ہے۔ ہم مسلمان اسی کو

قبلہ کہتے ہیں، نماز پڑھنے کی حالت میں اس کی طرف منہ کرنا ضروری ہے،  
 - نماز کی نیت کرنا، یعنی جس وقت کی نماز پڑھنی ہے اس کی  
 دل سے نیت کرنا ضروری ہے، اگر بغیر نیت کے نماز پڑھی تو وہ نماز  
 صحیح نہ ہوگی اور دوبارہ پڑھنی پڑے گی،

یاد رکھئے! زبان سے نیت کرنا ضروری نہیں، اصل نیت  
 دل سے ہونی ضروری ہے، حدیث میں آنحضرت صلی اللہ علیہ وسلم نے  
 ارشاد فرمایا: اِنَّمَا الْاِحْتِمَالُ بِالنِّيَّاتِ (یہ مسائل درمختار،  
 شامی سے ماخوذ ہیں)۔

## نجاست کا بیان

ہم ابھی بیان کر چکے ہیں کہ شرائط نماز میں سے پہلی شرط بدن  
 کا پاک ہونا ہے، یعنی یہ کہ بدن ہر قسم کی نجاست سے پاک ہو،  
 اس کے بعد یہ بات بھی سمجھ لینی چاہئے کہ نجاست (ناپاکی)  
 کی دو قسمیں ہیں، حقیقی، حکمی، حقیقی نجاست وہ کہلاتی ہے جو آنکھوں  
 سے نظر آئے جیسے پیشاب، پاخانہ، خون، شراب وغیرہ،  
 حکمی نجاست اس کو کہتے ہیں جو شریعت کے حکم سے ثابت  
 ہو اور آنکھوں سے دیکھنے میں نہ آئے، جیسے بے وضو ہونا یا غسل  
 کی حاجت ہونا،



پھر نجاست حقیقی کی دو قسمیں ہیں، (۱) غلیظہ (۲) خفیفہ، نماز کے صحیح ہونے کے لئے ہر قسم کی نجاست سے بدن کا پاک ہونا ضروری ہے انسان کا پیشاب، پاخانہ، منی، مذی، حیض و نفاس کا خون، استحاضہ کا خون، پیپ، کتے، بلی کا پیشاب، پاخانہ، شراب، خنزیر کا گوشت اس کے بال، ہڈی وغیرہ، گھوڑے، گدھے، خچر کی لید، گائے، بھینس اور بیل کا گوبر، بکری، بھیر کی مینگنیاں، مرغی، بطخ کی بیٹ، گدھے، خچر اور تمام حرام جانوروں کا پیشاب یہ سب نجاست غلیظہ ہیں، ان نجاستوں سے ہر انسان گھن کرتا ہے، اسی وجہ سے شریعت نے بھی ان سے بچنے کا حکم دیا، اور کپڑے یا بدن پر لگ جائے تو اس کو دھونے کا حکم دیا گیا،

## نجاست کے متعلق کچھ ضروری مسائل

(مأخوذ از تبہشتی زیور)

- مسئلہ ۱: شیرخوار بچہ کا پیشاب، پاخانہ نجاست غلیظہ ہے،  
 مسئلہ ۲: مرغی، بطخ، مرغابی کی بیٹ، پاک ہے، ان کے علاوہ  
 حلال پرندوں کی بیٹ پاک ہے، جیسے کبوتر، چڑیا، میتا وغیرہ  
 اور چمکاؤر کا پیشاب و بیٹ بھی پاک ہے،  
 مسئلہ ۳: نجاست غلیظہ اگر پتلی اور بہنے والی ہو، اور وہ بدن یا کپڑے

پر لگ جائے تو اگر (پھیلاؤ میں) روپے کے برابر یا اس سے کم ہو تو معاف ہی، یعنی اگر اس کو دھوئے بغیر نماز پڑھ لی تو نماز ہو جائے گی، لیکن اس نجاست کو نہ دھونا اور بغیر دھوئے نماز پڑھتے رہنا مکروہ اور برائے ہے،

اور اگر نجاست پھیلاؤ میں ایک روپے سے زیادہ ہو تو وہ معاف نہیں، بغیر دھوئے ہوئے نماز نہیں ہوگی،

اور اگر نجاست غلیظہ یعنی گاڑھے جسم والی نجاست لگ جائے جیسے پاخانہ یا مرغی وغیرہ کی بیٹا، تو اگر وزن میں ساڑھے چار

مانشے یا اس سے کم ہے تو بغیر دھوئے ہوئے نماز درست ہے، اور اگر اس مقدار سے زیادہ ہے تو بغیر دھوئے نماز درست نہیں،

مسئلہ: نجاست خفیفہ کپڑے یا بدن میں لگ جائے تو جس حصہ میں لگی ہے اگر اس کے چوتھائی حصہ سے کم ہو تو معاف ہے،

اور اگر پورا چوتھائی یا اس سے زیادہ حصہ ہو تو معاف نہیں، یعنی اگر آستین میں لگی ہے تو آستین کے چوتھائی سے کم ہو،

اگر کڑتے کی کلی میں لگی ہے تو اس کی چوتھائی سے کم ہو، اگر دوپٹے میں لگی ہے تو اس کی چوتھائی سے کم ہو تب معاف ہے،

اسی طرح اگر نجاست خفیفہ ہاتھ میں لگی ہے تو ہاتھ کی چوتھائی سے کم ہو تب معاف ہے، اسی طرح اگر ٹانگ میں لگ جائے



تو اس کی چوتھائی سے کم ہو تب معاف ہے، غرضیکہ جس عضو میں لگے اس کی چوتھائی سے کم ہو، اور اگر پورا چوتھائی حصہ ہو تو معاف نہیں اس کا دھونا واجب ہے، بغیر دھوئے ہوئے نماز پڑھنا جائز نہیں،

مسئلہ: مچھلی کا خون، اسی طرح مکھی، کھٹمل، مچھر کا خون ناپاک نہیں بدن یا کپڑے پر اگر لگ جائے تو کچھ حرج نہیں،

مسئلہ: اگر پیشاب کی چھینٹیں سرنی کی نوک کے برابر کپڑے پر پڑ جائیں یا بدن پر لگ جائیں کہ دیکھنے سے دکھائی نہ دیں تو اس کا کچھ حرج نہیں، اور ان کا دھونا واجب نہیں،

مسئلہ: کپڑا اور بدن اگر گیلیا ہو تو فقط دھونے سے ہی پاک ہوتا ہے، چاہے دلدار نجاست لگے یا بغیر دل کی، رگڑنے وغیرہ سے پاک نہیں ہوتا،

مسئلہ: بدن یا کپڑے پر اگر مٹی لگ کر سوکھ گئی تو کھرج کر خوب مٹی ڈالنے سے بدن اور کپڑا پاک ہو جائے گا،

مسئلہ: ناپاک چھری، چاقو یا مٹی تانبے وغیرہ کے برتن اگر دہکتی آگ میں ڈال دیئے جائیں تو پاک ہو جائے ہیں،

مسئلہ: اگر نجاست ایسی چیز میں لگ جائے جس کو خور نہیں سکتے جیسے تخت، چٹائی، درسی، زیور، مٹی یا چینی کے برتن، بوتل،

جوتہ وغیرہ تو اس کے پاک کرنے کا طریقہ یہ ہے کہ ایک دفعہ دھو کر  
رُک جائے جب پانی ٹپکنا بند ہو جائے دوبارہ دھوئے،  
پھر جب پانی ٹپکنا بند ہو جائے تو پھر دھوئے، اس طرح تین  
دفعہ دھونے سے وہ چیز پاک ہو جائے گی،

مسئلہ؛ گھی، تیل یا شہد ناپاک ہو جائے تو ان چیزوں کے پاک  
کرنے کا ایک طریقہ تو یہ ہے کہ گھی یا تیل کے برابر اس میں  
پانی ڈال کر خوب پکھائے، جب پانی جل جائے تو دوبارہ پھر  
اتنا ہی پانی ڈال کر پکھائے، وہ پانی بھی جل جائے تو تیسری مرتبہ  
ڈال کر پکھائے، اس طرح تین مرتبہ کرنے سے یہ چیزیں پاک  
ہو جائیں گی،

دوسرا طریقہ پاک کرنے کا یہ بھی ہے کہ گھی یا تیل کے برابر پانی  
ڈال کر خوب ہلاؤ، جب وہ پانی کے اوپر آجائے تو کسی ترکیب سے  
اس کو اُتار لو، اس طرح تین مرتبہ کرنے سے بھی پاک ہو جائیگا،  
مسئلہ؛ بدن پر لگی ہوئی نجاست کی حالت میں اگر کتابدن یا کپڑوں  
سے لگ جائے تو کپڑے ناپاک ہو جائیں گے، اور اگر بدن سوکھا  
ہے اور وہ کپڑوں سے لگ جائے تو ناپاک نہیں ہوں گے،  
مسئلہ؛ کسی فرش یا دیوار پر نجاست لگ جائے اور وہ سوکھ کر  
ایسی ہو جائے کہ نجاست کا نشان اور دھبہ تک نہ رہے نہ بُو



آئے تو وہ زمین پاک ہو جاتی ہے،

مسئلہ ۱۴: جن جانوروں کا جھوٹا نجس ہو ان کا پسینہ بھی نجس ہے، اور جن جانوروں کا جھوٹا پاک ہے ان کا پسینہ بھی پاک ہے، اور جن جانوروں کا جھوٹا مکروہ ہے ان کا پسینہ بھی مکروہ ہے،

مسئلہ ۱۵: آدمی کا جھوٹا پاک ہے چاہے آدمی بد دین ہو، عورت حیض سے ہو یا نفاس کی حالت میں، ہر حالت میں اس کا جھوٹا پاک ہے، اسی طرح ان کا پسینہ بھی پاک ہے، البتہ اگر ہاتھ یا منہ میں کوئی ناپاکی لگی ہوئی ہو تو اس سے وہ جھوٹا ناپاک ہو جائے گا،

مسئلہ ۱۶: خنزیر، شیر، بھیریا، بندر، گیدڑ وغیرہ جتنے چیر کھاڑ کر کے کھانے والے جانور ہیں ان سب کا جھوٹا ناپاک ہے، مسئلہ ۱۷: بلی کا جھوٹا پاک تو ہے مگر مکروہ ہے، اگر پانی میں منہ ڈال دے تو دوسرا پانی ہوتے ہوئے اس کے جھوٹے پانی سے وضو نہ کرے، البتہ اگر اور پانی نہ ہو تو اس سے وضو کر سکتے ہیں،

مسئلہ ۱۸: غیر مرد کا جھوٹا کھانا اور پانی عورت کے لئے مکروہ ہے جب کہ اسے علم ہو، اسی طرح غیر عورت کے سامنے کا بچا ہوا کھانا پانی مرد کے لئے بھی مکروہ ہے،

مسئلہ ۱۹؛ دودھ یا سالن میں بلی نے منہ ڈال دیا تو اگر اللہ نے سب کچھ دیا ہے تو اس کو نہ کھائے، اور غریب آدمی ہو تو اس کے لئے کھالینے میں کچھ گناہ نہیں،

مسئلہ ۲۰؛ بلی نے چوہا کھایا اور فوراً آکر برتن میں منہ ڈال دیا تو بخس ہو جائے گا، اور جو تھوڑی دیر ٹھہر کر منہ ڈالا اور زبان سے اپنا منہ چاٹ چکی تھی، تو مکروہ ہوگا،

مسئلہ ۲۱؛ مرغیاں جو کھلی ہوئی گلیوں میں پھرتی رہتی ہیں، اور ادھر ادھر نا پاک و گندی چیزیں کھاتی پھرتی ہیں، ان کا جھوٹا مکروہ ہے، اور جو مرغی بند رہتی ہے اس کا جھوٹا مکروہ نہیں بلکہ پاک ہے،

مسئلہ ۲۲؛ جو چیزیں گھروں میں رہا کرتی ہیں جیسے سانپ، بچو، چوہا، چھپکلی وغیرہ ان کا جھوٹا مکروہ ہے، (اگر دل چاہے تو استعمال کر سکتا ہے)۔

مسئلہ ۲۳؛ کھانے کی کوئی چیز چوہا کتر کر کھا جائے تو بہتر یہ ہے کہ اس جگہ سے تھوڑی سی توڑ ڈالے اس کے بعد کھا سکتا ہے،

مسئلہ ۲۴؛ مینڈھا، بکری، بھیر، گائے، بھینس، بہرن اور دوسرے حلال جانور، جیسے مینا، طوطا، فاختہ، چڑیا، ان سب کا جھوٹا پاک ہے،



مسئلہ ۲۵؛ بعض عورتیں یہ سمجھتی ہیں کہ ناپاک کپڑا دھونے کے بعد جب تک سوکھ نہ جائے پاک نہیں ہوتا، اور اسے پہن کر نماز پڑھنا درست نہیں، یہ بات غلط ہے،

بعض عورتیں اس مسئلہ کے نہ جاننے کی وجہ سے نمازیں قضاء کر دیتی ہیں، اور پھر وقت نکلے پیچھے کون پڑھتا ہے، یاد رکھو گیلے کپڑے سے بھی بلا کراہت اور بلا تکلف نماز ہو جاتی ہے،

مسئلہ ۲۶؛ ناپاک بچھونے پر سو گئی، اور بدن کے پسینہ سے بچھونا تر ہو گیا، تو بدن پر پہنے ہوئے کپڑے اور بدن دونوں ناپاک نہ ہوں گے،

لیکن اگر بچھونے کی نجاست کا اثر بدن اور کپڑوں پر آجائے تو دونوں ناپاک ہو جائیں گے، اس لئے بدن کے اس حصہ کو جہاں نجاست کی تری کا اثر ہے دھونا چاہئے،

مسئلہ ۲۷؛ پان میں کھانے کا کتھا پکا کر رکھا اور وہ ابھی جما نہیں تھا، کہ اوپر سے بچے نے اس میں پیشاب کر دیا، تو وہ ناپاک ہو گیا بہتر تو یہ ہے کہ اس کو پھینک دیا جائے، لیکن اگر کوئی اس کو پاک ہی کرنا چاہتی ہے تو اس کی برابر پانی ڈال کر اس پانی کو جلائے، اس طرح تین دفعہ کرنے سے وہ پاک ہو جائیگا

مسئلہ ۲۸؛ گھلاس یا اور کوئی برتن ناپاک ہے، اور اس میں کھانے پینے کی

کوئی چیز ڈال دی تو وہ بھی ناپاک ہو جائے گی (درمختار)  
مسئلہ ۲۹؛ اچار یا تیل میں چوہا یا گر کر مر گئی، تو اچار اور تیل سب  
ناپاک ہو گیا،

مسئلہ ۳۰؛ تیل، گھی، شربت یا کسی اور چیز میں اگر چوہے کی مینگنی  
پڑ جائے، اگر اس کا اثر ان چیزوں میں ظاہر نہ ہو، یعنی ذائقہ  
یا رنگ نہ بدلے تو یہ چیزیں پاک رہیں گی، اور رنگ یا ذائقہ  
بدل جائے تو ناپاک ہو جائیں گی،

مسئلہ ۳۱؛ غسل کی حاجت ہے، اور خشک ہاتھ بغیر دھوئے کسی  
برتن میں ڈال دے تو وہ برتن ناپاک نہیں ہوا، اور اگر ہاتھ میں  
نجاست لگی ہوئی تھی اور تر تھی، پھر وہی ہاتھ برتن میں ڈال دیا  
تو برتن ناپاک ہو جائے گا،

مسئلہ ۳۲؛ کافر دھو بی کے ہاتھ سے دھلے ہوئے کپڑے پاک ہیں،  
اور ان سے نماز پڑھنا درست ہے، کافر کے ہاتھ سے دھلے  
ہوئے کا وہم نہیں کرنا چاہئے۔





# دوسرا باب

فضائل و ضو کا بیان  
 وضو کرنے کا طریقہ  
 وضو کے وقت کی دعائیں  
 وضو کے ضروری مسائل

## باب

## فضائل وضو کا بیان

حدیث میں وضو کے بڑے فضائل بیان کئے گئے ہیں، چند حدیثیں ہم بیان کرتے ہیں،

- ① حضرت عثمان غنی رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا جس نے اچھی طرح وضو کیا اس کے (تمام) گناہ اس کے بدن سے نکل جاتے ہیں یہاں تک کہ ناخنوں کے نیچے سے بھی نکل جاتے ہیں، (بخاری، مسلم)
- ② دوسری حدیث اس سے بھی زیادہ واضح ہے جس کا ترجمہ یہ ہے، جب مؤمن وضو کے ارادہ سے کلی کرتا ہے تو اس کے منہ کے گناہ خارج ہو جاتے ہیں، اور جب ناک صاف کرتا ہے تو ناک کے گناہ خارج ہو جاتے ہیں، جب منہ دھوتا ہے تو آنکھوں اور چہرے کے گناہ بھی نکل جاتے ہیں، اور جب ہاتھ دھوتا ہے تو دونوں ہاتھوں کے گناہ دھل جاتے ہیں، یہاں تک کہ



ہاتھوں کے ناخنوں کے نیچے کے گناہ بھی اور جب سر کا مسح کرتا ہو  
تو سر کے گناہ خارج ہو جاتے ہیں، یہاں تک کہ کانوں کے گناہ بھی  
اور جب پاؤں دھوتا ہے تو پاؤں کے گناہ دھل جاتے ہیں، حتیٰ کہ  
پاؤں کے ناخنوں کے نیچے بھی (موطا امام مالک، نسائی)

③ نبی کریم صلی اللہ علیہ وسلم کا ارشاد ہے کہ میرے امتی  
قیامت کے دن اس حال میں بلائے جائیں گے کہ ان کے اعضائے  
وضو روشن اور چمکتے ہوں گے۔ (بخاری، مسلم)

④ حضرت ابو ہریرہؓ روایت بیان کرتے ہیں کہ رسول اللہ  
صلی اللہ علیہ وسلم نے دریافت فرمایا کہ بتاؤ اگر کسی کے گھر کے  
دروازے پر ایک نہر جاری ہو اور وہ اس میں روزانہ پانچ مرتبہ  
غسل کرتا ہو تو کیا ایسے شخص کے بدن پر میل باقی رہے گا؟

صحابہ کرامؓ نے جواب دیا نہیں رہے گا، اس کے بعد آپ نے  
فرمایا یہی حال پانچوں نمازیں پڑھنے والے کا ہے، اللہ تعالیٰ اُن کی  
وجہ سے اپنے (نمازی) بندوں کے گناہ (صغیرہ) معاف فرمادیتی ہیں،  
خاتمہ: یہاں یہ ضروری بات بھی سمجھ لینی چاہئے کہ جنوں  
کے وقت جو گناہوں کی معافی کی بشارت ہے ان سے گناہ صغیرہ مراد ہیں  
کہ یہ گناہ سچی توبہ سے ہی معاف ہوتے ہیں،

آنحضرت صلی اللہ علیہ وسلم نے بعض لوگوں کو دیکھا کہ وضو

کے بعد کسی جگہ سے ایڑیاں خشک رہ گئیں تو آپ نے فرمایا:

”یعنی ایسی ایڑیوں کے لئے (جو وضو  
میں خشک رہ جائیں) دِل کا عذاب  
وضو پورا کر دو“

وَيْلٌ لِّلَّذِي عَقَابَ مِنَ النَّارِ  
اَسْبِغُوا الْوُضُوْءَ

دِل، روزخ میں ایک گڑھے کا نام ہے جس میں خون پیپ  
جمع ہوگا،

لہذا وضو کرتے وقت اس کا خیال رکھنا چاہئے کہ اعضائے  
وضو میں سے کوئی عضو خشک نہ رہ جائے،

فضائل وغیرہ متعلق جن حدیثوں کا ہم نے بیان کیا ہے،  
ان کی عربی تصدیق چھوڑ دی ہے، اگر کسی کو عربی دیکھنے کا شوق ہو  
تو ہماری کتاب ”تعلیمات اسلام“ حصہ اول کا مطالعہ فرمائیں،  
وضو کرنے کا طریقہ یہ ہے کہ وضو کرتے  
وقت اگر اس کا موقع ہو تو قبلہ کی

**وضو کرنے کا طریقہ**

طرف منہ کر کے بیٹھے، اور کسی ادنیٰ چیز پر بیٹھے، تاکہ بدن اور...  
کپڑوں پر چھینٹیں نہ آئیں، وضو شروع کرنے سے پہلے بسم اللہ  
پڑھے، پھر تین مرتبہ دونوں ہاتھ گٹھن تک دھوئے، اس کے  
بعد تین مرتبہ کلی کرے اور مسواک کرے، اگر روزہ نہ ہو تو غرغہ  
کر کے اچھی طرح سائے منہ میں پانی پہونچا دے، اور اگر روزہ ہو



یہ ضرور ذکر ہے۔ شاید کہ خلق سے پانی اندر چلا جائے، پھر تین مرتبہ  
 تاک میں پانی ڈالے، اور باتیں ہاتھ سے تاک عدالت کرے، لیکن  
 اندر دندوسے ہو تو جتنی دور تک نرم نرم گوشت ہے اس سے اوپر  
 پانی نہ چڑھ جائے، پھر تین مرتبہ سارا کندہ دھوئے، سر کے بالوں سے  
 لے کر چھوڑی کے نیچے تک، اور ایک کان کی لیسے دوسرے کان  
 کی نو تک، اور دونوں ابروؤں کے نیچے بھی پانی پہنچائے، پس  
 خشک نہ رہ جائے، پھر داہنا ہاتھ کہنی سمیت تین دفعہ دھوئے،  
 پھر اسی طرح بائیں ہاتھ دھوئے، اور ایک ہاتھ کی انگلیوں کو  
 دوسرے ہاتھ کی انگلیوں میں ڈال کر خلال کرے، اگر ہاتھ میں  
 لنگوٹھی یا چھٹا یا چوڑی پہنے ہوئے ہو تو اس کو بھی ہلائے تاکہ  
 ان کے نیچے کی جگہ خشک نہ رہ جائے، پھر ایک مرتبہ سارے سر کا  
 مسح کرے، پھر کان کا مسح کرے، کان کے سوراخ میں کھڑکی انگلی  
 سے اور باہر کی طرف کانوں کے اوپر انگوٹھوں سے مسح کرے،  
 گلے کا مسح نہ کرے، کیونکہ یہ منع ہے، کان کے مسح کے لئے نیا پانی  
 لینے کی ضرورت نہیں، بلکہ سر مسح سے بچا ہوا پانی جو ہاتھ میں  
 لگا ہے وہی کافی ہے، اس کے بعد تین مرتبہ داہنا پاؤں ٹخنوں سمیت  
 دھوئے، پھر بائیں پاؤں دھوئے، اور باتیں ہاتھ کی چھنگلیاں سے  
 پاؤں کی انگلیوں کا خلال کرے، خلال دہنے پاؤں کی چھنگلیاں سے

شروع کرے، اور باتیں پاؤں کی چھنگلیا پر ختم کرے، یہ وضو کرنے کا طریقہ ہے،

وضو کے وقت کی دعائیں | وضو کرتے وقت مندرجہ ذیل عاؤں میں سے جو آسانی سے پڑھ سکے پڑھ لی جائیں

① بِسْمِ اللّٰهِ الرَّحْمٰنِ الرَّحِیْمِ ② بِسْمِ اللّٰهِ الرَّحْمٰنِ الرَّحِیْمِ ③ اَللّٰهُمَّ اَعْزِمْ لِيْ ذَنْبِيْ وَوَسِّعْ لِيْ فِيْ دَارِيْ وَبَارِكْ لِيْ فِيْ رِزْقِيْ ④ اَللّٰهُمَّ اَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ وَ اَشْهَدُ اَنْ مُحَمَّدًا عَبْدُهُ وَرَسُوْلُهُ ط یہ سب دعائیں حدیثوں میں آئی ہیں،

## وضو کے ضروری مسائل

(مخلوذاً از ہمیشتی زیدی)

یاد رکھئے! وضو میں بعض باتیں ایسی ہیں کہ اگر ان میں سے ایک بھی چھوٹ جائے یا ان میں کمی رہ جائے تو وضو نہیں ہوتا، جیسی وضو سے پہلے بے وضو تھی ویسے ہی بے وضو رہے گی، ایسی باتوں کو فرض کہتے ہیں،

اور بعضی باتیں ایسی ہیں کہ ان کے چھوٹ جانے سے وضو تو



ہو جاتا ہے، لیکن ثواب میں کمی ہو جاتی ہے، اور ان کے کرنے سے ثواب ملتا ہے، ایسی باتوں کو سنت کہتے ہیں،

اور بعض باتیں ایسی ہیں کہ ان کے کرنے سے ثواب ہوتا ہے، اور نہ کرنے سے گناہ نہیں ہوتا، ایسی باتوں کو مستحب کہتے ہیں،  
**فرائض وضو چار ہیں:** ① ایک مرتبہ سارا منہ دھونا،

② ایک دفعہ کہنیوں سمیت دونوں ہاتھ دھونا، ③ ایک مرتبہ چوتھائی سر کا مسح کرنا ④ ایک مرتبہ دونوں پاؤں ٹخنوں سمیت دھونا، ان میں سے اگر ایک فرض بھی چھوٹ جائے گا، یا کوئی جگہ بال برابر سوکھی رہ جائے گی تو وضو نہ ہوگا،

**مسئلہ:** پہلے گٹوں تک ہاتھ دھونا اور بسم اللہ پڑھنا اور کلی کرنا اور ناک میں پانی ڈالنا، مشواک کرنا، یہ سب باتیں سنت ہیں، ان کے علاوہ اور جو باتیں ہیں وہ سب مستحب ہیں،

**مسئلہ:** جب یہ چاروں اعضاء جن کا دھونا فرض ہے دھل جائیں گے تو وضو ہو جائے گا، چاہے وضو کا قصد ہو یا نہ ہو جیسے کوئی نہاتے وقت سائے بدن پر پانی بہا لے اور وضو نہ کرے یا حوض میں گر پڑے، یا بارش برستے میں باہر کھڑی ہو جائے اور وضو میں ڈھلنے والے اعضاء بارش کے پانی

سے دھل جائیں تو وضو ہو جائے گا، مگر وضو کا ثواب ملے گا،  
 مسئلہ: ایک عضو دھونے کے بعد دوسرا عضو دھونے میں  
 اتنی دیر نہ لگاتے کہ پہلا عضو سوکھ جائے، بلکہ اس کے  
 سوکھنے سے پہلے دوسرا عضو دھو ڈالے، اگر پہلا عضو سوکھ  
 گیا، اور اس کے بعد دوسرا عضو دھویا، تو وضو تو ہو جائیگا  
 مگر یہ بات خلاف سنت ہے،

مسئلہ: یہ بھی سنت ہے کہ اعضاء وضو دھونے کے بعد ان کو  
 تر ہاتھ پھیر لے تاکہ کوئی جگہ خشک نہ رہ جائے،  
 مسئلہ: جب تک کوئی مجبوری نہ ہو وضو خود کرے، کسی اور سے  
 پانی نہ ڈلوائے، اور وضو کرتے وقت کوئی دنیاوی بات حجت  
 نہ کرے، بلکہ ہر عضو دھوتے وقت بسم اللہ اور کلمہ پڑھتی  
 رہے، وضو میں پانی حد سے زیادہ نہ بہاے، چاہے دریا  
 کے کنارے پر بیٹھی وضو کر رہی ہو، اور نہ پانی خرچ کرنے میں  
 اتنی کمی کرے کہ اچھی طرح اعضاء وضو بھی نہ دھل سکیں،  
 کسی عضو کو تین مرتبہ سے زیادہ نہ دھوتے، منہ دھوتے  
 وقت پانی زور سے نہ مالے نہ پھونک مار کر چھینٹیں اڑانے  
 منہ اور آنکھوں کو بہت زور سے بند نہ کرے، یہ سب باتیں  
 مکروہ اور منع ہیں، اگر آنکھ یا منہ زور سے بند کیا اور پلکیں



یا ہونٹ سوکھے رہ گئے یا آنکھ کے کورے میں پانی نہ پہنچا ،  
تو وضو نہ ہوگا ،

مسئلہ ؛ انگوٹھی ، چھلے ، چوڑی ، کنگن وغیرہ اگر اتنے ڈھیلے ہوں  
کہ بغیر ہلائے ان کے نیچے پانی پہنچ جائے تب بھی ان کا  
ہلا لینا مستحب ہے ، اور اگر ایسے تنگ ہوں کہ بغیر ہلائے پانی  
نہ پہنچے کا گمان ہو تو ان کو ہلا کر اچھی طرح پانی پہنچانا ضرور  
اور واجب ہے ، ناک کی نتھ کا بھی یہی حکم ہے ، اگر سوراخ  
ڈھیلے ہے ، اُس وقت تو ہلانا مستحب ہے ، اور تنگ ہے ،  
تو نتھ کو ہلا کر پانی سوراخ کے اندر پہنچانا واجب ہے ،  
مسئلہ ؛ اگر کسی کے ناخن میں آٹا لگ کر ایسا سُوکھ گیا کہ اس کے  
نیچے پانی نہیں پہنچتا تو وضو نہیں ہوا ، جب یاد آئے تو  
آٹا چھڑا کر پانی ڈال لے ، اور اگر پانی پہنچانے سے پہلے  
کوئی نماز پڑھ لی ہو تو اس کو نوٹائے یعنی وہ نماز دوبارہ  
پڑھ لے ،

مسئلہ ؛ کسی کے ماتھے پر افشاں چینی ہوئی ہو اور اس کو چھڑا  
بغیر اوپر سے پانی نہالے تو وضو نہیں ہوگا ، افشاں چھڑا کر  
منہ دھونا چاہئے ،

مسئلہ ؛ وضو سے فارغ ہو کر ایک مرتبہ سورۃ اِنَّا اَنْزَلْنَاهُ

اس کے بعد یہ دعا پڑھے :  
 اَللّٰهُمَّ اجْعَلْنِيْ مِنَ التَّوَّابِيْنَ  
 وَاجْعَلْنِيْ مِنَ الْمُتَطَهِّرِيْنَ  
 وَاجْعَلْنِيْ مِنْ عِبَادِكَ  
 الصّٰلِحِيْنَ ۝ وَاجْعَلْنِيْ  
 مِنَ الدّٰلِيْنَ لَا خَوْفٌ  
 عَلَيْهِمْ وَلَا هُمْ يَحْزَنُوْنَ ۝

اے اللہ کر دے مجھ کو توبہ کرنے والوں  
 میں سے اور کر دے مجھ کو رگنا ہوں  
 پاک ہونے والے لوگوں میں سے،  
 اور کر دے مجھ کو اپنے نیک بندوں  
 میں سے اور کر دے مجھ کو ان لوگوں میں  
 سے کہ جن کو دونوں جہان میں کچھ  
 خون نہیں اور نہ وہ (آخرت میں) غمگین  
 ہوں گے ۝

مسئلہ: اگر مکر وہ وقت نہ ہو تو وضو سے فارغ ہونے کے بعد  
 دو رکعت نماز پڑھے، اس نماز کو تحیۃ الوضو کہتے ہیں،  
 حدیث شریف میں اس کا بڑا اجر و ثواب بیان کیا گیا ہے،  
 جس کا مطلب یہ ہے کہ جو وضو کرنے کے بعد دو رکعت اس  
 خلوص کے ساتھ پڑھے کہ ان میں کوئی وسوسہ نہ آئے تو  
 اللہ تعالیٰ اس کے گزشتہ گناہ معاف فرما دے گا،

۱۔ مگر یہ نماز مغرب کے وقت اور فجر کی اذان کے بعد نہیں پڑھنی چاہئے  
 صرف ظہر، عصر، عشاء ان تین نمازوں کے وقت ثواب ہے، ۱۲ ش



سئلہ؛ اگر ایک نماز کے لئے وضو کیا تھا کہ دوسری نماز کا وقت آگیا، اور پہلا وضو ٹوٹا نہیں تو اس وضو سے نماز پڑھنا جائز ہے، اور اگر تیا وضو کر لے تو بہت ثواب ہے۔

سئلہ؛ ایک مرتبہ وضو کیا اور وہ ابھی ٹوٹا نہیں تو جب تک اس وضو سے کوئی عبادت نہ کر لے اس وقت تک دوسرا وضو کرنا مکروہ اور منع ہے،

سئلہ؛ اگر غسل کرتے وقت کسی نے وضو کیا ہے تو اسی وضو سے نماز پڑھنا چاہئے، اس وضو کے ٹوٹنے سے پہلے دوسرا وضو نہ کرے،

البتہ اگر کم سے کم اس وضو سے دو رکعت ہی پڑھ چکی ہو تو پھر دوسرا وضو کرنے میں کچھ حرج نہیں بلکہ ثواب ہے۔

سئلہ؛ کسی کے ہاتھ پاؤں پھٹ گئے، اور ان میں موم روغن یا اور کوئی دوا بھری، (اور اس دوا کے نکلنے سے تکلیف ہوگی) ایسی حالت میں اگر اس کو نکالے بغیر اوپر ہی اوپر پانی بہا لیا تو وضو ہو گیا،

سئلہ؛ وضو کرتے وقت ایڑی پر یا اور کسی جگہ پانی نہیں پہنچا، اور وضو کرنے کے بعد معلوم ہوا کہ فلاں جگہ خشک رہ گئی ہے تو اس جگہ پر پانی بہاے، فقط ہاتھ پھیر لینا کافی نہیں،

مسئلہ: ہاتھ پاؤں وغیرہ میں کوئی پھوڑا ہے، یا اور کوئی ایسی بیماری ہے کہ اس پر پانی ڈالنے سے نقصان ہوتا ہے، تو پانی نہ ڈالے بلکہ وضو کرتے وقت صرف بھیگا ہوا ہاتھ پھیرے، اس کو مسح کہتے ہیں، اور اگر ہاتھ پھیرنا بھی نقصان کرے تو ہاتھ بھی نہ پھیرے، اتنی جگہ چھوڑ دے،

مسئلہ: اگر زخم پر پٹی بندھی ہو اور پٹی کھول کر زخم پر مسح کرنے سے نقصان ہوتا ہو، یا پٹی کھولنے باندھنے میں بڑی وقت اور تکلیف ہوتی ہو تو پٹی کے اوپر مسح کر لینا درست ہے، اور اگر ایسا نہ ہو یعنی پٹی کھولنے سے تکلیف نہ ہوتی ہو تو پٹی پر مسح کرنا درست نہیں بلکہ پٹی کھول کر مسح کرے،

مسئلہ: عورت کے وضو اور غسل کے بچے ہوئے پانی سے مرد کو وضو اور غسل نہ کرنا چاہئے، گو حنفیہ کے نزدیک اس سے وضو وغیرہ جائز ہے، مگر امام احمد رحمہ اللہ کے نزدیک جائز نہیں، اس لئے اختلاف سے بچنا اولیٰ ہے،

—————



# نواقض وضو کا بیان

جن باتوں سے وضو ٹوٹ جاتا ہے ان کو نواقض وضو کہتے ہیں، وہ باتیں یہ ہیں:

- ① پیشاب یا پاخانہ کرنا، یا ان دونوں راستوں سے کسی چیز کا نکلنا
- ② بدن کے کسی مقام سے خون یا پیپ نکل کر بہہ جانا
- ③ منہ بھر کر قے کر دینا
- ④ لیٹ کر یا سہارا لگا کر سو جانا
- ⑤ بیماری یا کسی اور وجہ سے بیہوش ہو جانا
- ⑥ مجنون یا دیوانہ یا پاگل ہو جانا
- ⑦ نماز میں قہقہہ مار کر یعنی کھلکھلا کر ہنسنے،

اس کے بعد نواقض وضو کے تفصیلی مسائل بیان کئے جاتے ہیں  
مسئلہ: پاخانہ، پیشاب اور ہوا جو پیچھے کے راستے سے نکلے اس سے وضو ٹوٹ جاتا ہے،

البتہ اگر آگے کی راہ سے ہوا نکلے جیسا کہ عورتوں کو ہو جاتا ہے تو اس سے وضو نہیں ٹوٹتا، کیونکہ یہ بیماری میں شمار ہے، اور آگے کے راستے یا پیچھے سے کوئی کیرا مثلاً کیچڑ یا کنکری وغیرہ نکلے تو بھی وضو ٹوٹ گیا، لہذا ایسی صورت میں دوبارہ وضو کرے (منیۃ المصلیٰ)

مسئلہ: کسی نے پھوڑے یا چھالے کے اوپر کا پھلکا نوچ ڈالا

اگر نوچنے کے بعد خون یا پیپ زخم سے نکل کر بہنے لگے تو وضو  
ٹوٹ جائے گا (منیۃ المصلیٰ)

مسئلہ: اگر کسی کے پھوٹے میں بڑا گہرا زخم ہے تو جب تک  
خون یا پیپ زخم کے اندر ہے وضو نہیں ٹوٹے گا، اور اگر بہہ کر  
زخم سے باہر آ گیا تو وضو ٹوٹ جائے گا، (در مختار)

مسئلہ: کسی کے کوئی زخم ہے اس میں سے کوئی کیر نکلا، یا کسی  
کے کان میں سے کیر نکلا، یا زخم میں سے کچھ گوشت کٹ کر  
گھر پڑا، اور اس کے باوجود خون نہیں نکلا تو وضو نہیں ٹوٹا  
(در مختار)

مسئلہ: کسی نے قصد کھلوائی یا کسی کے نکسیر پھوٹ گئی یا کسی جگہ  
چوٹ لگ گئی، جس کی وجہ سے خون نکل کر بہنا شروع ہو گیا،  
تو وضو ٹوٹ جائے گا (منیۃ المصلیٰ)

مسئلہ: کسی کے زخم میں پیپ پڑ گئی ہے تو جب تک وہ پیپ  
زخم سے نکل کر خون کی طرح باہر بہنے نہ لگے وضو نہیں ٹوٹے گا،  
اور جب نکل کر بہنے لگ جائے تو وضو ٹوٹ جائے گا (منیۃ)  
مسئلہ: وضو کے بعد کسی کا ستر دیکھ لیا، یا خود اپنا ستر کھل گیا  
یا تنگی ہو کر نہائی اور ننگے ہی وضو کیا تو وضو ہو گیا، دوسرے  
وضو کی ضرورت نہیں، البتہ بدون لا چاری اور مجبوری کے



کسی کا ستر دیکھنا یا اپنا ستر دکھلانا گناہ کی بات ہے (بہشتی زیور)  
 مسئلہ: اگر پھوڑے پھنسی سے خود بخود خون نہیں نکلا بلکہ اس کو  
 دبا کر نکالا ہے، اگر خون زخم سے باہر نکل کر بہنے لگ گیا تو وضو  
 ٹوٹ گیا (در مختار)

مسئلہ: کسی کے زخم سے خون نکلا اور فوراً کپڑے سے صاف  
 کر دیا پھر نکلا، پھر صاف کر دیا، اسی طرح کئی مرتبہ کیا تو یہ اندازہ  
 کرے کہ اگر میں اس کو کپڑے سے صاف نہ کرتی تو یہ خون بہتا یا  
 نہ بہتا، اگر اندازہ یہ ہے کہ بہہ جاتا تو وضو ٹوٹ گیا، ورنہ  
 نہیں، (در مختار)

مسئلہ: کسی کے کان میں درد ہوتا ہے، اور پانی بہتا ہے تو یہ  
 پانی ناپاک ہے، اگرچہ پھوڑا پھنسی نظر نہ آتا ہو، اس کے  
 نکلنے سے وضو ٹوٹ جاتا ہے،

ایسے ہی کسی کی ناف سے درد کے ساتھ پانی نکلے تب بھی  
 وضو ٹوٹ جاتا ہے،

ایسے ہی کسی کی آنکھیں دکھتی ہیں اور کھٹک ہوتی ہے، تو  
 آنکھیں دکھنے کی صورت میں جو آنسو نکلیں گے تو ان سے وضو  
 ٹوٹ جائے گا، مطلب یہ ہے کہ جب آنکھ سے پانی مرض کی  
 وجہ سے نکلے تو وضو ٹوٹ جائے گا، (در مختار)

مسئلہ؛ کسی کی چھائی (پستان) سے درود کے ساتھ پانی نکلتا ہے تو وہ پانی نجس ہے، اس کے نکلنے سے وضو ٹوٹ جاتا ہے (درمختار)

مسئلہ؛ کسی کو قے ہوئی اور اس میں کھانا یا پانی یا پت نکلا، اگر منہ بھر کر قے ہوئی تو وضو ٹوٹ گیا، یا اگر تھوڑی سی تھوڑی کر کے

کئی مرتبہ قے ہوئی اور سب ایک متلی سے ہوئی تو اگر سب مل کر اتنی ہو کہ منہ بھر جا تب بھی وضو ٹوٹ جائے گا (مذیہ اصلی)

مسئلہ؛ لیٹے لیٹے آنکھ لگ گئی، یا کسی چیز سے ٹیک لگا کر بیٹھے بیٹھے سو گئی، اور اتنی غفلت ہو گئی کہ اگر وہ ٹیک یا سہارا نہ

ہوتا تو گر پڑتی تو وضو جاتا رہے گا، یا اگر سجدے میں سو جائے تب بھی وضو ٹوٹ جائے گا (شامی)

مسئلہ؛ بیٹھے بیٹھے نیند کا ایسا جھونکا آیا کہ گر پڑی، اگر گرتے ہی فوراً اٹھ بیٹھی تو وضو نہیں ٹوٹا، اور اگر گرنے کے کچھ دیر

بعد ہوش آیا تو وضو ٹوٹ گیا، (درمختار)

مسئلہ؛ اگر بیہوشی طاری ہو گئی یا جنون کی وجہ سے ہوش حواس جاتے رہے، تو وضو بھی جاتا رہا، چاہے یہ بیہوشی اور جنون

تھوڑی ہی دیر رہے،

ایسے ہی اگر کوئی تمباکو یا اور کوئی نشہ کی چیز کھالے اور اس سے

اتنا نشہ ہو جائے کہ اچھی طرح چل نہ سکے، اور چلتے میں قدم



ادھر ادھر ڈنگائیں تب بھی وضو ٹوٹ جائے گا، (درمختار)  
 مسئلہ ۱۶: اگر نماز پڑھتے ہیں اتنے زور سے ہنسی نکل گئی، کہ خود بھی  
 آواز سن لی اور پاس والیوں نے بھی سن لی تو نماز بھی ٹوٹ  
 گئی اور وضو بھی جاتا رہا، اور اگر ایسی ہنسی کہ خود تو آواز  
 سن لی، مگر پاس والیوں نے نہیں سنی تو اس صورت میں  
 نماز ٹوٹ جائے گی وضو نہیں ٹوٹے گا۔ (منیۃ المصلیٰ)  
 مسئلہ ۱۷: نابالغ لڑکی اگر نماز میں قہقہہ مار کر ہنس پڑے، یا سجدہ  
 تلاوت کے بعد بڑی عورت کو ہنسی آجائے تو وضو نہیں جاتا،  
 البتہ وہ سجدہ اور نماز جاتی رہے گی جس میں ہنسی آئی، (منیۃ المصلیٰ)  
 مسئلہ ۱۸: مرد کے ہاتھ لگانے سے یا یوں ہی خیال آجانے سے  
 اگر آگے کی راہ سے پانی آجائے تو وضو ٹوٹ جاتا ہے، اور  
 اس پانی کو جو جوش کے وقت نکلتا ہے مذہبی کہتے ہیں،  
 مسئلہ ۱۹: پیشاب یا مذی کا قطرہ سوراخ سے باہر نکل آیا، لیکن  
 ابھی کھال کے اندر ہے جو اوپر ہوتی ہے، تب بھی وضو  
 ٹوٹ گیا، وضو ٹوٹنے کے لئے کھال سے باہر نکلنا ضروری  
 نہیں،

مسئلہ ۲۰: مرد و عورت کی پیشاب گاہ اگر مل جائے تو وضو ٹوٹ  
 جاتا ہے، مگر یہ جب تک جب درمیان میں کپڑے وغیرہ کی آڑ نہ ہو،

مسئلہ ۲۱: دودھ پیتا بچہ اگر دودھ ڈال دے، اگر وہ منہ بھر کی مقدار سے کم ہو تو ناپاک نہیں، اور جب منہ بھر کی مقدار ہو تو ناپاک ہے، اگر اس کو دھوئے بغیر نماز پڑھے گی تو نماز نہ ہوگی،

مسئلہ ۲۲: کسی کے زخم پر پٹی بندھی ہوئی تھی اس پر خون یا پیپ کی تراوٹ ظاہر ہو گئی تو وضو ٹوٹ گیا، کیونکہ اگر پٹی بندھی نہ ہوتی تو وہ خون بہہ جاتا، (در مختار)

مسئلہ ۲۳: کسی کے تھوک میں خون معلوم ہوا، تو اگر خون تھوک سے زیادہ یا برابر ہے اور رنگ سرخی مائل ہے تو وضو ٹوٹ جائے گا، (منیۃ المصلیٰ)

—————



# تیسرا باب

غسل کا بیان ، غسل کی تعریف ،  
 غسل جنابت کا فائدہ مذہبی اور طبی صول ہے  
 غسل کی قسمیں ، غسل کے چند ضروری  
 مسائل

## باب

## غسل کا بیان

**غسل کی تعریف** | غسیل کے معنی ہیں نہانا، اور شریعت کی اصطلاح میں جسم انسانی کے اس تمام حصہ کو جس کا غسل میں بغیر کسی تکلیف کے دھونا ممکن ہو غسل کہا جاتا ہے،

**غسل جنابت کا فائدہ** | تجربہ شاہد ہے کہ جب انسان ناپاکی کی حالت میں ہوتا ہے تو جسم میں گرانی، کاہلی، سستی اور کمزوری پیدا ہو جاتی ہے، اس کا علاج شریعت نے غسل قرار دیا ہے،

وَأَنْ كُنْتُمْ جُنُبًا فَأَطَهِّرُوا | "اور اگر تم ناپاکی کی حالت میں ہو تو سارا بدن پاک کرو" (پ، ۶۷)

حضرت ابو ذرؓ صحابی فرماتے ہیں کہ غسل جنابت کے بعد



مجھے ایسا معلوم ہوتا ہے کہ گویا اپنے اوپر سے بوجھ اتار دیا،  
 اطباء نے بھی لکھا ہے کہ جماع کے بعد غسل کرنا تحلیل شدہ  
 قوتوں اور کمزوریوں کو واپس لوٹا دیتا ہے، اور بدن و روح دونوں  
 کے لئے نہایت نافع اور مفید ہے،

اور ناپاکی کی حالت میں رہنا، اور غسل نہ کرنا، جسم و روح  
 دونوں کے لئے سخت مضر ہے، اس لئے جتنی (ناپاک) آدمی یا  
 حیض و نفاس والی عورت کو خون بند ہونے کے بعد جلد غسل  
 کرنا چاہیے،

آنحضرت صلی اللہ علیہ وسلم کا ارشاد ہے لَا تَدْخُلُ الْمَلَائِكَةُ  
 بَيْتًا فِيهِ صُورَةٌ وَلَا كَلْبٌ وَلَا جُنُبٌ (ابوداؤد، نسائی) یعنی  
 جس گھر میں جاندار کی تصویر ہو یا کتا پلا ہو یا ناپاک شخص ہو وہاں  
 فرشتے داخل نہیں ہوتے۔

غسل کرتے وقت اس کا بھی خیال رکھنا چاہئے کہ جسم کا  
 کوئی حصہ خشک نہ رہ جائے، حدیث میں ہے :

یعنی جس نے (غسل جنابت میں) ایک  
 بال کے برابر جگہ بغیر دھوئے چھوڑ دی  
 تو اس کے ساتھ جہنم کی آگ میں ایسا اور  
 ایسا عذاب کیا جائے گا۔

مَنْ تَرَكَ مَوْضِعَ شَعْرَةٍ  
 مِنْ جَنَابَةٍ ثُمَّ لَمْ يَغْسِلْهَا  
 فَعَلَّ بِهَا كَذًا أَوْ كَنًا مِنْ  
 النَّارِ (ابوداؤد، احمد، دارمی)

مطلب یہ ہے کہ جہنم میں سخت عذاب ہوگا،

ایک اور حدیث میں ہے کہ: ہر بال کے نیچے جنابت (ناپاکی)

ہی، لہذا بالوں کو دھوؤ اور بدن کو پاک کرو۔ (ابوداؤد، ترمذی، ابن ماجہ)

**غسل کی قسمیں** | غسل کی تین قسمیں ہیں، ① فرض ② سنت ③ مستحب (شامی)

اب ان کی تفصیل ملاحظہ فرمائیں :

**غسل فرض** | تین ہیں ① جنابت (ناپاکی) سے پاک ہونے کے لئے غسل کرنا ② عورت کا ایام حیض گزرنے

کے بعد غسل کرنا ③ نفاس، یعنی زچگی کا خون بند ہونے کے بعد غسل کرنا (شامی، عالمگیری)

**غسل فرض کی ترکیب** | غسل کرنے والی کو چاہئے کہ پہلے گٹوں

تک دونوں ہاتھ دھوئے، ہاتھوں پر یا استنجے کی جگہ نجاست لگی ہو یا نہ لگی ہو، اس کے بعد بدن پر جس جگہ نجاست لگی ہو اس کو دھو کر صاف کرے، پھر وضو کرے، غسل کرنے کی جگہ اگر

پاک صاف ہو (یعنی غسل خانہ گندہ اور غلیظ نہ ہو) تو پاؤں بھی

دھو لے، ورنہ غسل سے فراغت کے بعد باہر آکر پاک جگہ پاؤں

دھوئے، وضو کے بعد اپنے سر پر تین مرتبہ پانی ڈالے، پانی اس طرح

ڈالے کہ سارے بدن پر بہہ جائے،



**غسل میں تین فرض ہیں** | جب کسی پر غسل فرض ہو تو تین ہیں  
فرض ہیں ① خوب مبالغہ کے ساتھ

کلی کرنا، اس طرح کہ سائے منہ میں پانی پہنچ جائے، ② ناک  
میں پانی ڈالنا، جہاں تک نرم گوشت ہے ③ ایک مرتبہ  
سائے بدن پر پانی بہانا، (شامی)

**غسل میں پانچ سنتیں ہیں** | غسل فرض میں یہ پانچ باتیں سنت  
ہیں: ① غسل کی نیت کرنا،

② استنجے کی جگہ اور بدن پر لگی ہوئی نجاست کو دھونا ③ دونوں  
ہاتھ گٹوں تک دھونا ④ غسل کرنے سے پہلے وضو کرنا ⑤ تمام  
بدن پر تین مرتبہ پانی بہانا، (شامی)

**غسل میں مکروہ باتیں** | غسل میں مندرجہ ذیل باتیں مکروہ ہیں:  
① ہر قسم کے غسل میں حد سے

زیادہ پانی بہانا ② نہاتے ہوئے بلا ضرورت شدیدہ باتیں کرنا،  
③ قبلہ کی طرف منہ کر کے غسل کرنا ④ سلت کے خلاف غسل  
کرنا،

اس کے بعد غسل کے دو سہرے ضروری مسائل بیان  
کئے جاتے ہیں؛

# غسل کے چند ضروری مسائل

جن باتوں سے غسل واجب ہوتا ہے ان کو واجباتِ غسل کہتے ہیں، اور وہ چار ہیں:

① جوش کے ساتھ منی کا خارج ہونا ② مرد کی سپاری کا اندر چلا جانا ③ حیض و نفاس کے خون کا بند ہو جانا، یاد رکھنے کی بات عورت کے بالغ ہونے کے بعد ہر مہینے آگے کی راہ سے جو خون آیا کرتا ہے اس کو حیض کہتے ہیں، اس خون کے بند ہونے کے بعد غسل واجب ہے،

اور جو خون بچہ پیدا ہونے کے بعد آتا، اس کو نفاس کہتے ہیں، اس خون کے بند ہونے کے بعد بھی غسل واجب ہے۔ مسئلہ؛ سوتے یا جاگتے میں جب جوانی کے جوش کے ساتھ منی نکل آئے تو غسل واجب ہو جاتا ہے، چاہے کسی طرح بھی نکلے ہر صورت میں غسل واجب ہو جائے گا،

مسئلہ؛ اگر نیند سے بیدار ہونے کے بعد کپڑے یا بدن پر منی لگی ہوئی دیکھی تو غسل واجب ہے، خواہ سوتے میں کوئی خواب دیکھا ہو یا نہ دیکھا ہو،

مسئلہ؛ مرد کے پیشاب کے مقام کی سپاری اندر چلے جانے



سے مرد اور عورت دونوں پر غسل واجب ہو جاتا ہے، خواہ

انزال ہو یا نہ ہو،

مسئلہ؛ اگر بدن میں بال برابر جگہ بھی خشک رہ گئی تو غسل نہیں ہوگا، اسی طرح غسل میں کلی کرنا یا ناک میں پانی ڈالنا بھول گئی اور غسل کرتے ہی یاد آیا کہ میرے بدن میں فلاں جگہ خشک رہ گئی تو دوبارہ نہانا واجب نہیں، بلکہ سوکھی ہوئی جگہ تھوڑا پانی لے کر اسی وقت دھو لے، اگر نہ دھویا تو غسل نہ ہوگا، (منیۃ المصلیٰ)

مسئلہ؛ غسل کرتے وقت کلی کرنا یا ناک میں پانی پہنچانا یاد نہ رہا، اور فارغ ہوتے ہی یاد آ گیا، تو فوراً کلی کر لے اور ناک میں پانی ڈال لے، نئے سرے سے غسل کرنے کی ضرورت نہیں (منیۃ المصلیٰ)

مسئلہ؛ اگر بیماری کی وجہ سے سر پر پانی ڈالنا نقصان کرے، تو سر چھوڑ کر باقی سارا بدن دھو لینے سے غسل ہو جائے گا، اور جب تندرست ہو جائے تو اس وقت سر دھو ڈالے، دوبارہ غسل کی ضرورت نہیں، (درمختار)

مسئلہ؛ اگر انگلیوں میں چھتے یا کانوں میں بالیاں پہنی ہوئی ہیں تو ان کو خوب ہلا لے تاکہ ان کے نیچے بھی پانی پہنچ جائے،

اگر پانی نہ پہونچا تو غسل نہ ہوگا، (شامی)

مسئلہ؛ کانوں اور ناک کے اندر بھی نرم گوشت تک کو شستن

کر کے پانی پہونچانا چاہیے، اگر پانی نہ پہونچا تو غسل نہ ہوگا (منیہ)

مسئلہ؛ پیشاب کی جگہ آگے کی کھال کے اندر غسل میں پانی

پہونچانا فرض ہے، ورنہ غسل نہ ہوگا، (بہشتی زیور)

مسئلہ؛ اگر سر کے بال گندھے ہوئے نہ ہوں تو سائے بال

بھگونا اور ان کی جڑوں میں پانی پہونچانا فرض ہے، ایک

بال بھی اگر سوکھا رہ گیا یا بال کی جڑ میں پانی نہ پہونچا تو

غسل نہ ہوگا، اور اگر بال گندھے ہوئے ہوں تو اس صورت

میں بالوں کا بھگونا معاف ہے، لیکن جڑوں میں پانی پہونچانا

پھر بھی فرض ہے، ایک بال کی جڑ بھی خشک نہ رہے،

اور اگر بغیر کھولے سب کی جڑوں میں پانی نہ پہونچے تو کھول کر

بالوں کو بھگوئے اور پانی پہونچائے، (منیہ)

مسئلہ؛ اگر ناخن میں آٹا لگ کر سوکھ گیا، اور اس کے نیچے

پانی نہیں پہونچا، تو غسل نہیں ہوا، جب یاد آئے اور

آٹا دیکھے تو اس کو چھڑا کر پانی ڈال لے، اور اگر پانی پہونچنے

سے پہلے کوئی نماز پڑھ لی ہو تو اس کو لوٹاؤ، (بہشتی زیور)

مسئلہ؛ اگر غسل کرتے وقت کلی نہیں کی، لیکن خوب منہ بھر کر



اس طرح پانی پی لیا کہ سارے منہ میں پہنچ گیا، تو بھی غسل ہو گیا، کیونکہ مطلب تو سارے منہ میں پانی پہنچ جانے سے ہے، خواہ وہ کلی کر کے پہنچائے یا کسی دوسری طرح، (بہشتی زیور)

مسئلہ ۳؛ کسی کی آنکھیں دکھتی ہیں جس کی وجہ سے آنکھوں سے چلیر نکل کر ایسے سوکھے کہ اگر ان کو نہ چھڑایا جائے تو ان کے نیچے پانی نہ پہنچے گا، تو اس کا چھڑانا واجب ہے بغیر چھڑانے نہ وضو درست ہے، نہ غسل، (بہشتی زیور)

مسئلہ ۴؛ بیماری یا کسی اور وجہ سے خود بخود بلا جوش اور خواہش کے منی نکل آئی تو ایسی صورت میں غسل واجب نہیں ہوگا البتہ وضو ٹوٹ جائے گا، (بہشتی زیور)

مسئلہ ۵؛ میاں بیوی ایک پلنگ پر سو رہے تھے، جب نیند سے اٹھے تو چادر یا بستر پر دہبتہ دیکھا، اور نیند کی حالت میں خواب دیکھنا نہ مرد کو یاد ہے نہ عورت کو، تو احتیاط کی بات یہ ہے کہ دونوں غسل کر لیں، تاکہ شک اور تردد کی بات ہی نہ رہے، (بہشتی زیور)

مسئلہ ۶؛ نیند کی حالت میں خواب دیکھا کہ مرد صحبت کر رہا ہے، اور مزہ بھی آیا، لیکن بیدار ہونے کے بعد معلوم ہوا کہ منی

خارج نہیں ہوتی تو غسل واجب نہیں، اور اگر منی خارج ہوگئی  
تو غسل واجب ہے،

اور اگر کپڑا یا بدن کچھ بھیگا بھیگا معلوم ہوا، لیکن یہ خیال ہوا  
کہ یہ مذی ہے منی نہیں تب بھی غسل واجب ہے (بہشتی زیور)  
مسئلہ؛ اگر کسی کے مصنوعی دانت لگے ہوئے ہوں تو غسل جنابت  
کے وقت اُن کو اتار کر غسل کرنا اچھا ہے، ویسے بغیر نکالے  
بھی غسل ہو جائے گا، (فتاویٰ دارالعلوم، ص ۲۳ ج ۱)  
مسئلہ؛ غسل کرتے وقت قبلہ کی طرف منہ نہ کرے، یہ  
قبلہ کا ادب ہے، (منیہ)

مسئلہ؛ وضو یا غسل کرتے وقت اتنا زیادہ پانی خرچ نہ کرے  
کہ اسراف میں شمار ہو، وضو میں ڈیڑھ سیر خچہ اور غسل  
میں چار سیر کی اجازت ہے، (فتاویٰ رشیدیہ ج ۲)





# چوتھا باب

تیمم کا بیان ، تیمم کی فضیلت اور تاریخ  
 مشروعیت ، تیمم کے شرائط ، فرائض تیمم ،  
 تیمم کا طریقہ ، تیمم کن چیزوں سے جائز ہے ،  
 تیمم کن چیزوں پر ناجائز ہے ، تیمم کے  
 متعلق ایک اصول ، تیمم کے چند ضروری مسائل

—————

باب

## تیمم کا بیان

تیمم کی فضیلت اور تاریخ مشرعت

تیمم کے معنی ارادہ اور قصد کے ہیں،

تیمم، وقت ضرورت وضو اور غسل دونوں کا قائم مقام

ہوتا ہے، اور یہ اُمت محمدیہ کی خصوصیت ہے،

حضرت حذیفہؓ سے روایت ہے کہ رسول اللہ صلی اللہ علیہ

نے ارشاد فرمایا کہ ہم کو پہلی امتوں پر تین باتوں میں فضیلت دی گئی

ہے، ان تین باتوں میں سے ایک بات یہ ہے کہ جب پانی نہ ملے

تو ہمارے لئے زمین کی پاک مٹی کو تیمم کے لئے، اس کا قائم مقام

بنادیا گیا (مسلم)

ورنہ پہلی امتوں میں تیمم کا حکم ہی نہ تھا، ذرا غور کریں کہ

ان امتوں میں جب کوئی بیمار ہوتا ہوگا، یا کسی وقت پانی نہ ملتا

ہوگا تو وہ لوگ کیا کرتے ہوں گے، ؟



تیمم کے احکامات شدہ میں نازل ہوئے، جس کا مختصر واقعہ یوں ہے کہ:

آنحضرت صلی اللہ علیہ وسلم غزوہ ذات الرقاع میں تشریف لے گئے، اس میں حضرت عائشہؓ بھی ساتھ تھیں، جب لشکر اسلام مقام بیدار پر پہنچا تو حضرت عائشہؓ سے گلے کا ہاتھ ٹوٹ کر گر گیا، اور گر کر گرم ہو گیا، جو آپ کی بہن حضرت اسماءؓ کا تھا،

حضور اکرم صلی اللہ علیہ وسلم کو جب اس کا علم ہوا تو آپؐ نے تلاش کرنے کا حکم دیا، تلاش کرتے کرتے بہت دیر ہو گئی، یہاں تک کہ نماز کا وقت آ گیا، یہاں پانی کا نام و نشان بھی نہ تھا، اس لئے صحابہ کرامؓ نے بغیر وضو نماز پڑھ لی، اس کے بعد نبی کریم صلی اللہ علیہ وسلم سے بلا وضو نماز پڑھنے کا ذکر کیا، تو اللہ تعالیٰ نے اسی وقت تیمم کی یہ آیت نازل فرمادی:

وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْمَاءِ أَوْ لَمْ يَأْتِ الْمَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِرُءُوسِكُمْ وَأَيْدِيكُمْ مِنْهُ ط (پڑھ)

اور اگر تم بیمار ہو یا حالت سفر میں ہو یا تم میں سے کوئی استنجے سے فارغ ہو کر آیا ہو یا تم نے اپنی بیبیوں قربت کی ہو پھر تم کو پانی نہ ملے تو پاک مٹی سے تیمم کر لیا کرو، یعنی اپنے چہروں اور ہاتھوں پر ہاتھ پھیر لیا کرو اس زمین پر سے (بیان القرآن)

حدیث شریف میں جناب نبی کریم صلی اللہ علیہ وسلم نے

ارشاد فرمایا:

إِنَّ الصَّعِيدَ الطَّيِّبَ وَضُوءَ  
الْمُسْلِمِ وَإِنْ لَّمْ يَجِدِ الْمَاءَ  
عَشْرَ سِنِينَ فَإِذَا وَجَدَ  
الْمَاءَ فَلْيَمْسُهُ بِشْرَاةٍ

”پاک مٹی پاک کرنے والی ہے مسلمان کو  
اگرچہ وہ نہ پائے پانی دس برس تک بھی،  
پس جب وہ پانی کو پالے تو بدن کو  
دھوئے، پس یہ بہتر ہے“

فَإِنَّ ذَلِكَ خَيْرٌ رَّحِمَتِ مَنْ ذَاؤَدَ

یعنی بعض محال اگر کسی کو دس سال سے بھی زیادہ مدت  
گزر جائے حتیٰ کہ مرتے وقت تک بھی پانی پر قادر نہ ہو تو تیمم کر کے  
نماز پڑھتی رہے، دس سال کی قید سے تیمم کی اہمیت اور فضیلت  
ذہن نشین کرانا مقصود ہے

وجوب تیمم کے لئے یہ شرائط ہیں:

تیمم کے شرائط

① مسلمان ہونا ② بالغ ہونا ③ عاقل ہونا

④ بے وضو ہونا یا غسل کی حاجت ہونا ⑤ جن چیزوں سے تیمم  
کرنا جائز ہے ان کے استعمال پر قادر ہونا ⑥ جس وقت کی نماز  
کے لئے تیمم کرنا ہے اس نماز کا وقت ہونا ⑦ جس وقت کی نماز  
پڑھنی ہو اس کا اخیر وقت ہو جانا کہ اگر تیمم نہ کیا گیا تو نماز قضا ہو جائیگی،



**فرائض تیمم** | ① نیت کرنا ② دونوں ہاتھ پاک مٹی پر مار کر منہ پر پھیرنا ③ دوسری مرتبہ دونوں ہاتھ پھر مٹی پر مار کر کہنیوں تک پھیرنا

مسئلہ: مٹی پر ہاتھ مار کر جھاڑ لے، تاکہ ہاتھ، منہ پر مٹی لگ کر صورت خراب نہ ہو جائے، (ہدایہ)

مسئلہ: نیت کرنے کا مطلب یہ ہے کہ تیمم کرتے وقت دل میں یہ ارادہ کرے کہ میں پاک ہونے کے لئے یا نماز پڑھنے کے لئے تیمم کرتی ہوں، دل میں یہ ارادہ کر لینا ہی نیت ہے، یہ ارادہ کرنا کہ میں وضو یا غسل کا تیمم کرتی ہوں کچھ ضروری نہیں (ہدایہ علیہ) **تیمم کا طریقہ** | تیمم کرنے سے پہلے دل میں یوں نیت کرے کہ میں ناپاکی دور کرنے یا نماز پڑھنے کے لئے تیمم کرتی ہوں، اس کے بعد دونوں ہاتھوں کی ہتھیلیاں پاک مٹی پر مارے، پھر دونوں ہتھیلیاں جھاڑ کر منہ پر پھیر لے،

اس کے بعد دوسری مرتبہ اسی طرح دونوں ہتھیلیاں مٹی پر مارے، اور داسنے ہاتھ کو بائیں پر اور بائیں کو دائیں پر کہنیوں تک پھیرے، ہاتھ اس طرح پھیرے کہ کوئی جگہ خالی نہ رہے، اگر بال برابر جگہ بھی ہاتھ پھیرنے سے رہ گئی تو تیمم نہ ہوگا، (درمختار)

تیمم کن چیزوں کے جائز ہے؟ | مندرجہ ذیل چیزوں سے تیمم جائز ہے:

- ① پاک مٹی ② ریت ③ مٹی کے
- کچے یا پکے برتن بغیر روغن والے ④ کچی یا پکی مٹی کی اینٹیں ⑤ پتھر
- یا چونے کی دیوار ⑥ گيرو ⑦ ملتانى ⑧ پاک غبار ⑨ سرمہ
- وغیرہ (منیہ)

تیمم کن چیزوں کے ناجائز ہے؟ | مندرجہ ذیل چیزوں پر تیمم ناجائز ہے:

- ① لکڑی ② لوبہ ③ سونا ④ چاندی
- ⑤ تانبا ⑥ پتیل ⑦ المونیم ⑧ شیشہ ⑨ رانگ ⑩ جست
- ⑪ گیہوں ⑫ جو، ہر قسم کا غلہ ⑬ کپڑا ⑭ راکھ، ان تمام
- چیزوں پر تیمم ناجائز ہے، (منیہ)

تیمم کے متعلق یہ اصول یاد رکھنے کا

تیمم کے متعلق یہ اصول یاد رکھنے کا

ہر کہ جو چیزیں آگ میں بگھل جاتی ہیں یا جل کر راکھ ہو جاتی ہیں ان سب پر تیمم ناجائز ہے،  
البتہ ایسی چیزوں پر اگر اتنا غبار ہو کہ ہاتھ مارنے سے  
گرد اڑنے لگے یا اس چیز پر ہاتھ لگانے سے نشان پڑ جائے تو تیمم  
جائز ہے، (منیہ)

نواقض تیمم | جب پانی کے استعمال پر قدرت حاصل ہو جائے  
تو تیمم ٹوٹ جائے گا، اور جن باتوں سے وضو ٹوٹتا



ہر ان سے تیمم بھی ٹوٹ جاتا ہے، وہ بائیں صفحہ ۵ پر دیکھ لی جائیں،

## تیمم کے چند ضروری مسائل

مسئلہ: اگر وضو یا غسل کے لئے پانی نہ ملے، یا پانی کے استعمال پر قدرت نہ ہو، یا پانی کے استعمال سے بیمار پڑ جانے یا مرض بڑھ جانے کا اندیشہ ہو، تو اس قسم کی مجبوریوں کے وقت تیمم کرنا جائز ہے (ہدایہ) یاد دوسرے لفظوں میں یوں سمجھ لیجئے کہ تیمم جائز ہونے کے لئے پانی کے استعمال سے عاجز ہونا شرط ہے،

مسئلہ: اگر کسی کو ٹھنڈا پانی نقصان کرتا ہے، اور گرم پانی نقصان نہیں کرتا، تو پھر گرم پانی سے غسل کرنا ضروری ہے، اور اگر کسی ایسی جگہ ہے جہاں گرم پانی نہیں مل سکتا تو پھر (مجبوراً) تیمم کر کے نماز پڑھ لے (ہدایہ)

مسئلہ: اگر کوئی ایسی جگہ ہے جہاں سخت سردی یا برف پڑتی ہے اور نہانے سے مرجانے یا بیمار پڑ جانے کا خوف ہو یا اپنے پاس لحاف، کمبل یا اور کوئی کپڑا ایسا نہیں کہ نہا کر گرم ہونے کے لئے اس کو اوڑھ لے تو ایسی صورت میں تیمم جائز ہے (منیہ)

مسئلہ: وضو اور غسل دونوں کے لئے صرف ایک تیمم کافی ہے

الگ الگ تیمم کی ضرورت نہیں، (عالمگیری)  
 مسئلہ: اگر کسی کے نصف یا اس سے زیادہ بدن میں چپک یا  
 پھوڑے پھنسی نکلے ہوئے ہوں، اور اس میں وضو کر نیکی ہمت  
 نہیں تو تیمم کر کے نماز پڑھ سکتی ہے (منیہ)  
 مسئلہ: کسی کو اتنا سخت بخار ہے کہ وضو کرنے سے مرض بڑھ  
 جانے کا اندیشہ ہو تو تیمم کر سکتی ہے ورنہ نہیں (ہدایہ)  
 مسئلہ: جس طرح وضو کے بجائے تیمم جائز ہے اسی طرح مجبوری  
 کے وقت غسل کے بجائے بھی تیمم جائز ہے،  
 ایسے ہی جو عورت حیض یا نفاس سے فارغ ہوئی، اور کسی چیز  
 سے غسل کرنے سے معذور ہو تو وہ بھی تیمم کر سکتی ہے (منیہ)  
 مسئلہ: وضو اور غسل دونوں کے تیمم کا ایک ہی طریقہ ہو (منیہ)  
 مسئلہ: کسی نے ایک وقت کی نماز پڑھنے کے لئے تیمم کیا،  
 جب تک وہ تیمم نہ ٹوٹے جتنے وقتوں کی چاہی نماز پڑھ سکتی ہو،  
 مسئلہ: اگر انگوٹھی پہنے ہوئے ہو تو تیمم کے وقت اس کو اتار لینا  
 یا ہل لینا ضروری ہے،

مسئلہ: سفر کی حالت میں ہے، اور تھوڑا سا پانی اس کے پاس  
 ہے، لیکن راستہ میں آگے پانی ملنے کی امید نہیں تو اس پانی سے  
 وضو نہ کرے، بلکہ تیمم کر کے نماز پڑھ لے،



مسئلہ؛ کسی کے بدن کا کپڑا اور بدن دونوں ناپاک ہیں، اور وضو کی بھی ضرورت ہے، اور پانی تھوڑا ہے تو ایسی صورت میں بدن اور کپڑا دھو لے اور وضو کی بجائے تیمم کرے، (مبہم زبور) مسئلہ؛ قرآن مجید اٹھانے یا ہاتھ لگانے کے لئے کسی نے اگر تیمم کیا، تو اس تیمم سے نماز نہیں پڑھ سکتی، مگر پانی موجود ہونے ہوئے قرآن مجید چھونے کے لئے تیمم درست نہیں، اور اگر نماز پڑھنے کے لئے تیمم کیا تو اس سے قرآن مجید چھونا جائز ہے (مبہم) مسئلہ؛ ریل کے اندر گدوں وغیرہ پر جو گہر دو غبار جمع جاتا ہے وہ پاک ہے، اس سے تیمم کرنا جائز ہے، یہ دہم نہیں کرنا چاہئے کہ شاید یہ گرد و غبار پاک ہو کہ نہ ہو،

مسئلہ؛ ریل میں جس جگہ مسافر جیتے پہن کر پھرتے ہیں اس جگہ کی مٹی ناپاک ہے، اس لئے تیمم ناجائز ہے، مسئلہ؛ کسی کی صبح کو اتنی دیر سے آنکھ کھلی کہ سورج نکلنے کے قریب ہے، اور غسل کی بھی حاجت ہے تو اس کو چاہئے پہلے غسل کرے، اس کے بعد نماز پڑھے خواہ نماز قضا ہو یا تیمم کر کے نماز پڑھنا جائز نہیں،

مسئلہ؛ کوئی پردہ دار عورت ایسی جگہ ہے جہاں پانی ملنے کی کوئی صورت نظر نہیں آتی، اور نماز کا وقت تنگ ہوتا جا رہا

ہے تو تیمم کر کے نماز پڑھ لے، قضاء نہ کرے، اور بعد  
میں اس نماز کو لوٹا لے، (فتاویٰ دازالعلوم ج ۱ ص ۲۲۳)

## الحمد لله

وضو، غسل اور تیمم کے مسائل خیر و خوبی  
کے ساتھ ختم ہوئے،

اللہ تعالیٰ سب کو ان سے فائدہ اٹھانے  
اور عمل کرنے کی توفیق عطا فرمائے،

امین

اس کے بعد نماز کے فضائل و  
مسائل ملاحظہ فرمائیں،





# پانچواں باب

نماز کی فضیلت اور فرضیت کا بیان، پنج وقتہ  
نمازوں کی تاکید، نماز پڑھنے کے فائدے، بے نمازی  
کا حشر، نماز پڑھنے سے پہلے ایک وظیفہ، فرض  
نماز پڑھنے کا طریقہ، دو ضروری مسئلے، نماز میں دل  
لگنے کا طریقہ، عورت کے نماز پڑھنے کا طریقہ ایک  
نظر میں، نماز کے کچھ ضروری مسائل، فرائض نماز،  
واجبات نماز، مفسدات نماز، مکروہات نماز کا بیان،  
نماز وتر کا بیان اور ضروری مسائل؛

—————

## باب

## نماز کی فضیلت اور فرضیت کا بیان

اسلام کے ارکان پانچ ہیں،  
 ان میں سے دوسرا رکن نماز ہے،  
 نماز کی قرآن و حدیث میں جتنی تاکید کی گئی ہے اس سے  
 کم و بیش ہر مسلمان عورت، مرد و اطفال، ہمالے آقا و مولیٰ  
 حضور صلی اللہ علیہ وسلم جب مرض الوفا میں تھے، اس حالت  
 میں بھی آپ نے نماز کی پابندی کی تاکید فرمائی، قرآن پاک میں  
 نماز کی تاثیر ان الفاظ میں بیان کی گئی ہے:

إِنَّ الصَّلَاةَ تَنْهَىٰ عَنِ  
 الْفَحْشَاءِ وَالْمُنْكَرِ (پاغ) | بے شک نماز بے حیائی اور  
 ناشائستہ کاموں سے روک ٹوک کرتی ہے

گویا نماز پابندی سے پڑھنے کا یہ اثر ہوتا ہے کہ آدمی بُرے  
 کاموں اور ناشائستہ باتوں سے رُک جاتا ہے، جس کے دوسرے  
 معنی یہ ہوتے کہ انسان متقی اور نیک ہو جاتا ہے،  
 حضرت انسؓ بیان کرتے ہیں کہ ایک انصاری آقا نامدار

علیہ الصلوٰۃ والسلام کی اقتدار میں نماز پڑھا کرتا تھا، مگر اس کے باوجود دنیا بھر کے گناہ بھی کرتا رہتا تھا، کسی نے اس کی شکایت خدمت نبویؐ میں کر دی، تو آپؐ نے فرمایا ایسے مر لیصنوں کی سب سے بڑی دو آفات ہیں، چنانچہ کچھ ہی دن بعد وہ گناہوں سے تائب ہو کر بڑا نیک ہو گیا،

اسی طرح حضرت عمر رضی اللہ عنہ کے زمانہ کا واقعہ ہے کہ ایک نوجوان کسی منکوحہ عورت سے ناجائز تعلق کا خواہشمند ہوا، عورت پردے سے (مسجد میں) نماز پڑھنے جایا کرتی تھی، نوجوان نے عورت کے پاس پیغام بھیجا، اس نے جواب دیا کہ میں تم سے اس شرط کے ساتھ ملنے کو تیار ہوں کہ تم چالیس روز امیر المؤمنین حضرت عمر رضی اللہ عنہ کے پیچھے نماز پڑھ لو،

نوجوان سمجھا کہ یہ شرط تو بہت آسان ہے، اس لئے اس نے یہ شرط منظور کر لی، چنانچہ وہ ہر نماز سے بہت پہلے مسجد میں پہنچ جاتا، آٹھ دنوں میں اس کی حالت میں کافی تبدیلی آگئی، پچیس پچیس روز بعد اور بھی حالت تبدیل ہو گئی، چالیس روز گزرنے کے بعد جب عورت (امتحاناً) پیغام بھیجتی ہے تو نوجوان کہتا ہے کہ اب دل چھوٹ گیا، اور اس دل میں تیرے عشق کی بجائے اللہ تعالیٰ کی محبت اور عشق رچ گیا ہے،



عورت نے اپنے خاوند کو سارا واقعہ سنایا، تو اس نے  
 عمر فاروقؓ سے ذکر کیا، اس پر آپؓ فرمایا صَدَقَ اللهُ إِنَّ  
 الصَّلَاةَ تَنْهَى عَنِ الْفَحْشَاءِ وَالْمُنْكَرِ (منقول از معلم الدین)  
 ان دو واقعات سے اندازہ کریں کہ نماز پر مداومت اور  
 پابندی کتنی مفید ہے، دعا ہے کہ اللہ تعالیٰ ہر مسلمان مرد و عورت  
 کو اپنے محبوب پاک صلی اللہ علیہ وسلم کے طفیل سچا اور سچا نمازی  
 بنائے، آمین

حدیثوں میں بڑی تفصیل کے ساتھ نماز کی اہمیت...  
 اور فضیلت کو بیان کیا گیا ہے، چند حدیثیں ہم یہاں درج  
 کرتے ہیں:

جس نے جان بوجھ کر نماز چھوڑ دی  
 پس وہ کفر کے قریب پہنچ گیا

مَنْ تَرَكَ الصَّلَاةَ مُتَعَدًّا  
 فَقَدْ كَفَرَ (مسلم)

مسلمان اور کافر کے درمیان  
 حدِ فاصل (امتیازی علامت)  
 نماز چھوڑ دینا ہے

بَيْنَ الْعَبْدِ وَبَيْنَ الْكُفْرِ  
 تَرْكُ الصَّلَاةِ  
 (مسلم)

یعنی کافر چونکہ اپنے کفر کی وجہ سے نماز نہیں پڑھتا، اگر کوئی

مسلمانی کا دم بھرنے والا بھی نماز نہ پڑھے تو کافر میں اور اس میں نام  
کا ہی فرق رہ گیا، کام کافر وں کا ہے،

۳

الصَّلَاةُ عِمَادُ الدِّينِ  
فَمَنْ أَقَامَهَا فَقَدْ أَقَامَ  
الدِّينَ، وَمَنْ تَرَكَهَا  
فَقَدْ هَدَمَ الدِّينَ هـ  
(احیاء العلوم)

”نماز دین (اسلام) کا ستون ہے  
جس نے نماز پڑھی اس نے دین کو  
قائم رکھا، اور جس نے نماز چھوڑ دی  
اس نے دین کو گرا دیا، (یعنی دین  
کو چھوڑ دیا)

۴

وَأَعْلَمُوا أَنَّ خَيْرَ أَعْمَالِكُمُ  
الصَّلَاةُ،  
(ابن ماجہ، دارمی)

”اور جان لو! تمہارا سب سے  
اچھا عمل نماز ہے“

۵

قُرْآنٌ عَلَيَّ فِي الصَّلَاةِ،  
(مشکوٰۃ)

”میری آنکھوں کی ٹھنڈک نماز  
میں ہے“

ان چند مبارک حدیثوں سے ہر نماز کی فضیلت اور تاکید کا اندازہ  
ہو سکتا ہے، اس کے بعد مندرجہ ذیل حدیث ملاحظہ ہو، جس میں ...  
پنج وقتہ نماز کی خصوصی طور پر تاکید کی گئی ہے !



## پنج وقتہ نماز کی تاکید

خَمْسُ صَلَوَاتٍ افْتَرَضَهُنَّ  
اللَّهُ تَعَالَى مِنْ أَحْسَنِ  
وُضُوءِهِنَّ وَصَلَتِهِنَّ  
لِوَقْتِهِنَّ وَأَتَمَّ رُكُوعَهُنَّ  
وَخُشُوعَهُنَّ كَأَن لَّهُ عَلَى  
اللَّهِ عَهْدٌ أَن يَغْفِرَ لَهُ  
وَمَنْ لَمْ يَفْعَلْ فَلَيْسَ  
لَهُ عَلَى اللَّهِ عَهْدٌ إِنَّ  
شَاءَ غَفَرَ لَهُ وَإِنْ شَاءَ  
عَذَّبَهُ ۝

یعنی اللہ تعالیٰ نے پنج وقت  
کی نمازیں فرض فرمائی ہیں جس نے  
ان نمازوں کے لئے اچھی طرح وضو  
کیا اور ان نمازوں کو ان کے وقت  
پر پڑھا، اور رکوع اچھی طرح کیا،  
اور حضور قلب کے ساتھ نماز پڑھی،  
تو اس کے لئے خدا کا وعدہ ہے کہ  
اس کو بخش دیے گا، اور جو ایسا نہ کریں  
اس کے لئے خدا کا کوئی وعدہ نہیں  
وہ چاہے تو اس کو بخشدے چاہے نہ

(مشکوٰۃ شریف)

## نماز پڑھنے کے فائدے

علمائے نماز پڑھنے کے بہت سے فائدے بیان کئے ہیں، ان میں سے  
چند فائدے یہاں درج کئے جاتے ہیں:

① نمازی کی دنیا میں روزی فراخ اور کشادہ ہو جاتی ہے،



② نمازی سے قبر میں عذاب ہٹا دیا جاتا ہے ③ قیامت کے دن نامہ اعمال داسنے ہاتھ میں دیا جائے گا، اور جس کو داسنے ہاتھ میں نامہ اعمال مل جائے گا وہ کامیاب سمجھا جائے گا ④ پل صراط سے بجلی کی طرح جلدی سے گزر جائے گا ⑤ حساب کتاب سے حشر کے دن محفوظ رہے گا۔ (فضائل نماز، ترغیب الصلوٰۃ)  
اس سے زیادہ فائدے دیکھنے ہوں تو ہماری کتاب ”ترغیب الصلوٰۃ“ ملاحظہ فرمائیں،

## بے نمازی کا حشر

حدیث شریف میں ہے:

”جس شخص نے نماز کی حفاظت نہ کی (یعنی نماز نہ پڑھی)، تو اس کے لئے (قیامت میں) نہ نور ہوگا نہ ایسا کی دلیل ہوگی، اور نہ اس کی نجات کا ذریعہ اور اس کا حشر فرعون، ہامان، اور ابی بن خلف کیسا تھا ہوگا“

مَنْ لَمْ يُحَافِظْ عَلَيْهَا  
لَمْ تَكُنْ لَهُ نُورًا وَلَا  
بُرْهَانًا وَلَا نَجَاتًا وَكَانَ  
يَوْمَ الْقِيَامَةِ مَعَ قَارُونَ  
وَهَامَانَ وَابْنَ خَلْفٍ  
(مشکوٰۃ شریف)

غور کرنے کا مقام ہے کہ اس حدیث میں بے نمازی کا حشر ان لوگوں کے ساتھ کیوں بیان فرمایا؟ تو اس کا جواب یہ ہے کہ

اگر ہم غور کریں تو دنیا میں مال حاصل کرنے کے چار طریقے ہیں :

(۱) حکومت (۲) ملازمت (۳) تجارت (۴) صنعت و  
حرف ، یہ چاروں چیزیں ایسی ہیں کہ آدمی ان میں پھنس کر اپنی  
پیدائش کے مقصد کو بھٹلا دیتا ہے ،

فرعون صاحب تخت و سلطنت تھا ، اگر کوئی صاحب  
اقتدار مسلمان نماز سے غافل ہوگا ، تو اس کا حشر فرعون کے ساتھ ہوگا ،  
ہامان ، فرعون کا دیر اور ملازم تھا ، اگر کوئی مسلمان  
ملازمت کی وجہ سے نماز سے غفلت برتے گا اس کا حشر ہامان  
کے ساتھ ہوگا ،

قارون اتنا مال دار تھا کہ اس کے خزانہ کی کنجیاں کئی طاقتور  
آدمی اٹھایا کرتے تھے ، صاحب صنعت و حرفت مسلمان اگر نماز  
سے جی چیراے گا تو اس کا حشر قارون کے ساتھ ہوگا ،  
ابی بن خلف بڑا تاجر تھا ، اگر کوئی مسلمان تاجر تجارت  
کے جھمیلوں میں پھنس کر نماز سے غافل ہوگا تو اس کا حشر ابی بن خلف  
کے ساتھ ہوگا ،

اس لئے آنحضرت صلی اللہ علیہ وسلم نے ارشاد فرمایا کہ  
جو مسلمان نماز سے جس وجہ سے غفلت برتے گا اس کا حشر اسی قسم  
کے آدمی کے ساتھ ہوگا ،

دعا ہے کہ اللہ تعالیٰ ہر مسلمان کا حشر انبیائے کرام، صدیقین،  
 اور شہداء کے ساتھ فرمائے اور برے حشر سے بچائے، آمین،  
 تفسیر روح البیان میں ہے کہ قیامت کے دن بے نمازی  
 لوگ دنیا میں نماز نہ پڑھنے کے طرح طرح کے عذر کریں گے، مگر ان کا  
 کوئی عذر قبول نہ کیا جائے گا، اور دوزخ میں بھیج دیئے جائیں گے،  
 بے نمازی مردوں کی طرح بے نمازی عورتیں بھی عذر کریں گی،  
 کوئی کہے گی میرا خاوند بڑا ظالم تھا، جس کی وجہ سے میں نماز نہ پڑھ سکتی  
 تھی، اللہ تعالیٰ فرعون کی بیوی بی بی آسیہ کو بلائیں گے، جب وہ  
 حاضر ہو جائیں گی تو اس عورت سے پوچھا جائے گا کہ تیرا خاوند یا  
 مالک زیادہ ظالم اور نماز سے روکنے والا تھا یا بی بی آسیہ کا خاوند  
 فرعون ظالم، دیکھ ایہ کیسے ظالم اور جابر کی بیوی تھی، لیکن کیسی  
 عبادت گزار تھی، اس کے بعد اللہ تعالیٰ فرشتوں کو حکم دیں گے  
 کہ بے نمازی عورتوں کو دوزخ میں ڈال دو، یہ حکم ملنے پر ان کو دوزخ  
 میں ڈال دیا جائے گا،

مختصر یہ کہ نماز کے بڑے فضائل اور برکتیں ہیں، اور ترک نماز پر  
 بڑی وعید اور عذاب کا ڈر اور خوف ہے،

دعا ہے کہ اللہ تعالیٰ اپنی رحمت سے ہر مسلمان مرد و عورت کو  
 پکا اور سچا نمازی بنادے، کیونکہ یہی فلاح اور کامیابی کا راستہ ہے،



ارشاد ربانی ہے:-

قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ ۝

”يَقِينًا أَنَّ مُسْلِمَانِ فِي صَلَاحٍ  
جو اپنی نماز میں خشوع کر رہے ہیں“  
(بیان العترآن)

اب ہم ایک وظیفہ لکھتے ہیں جو حضور صلی اللہ علیہ وسلم نے عورتوں کو نماز شروع کرنے سے پہلے تعلیم فرمایا ہے:-

## نماز پڑھنے سے پہلے ایک وظیفہ

اُمّ رافع رضی اللہ عنہا کو حضور صلی اللہ علیہ وسلم نے مخاطب کر کے ارشاد فرمایا: اے اُمّ رافع! جب تم نماز پڑھنے کا ارادہ کیا کرو تو سُبْحَانَ اللَّهِ دس بار اَلْحَمْدُ لِلَّهِ دس بار، لَا إِلَهَ إِلَّا اللَّهُ دس بار، اور اَسْتَغْفِرُ اللَّهَ دس بار پڑھ لیا کرو، جب تم سُبْحَانَ اللَّهِ کہو گی تو اللہ تعالیٰ فرمائے گا یہ میرے لئے ہے، اور جب تم اَلْحَمْدُ لِلَّهِ کہو گی تو اللہ تعالیٰ فرمائے گا یہ میرے لئے ہے، اور جب لَا إِلَهَ إِلَّا اللَّهُ کہو گی تو اللہ تعالیٰ فرمائے گا یہ بھی میرے لئے ہے اور اخیر میں جب اَسْتَغْفِرُ اللَّهَ کہو گی تو اللہ تعالیٰ فرمائے گا میں نے تیری مغفرت کر دی،  
(ابن ماجہ)

# فرض نماز پڑھنے کا طریقہ

عورت کے نماز پڑھنے کا طریقہ یہ ہے کہ پہلے دل میں یہ ارادہ کرے کہ میں فلاں وقت کی نماز پڑھتی ہوں، پھر اللہ اکبر کہتے ہوئے دونوں ہاتھ کندھوں تک اٹھائے، لیکن ہاتھ دوپٹے سے باہر نہ نکلے، اس کے بعد سینہ پر باندھ لے، اور داہنے ہاتھ کی پتھیلی بائیں ہاتھ کی پشت پر رکھ دے، اس کے بعد ثناء پڑھے، ثناء کے بعد تعویذ، پھر تسمیہ پڑھ کر سورۃ فاتحہ پڑھے، سورۃ فاتحہ کے بعد جو سورت یاد ہو پڑھے، پھر اللہ اکبر کہتے ہوئے رکوع میں جائے، رکوع میں سُبْحَانَ رَبِّيَ الْعَظِيمِ تین یا پانچ یا سات مرتبہ پڑھے، رکوع میں دونوں ہاتھوں کو انگلیاں ملا کر گھٹنوں پر رکھے، اور گھٹنوں کو مضبوط پکڑ لے، اور دونوں بازو پہلو سے خوب ملائے، ہے، دونوں پاؤں کے ٹخنے بھی اچھی طرح ملائے، رکوع کی تسبیح پڑھ کر سَمِعَ اللَّهُ لِمَنْ حَمِدَهُ اور رَبَّنَا لَكَ الْحَمْدُ کہتے ہوئے رکوع سے سیدھی کھڑی ہو جائے، سیدھی کھڑی ہوجانے کے بعد اللہ اکبر کہتی ہوئی سجدہ میں جائے، سجدے میں جلتے ہوئے وقت زمین پر پہلے گھٹنے رکھے، پھر کانوں کے برابر دونوں ہاتھ رکھے، ہاتھوں کی انگلیاں خوب ملائے، پھر دونوں ہاتھ کے بیچ میں ماتھا رکھے اور



سجدہ کے وقت ماتھا اور ناک دونوں زمین پر رکھ دے، اور ہاتھ و پاؤں کی انگلیوں کا رخ قبلہ کی طرف ہے، لیکن پاؤں کھڑے نہ کرے، بلکہ سیدھی طرف کو نکال لے، اور خوب سمٹ کر دب کر اس طرح سجدہ کرے کہ پیٹ دونوں رانوں سے اور بازو دونوں طرف پہلو سے مل جائیں، اور بازو زمین پر رکھ دے، سجدہ میں سُبْحَانَ رَبِّيَ الْعَلِيِّ تین یا پانچ یا سات مرتبہ پڑھے، اس کے بعد اللہ اکبر کہتی ہوئی سجدے سے اٹھے اور اطمینان سے بیٹھ جائے، پھر اللہ اکبر کہتی ہوئی دوسرے سجدے میں جائے اور پہلے سجدے کی طرح دوسرے سجدے میں بھی تسبیح پڑھے، تسبیح کے بعد اللہ اکبر کہتی ہوئی دوسری رکعت کے لئے سیدھی کھڑی ہو جائے، کھڑے ہونے وقت زمین پر ہاتھ نہ ٹیکے،

پھر بسم اللہ پڑھ کر سورۃ فاتحہ اور سورت پڑھے، اس کے بعد پہلی رکعت کی طرح رکوع و سجود کرے، دوسری رکعت کے سجود کا غایغ ہو کر باتیں سرین پر بیٹھ جائے، اور دونوں پاؤں داہنی طرف کو باہر نکال لے اور دونوں ہاتھ گھٹنوں سے اوپر رکھ لے، ہاتھوں کی انگلیاں ملی ہوئی رہیں،

اس کے بعد تشهد یعنی التحیات پڑھے، اگر تین یا چار رکعتیں پڑھنی ہوں تو تشهد پڑھ کر اللہ اکبر کہتی ہوئی فوراً کھڑی ہو جائے



اور دو یا ایک رکعت جتنی بھی پڑھنی ہوں اس میں صرف سورۃ فاتحہ پڑھے، اور کوئی سورت نہ ملائے، جب آخری رکعت میں بیٹھے تو تشہد پڑھ کر درود شریف اور دُعا پڑھے، دُعا سے فارغ ہو کر پہلے دائیں طرف پھر بائیں طرف سلام پھیر دے، سلام پھیرتے وقت فرشتوں پر سلام کرنے کی بھی نیت کر لے، سلام پھیر کر جو چاہے دُعا مانگے، (بہشتی زیور)

## دو ضروری مسئلے

پہلا مسئلہ :- یاد رکھئے فرض نماز کی پہلی اور دوسری رکعت میں سورۃ فاتحہ کے بعد سورۃ پڑھتے ہیں، تیسری اور چوتھی رکعت میں صرف سورۃ فاتحہ پڑھتے ہیں سورت نہیں ملائے، اور سنت یا نفل نماز کی ہر رکعت میں سورۃ فاتحہ کے بعد سورت ملانی چاہئے، مثلاً ظہر، عصر، عشاء کی چار سنتیں جب پڑھیں تو ان کی ہر رکعت میں سورۃ ملائیں،

دوسرا مسئلہ :- اکثر عورتوں کی عادت ہوتی ہے کہ بغیر عذر اور کسی مجبوری کے فرض نماز بیٹھ کر پڑھتی ہیں، خوب

تشہد و درود شریف وغیرہ صفحہ پر ملاحظہ فرمائیں،

یاد رکھئے! جب تک کوئی شرعی عذر نہ ہو بیٹھ کر نماز پڑھنا جائز نہیں، اس طرح نماز نہیں ہوتی، اگر کوئی سخت بیمار ہے، یا اتنی کمزور ہے کہ کھڑے ہو کر پڑھنے میں چکر آنے یا چکر اکر گر جانے کا ڈر ہے تو اس وقت بیٹھ کر نماز پڑھنا جائز ہے، مگر بیٹھ کر پڑھنے سے نصف ثواب ملے گا، اس لئے اگر تندرست ہو تو نفلیں بھی کھڑی ہو کر پڑھے تاکہ پورا ثواب ملے،

## نماز میں دل لگنے کا طریقہ

اتنی بات یاد رکھو کہ نماز میں کوئی کام اور کچھ پڑھنا بلا ارادہ نہ ہو، بلکہ ہر بات ارادے اور سوچ سے ہو، مثلاً اللہ اکبر کہہ کر جب کھڑی ہو تو ہر لفظ پر یوں سوچے کہ اب میں سُبْحَانَكَ اللَّهُمَّ پڑھ رہی ہوں، پھر سوچے کہ اب وَبِحَمْدِكَ پڑھ رہی ہوں، پھر دہیان کرے کہ اب وَتَبَارَكَ اسْمُكَ مُنْہ سے نکل رہا ہے، اسی طرح ہر لفظ پر الگ الگ دہیان اور ارادہ کرتی ہے،

پھر الحمد اور سورت میں بھی یوں ہم کرے، پھر کوع میں اسی طرح ہر دفعہ سُبْحَانَ رَبِّيَ الْعَظِيمِ کو سوچ سوچ کر پڑھے، غرض منہ سے جو نکالے دہیان بھی ادھر رکھے، ساری نماز

میں یہی طریقہ رکھے، انشاء اللہ تعالیٰ اس طرح کرنے سے نمازیں  
کسی طرف دھیان نہ بٹے گا، پھر تھوڑے دنوں میں آسانی سے دل  
لگنے لگے گا، (بہشتی زیور)

خدا سزا سزا اگر اس طریقہ سے بھی دل نہ لگے تو پھر ایک  
اور طریقہ میرے پیر و مرشد مولانا سید حسین احمد صاحب مدنی نور اللہ  
مرقدہ نے ہندہ کو بتلایا تھا جو یہ ہے :

جس نماز میں ایسی صورت پیش آئے کہ توجہ الی اللہ پوری طرح  
نہ ہو تو اس نماز کو تہنائی میں دہرائیں، اگر اس میں بھی ایسے خیالات  
اور خطرات آئیں تو اس کو بھی دہرائیں، پھر آئیں تو پھر دہرائیں،  
اس طرح انشاء اللہ جلد کامیابی ہوگی،

## عورت کے نماز پڑھنے کا طریقہ ایک نظر میں

عورت کی نماز میں مرد کی نماز سے تھوڑا سا فرق ہے، اس کو  
ذہن میں رکھنے کی ضرورت ہے، شریعت نے نماز ایسی اہم عبادت  
میں بھی اس کا لحاظ رکھا ہے کہ عورت شرم و حیا کا لحاظ رکھے، اور  
بے پردگی و بے حجابی کا مظاہرہ نہ ہونے پائے، مثلاً :-

① دوپٹہ یا چادر سے بغیر ہاتھ باہر نکالے کندھوں تک دونوں  
ہاتھ اٹھا کر نیت باندھ لے،



- ② دونوں ہاتھ ناف کی بجائے سینہ پر باندھے،
- ③ دائیں ہاتھ کی ہتھیلی بائیں ہاتھ کی پشت پر رکھے، مرد کی طرح انگوٹھے کا حلقہ بنا کر کلانی کو نہ پکڑے،
- ④ رکوع میں اتنی جھکے کہ ہاتھ گھٹنوں تک پہنچ جائیں اور ہاتھوں کی انگلیاں ملی ہوئی رہیں،
- ⑤ سجدے میں پیٹ، ران، بازو، بغل ان سب کو مٹلا ہوا رکھے، مردوں کی طرح علیحدہ علیحدہ نہ رکھے، اور کہنیوں کو زمین پر بچھالے،
- ⑥ سجدے میں دونوں پاؤں زمین پر بچھالے اور بیٹھے وقت دونوں پاؤں داہنی طرف نکال کر بائیں سرسین پر بیٹھ جائے۔
- ⑦ کسی بھی نماز میں اونچی آواز سے قرأت نہ کرے، بلکہ آہستہ آواز سے قرأت کرے (قتاویٰ عزیزی، بہشتی گوہر)

## فرائض نماز کا بیان

نماز پڑھنے کا طریقہ جو صفحہ ۹ پر بیان کیا گیا ہے اس میں کچھ باتیں فرض ہیں کچھ واجب اور کچھ سنت و مستحب، انکی تفصیل یہ ہے:

نماز میں چھ باتیں فرض ہیں۔

① نیت باندھتے وقت اللہ اکبر کہنا ② قیام یعنی فرض نماز اور واجب کھڑے ہو کر پڑھنا ③ قرأت یعنی قرآن کی کوئی آیت یا سورت پڑھنا ④ رکوع کرنا ⑤ دونوں سجدے کرنا، ⑥ نماز کے آخری قعدہ میں اتنی دیر بیٹھنا جتنی دیر التحیات پڑھنے میں لگتی ہے،

ان باتوں میں سے اگر ایک بات بھی قصداً یا بھولے سے چھوٹ جائے گی تو نماز نہ ہوگی،

## واجبات نماز کا بیان

نماز میں یہ باتیں واجب ہیں:

- ① ہر رکعت میں سورۃ فاتحہ پڑھنا ② فرض نماز کی پہلی دو رکعتوں میں سورۃ فاتحہ کے بعد کوئی سورت یا ایک بڑی آیت یا چھوٹی تین آیتیں پڑھنا ③ قومہ کرنا یعنی رکوع سے اٹھ کر سیدھا کھڑا ہونا ④ جلسہ یعنی دونوں سجدوں کے درمیان آرام سے بیٹھنا، ⑤ تعدیل ارکان، یعنی قرأت، رکوع، سجدے وغیرہ اطمینان کے ساتھ کرنا ⑥ تین اور چار رکعات والی نماز میں دو رکعتوں کے بعد تشہد یعنی التحیات کی پڑھنے کی مقدار بیٹھنا اور التحیات پڑھنا، ⑦ تشہد پڑھتے ہی تیسری رکعت کے لئے کھڑے ہو جانا ⑧ نماز تہ

کی اخیر رکعت میں دعائے قنوت پڑھنا ⑨ نماز ختم کرنے کے لئے  
السلام علیکم ورحمۃ اللہ کے الفاظ کہنا،

اگر ان واجبات میں سے کوئی واجب چھوٹ جائے یا اس کے  
ادا کرنے میں دیر ہو جائے تو سجدہ سہو کر لینے سے نماز صحیح ہو جائے گی،  
اور سجدہ سہو نہ کیا تو نماز دوبارہ پڑھنی پڑے گی،

## مفسداتِ نماز کا بیان

جن باتوں سے نماز ٹوٹ جائے ان مفسداتِ نماز کہتے ہیں،  
ہم یہاں اس کے متعلق چند ضروری مسائل بیان کرتے ہیں:-

مسئلہ: نماز پڑھتے ہوئے کسی سے بات کرنا جان بوجھ کر ہو یا  
بھولے سے، نماز فاسد ہو جائے گی، (ہدایہ)

مسئلہ: نماز کی حالت میں کسی کی چھینک کی آواز کان میں آئی  
چھینکنے والی نے اَلْحَمْدُ لِلّٰہ کہا، نماز پڑھنے والی نے  
یَرْحَمُکَ اللّٰہ کہہ دیا تو نماز ٹوٹ جائے گی (ہدایہ)

مسئلہ: قرآن شریف سامنے کھول کر رکھ لیا اور نماز میں اس  
کو دیکھ کر پڑھتی رہی، (درمختار)

مسئلہ: کسی نے سلام کیا اور نماز پڑھتے ہوئے اس کے جواب میں  
وَعَلَیْکُمُ السَّلَام کہہ دیا (درمختار)



مسئلہ؛ نماز پڑھتے ہوئے اتنی ٹٹ گئی کہ قبلہ کی طرف سے سینہ  
پھر گیا تو نماز فاسد ہو گئی (درمختار)

مسئلہ؛ منہ میں پان یا اس کی پیک ہو تو نماز فاسد ہو جائیگی (شامی)  
مسئلہ؛ نماز پڑھتے میں کوئی خوشی کی خبر سنی اور اس پر اَلْحَمْدُ لِلّٰہ  
کہہ دیا، یا کسی کے مرنے کی خبر سنی اس پر اِنَّا لِلّٰہ وَاِنَّا اِلَیْہِ  
رَاجِعُونَ پڑھ دیا تو نماز فاسد ہو گئی، (درمختار)

مسئلہ؛ نماز میں بچہ نے آکر دودھ پی لیا تو نماز فاسد ہو گئی (درمختار)  
مسئلہ؛ کوئی بچہ گر پڑا اس کے گرنے وقت نماز کی حالت میں  
بِسْمِ اللّٰہ کہہ دیا تو نماز فاسد ہو گئی، (درمختار)  
مسئلہ؛ نماز میں آہ یا ادہ یا اُف یا ہائے کہہ دیا، یا زور سے رونا  
شرع کر دیا تو نماز فاسد ہو گئی،

لیکن اگر نماز میں جنت و دوزخ کا خیال آنے سے دل بھر آیا،  
اور اس کی وجہ سے رونے کی آواز نکل گئی تو نماز فاسد نہیں  
ہوگی (ہدایہ)

مسئلہ؛ نماز پڑھتے میں کوئی چیز پی لی یا چنے کے برابر یا اس سے  
زیادہ مقدار میں کوئی چیز کھالی تو نماز فاسد ہو جائے گی،  
ایسے ہی دانتوں میں کوئی چیز اٹکی ہوئی کھالی اور وہ چنے کے  
برابر یا اس سے زیادہ تھی تو نماز فاسد ہو گئی، اور کم تھی تو نماز

فاسد نہیں ہوتی، (درمختار)

مسئلہ: اللہ اکبر کے الف کو بڑھا کر اللہ پڑھ دیا، یا اکبر کو اکبر یا اکبار پڑھ دیا تو نماز فاسد ہوگئی (درمختار)

## مکروہاتِ نماز کا بیان

مکروہ وہ باتیں کہلاتی ہیں جن کے کرنے سے نماز فاسد نہیں ہوتی، مگر ان کے کرنے سے گناہ ہوتا ہے، اور ثواب میں کمی ہو جاتی ہے، اس کے چند مسائل بیان کئے جاتے ہیں:

- ① نماز کی حالت میں کسی کے سلام کا ہاتھ اٹھا کر جواب دینا
  - ② نماز میں کپڑے سمیٹنا یا ان سے کھیلنا
  - ③ تصویریں بنے ہوئے کپڑے میں نماز پڑھنا
  - ④ دوسری رکعت کو پہلی رکعت سے لمبا کرنا،
  - ⑤ منہ میں پیسہ یا اور کوئی چیز رکھ کر نماز پڑھنا
  - ⑥ اگر پیشاب پاخانہ زور سے لگ رہا ہو تو اس وقت نماز پڑھنا
  - ⑦ نماز پڑھتے ہوئے انگلیاں چٹکانا
  - ⑧ نماز پڑھتے ہوئے ادھر ادھر دیکھنا،
- یہ سب باتیں نماز کی حالت میں مکروہ ہیں، لہذا ان باتوں سے بچنا بھی ضروری ہے،

—————

# نماز کے چند ضروری مسائل

مسئلہ: نیت باندھتے وقت ہاتھوں کو کانوں تک اٹھانا سنت ہے اگر کوئی نہ اٹھائے تو نماز تو ہو جائے گی مگر یہ طریقہ خلاف سنت ہے۔  
مسئلہ: ہر رکعت میں بِسْمِ اللہ پڑھ کر اَلْحَمْدُ پڑھے، اس کے بعد جب سورۃ ملائے تب بھی بِسْمِ اللہ پڑھے، علماء نے اس کو بہتر لکھا ہے،

مسئلہ: اگر کسی نے جان بوجھ کر پہلے سورت پڑھی اس کے بعد سورۃ فاتحہ تو نماز دہرائی پڑے گی،

مسئلہ: سورۃ فاتحہ پڑھنے کے بعد کم از کم ایک چھوٹی سورت یا اس کے برابر کوئی ایک آیت یا چھوٹی تین آیتیں پڑھنی چاہی۔  
مسئلہ: رکوع سے اٹھتے وقت سَمِعَ اللہُ لِمَنْ حَمِدَہ یَا رَبَّنَا لَكَ الْحَمْدُ یا رکوع میں سُبْحَانَ رَبِّیَ الْعَظِیْمِ نہ پڑھے، یا سجدہ میں سُبْحَانَ رَبِّیَ الْاَعْلٰی نہ پڑھے یا آخری قعدے میں تشہد پڑھنے کے بعد درود شریف نہ پڑھے تو نماز تو ہو جائے گی، مگر ایسا کرنا سنت کے خلاف ہے، اسی طرح درود شریف کے بعد کوئی دعا نہ پڑھے تب بھی نماز ہو جائے گی مگر ایسا کرنا بھی سنت کے خلاف ہے،



مسئلہ: رکوع کے بعد اچھی طرح کھڑی نہیں ہوئی، ذرا سا سر اٹھایا اور فوراً سجدہ میں چلی گئی تو نماز نہیں ہوئی، وہ نماز دوبارہ پڑھے (شامی)

مسئلہ: دونوں سجدوں کے درمیان میں اچھی طرح نہیں بیٹھی، ذرا سا سر اٹھا کر دوسرا سجدہ کر لیا تو یہ ایک ہی سجدہ ہوا دو سجدے نہیں ہوئے اس لئے نماز نہیں ہوئی اور اگر اتنی اٹھی کہ قریب بیٹھنے کے ہو گئی تھی تو خیر نماز دوسرے سے اتر گئی، مگر بڑی نکمٹی اور خراب، اس لئے یہ نماز دوبارہ پڑھے ورنہ بڑا گناہ ہو گا، (بہشتی زیور)

مسئلہ: نماز میں سورۃ فاتحہ اور سورت وغیرہ ساری چیزیں آہستہ پڑھے اتنی آہستہ کہ اپنے کان میں پڑھنے کی آواز ضرور آئے، اور اگر اپنے کانوں میں بھی آواز نہ آئی تو وہ نماز نہیں ہوئی،

مسئلہ: اگر بعد والی دو رکعتوں میں الحمد کی بجائے تین مرتبہ سُبْحَانَ اللہ کہہ دے تو نماز ہو جائے گی، لیکن الحمد پڑھنا بہتر ہے،

مسئلہ: شروع کی دو رکعتوں میں الحمد کے بعد سورت پڑھنا واجب ہے، اگر کوئی پہلی رکعتوں میں الحمد پڑھ کر سورت نہ

پڑھے یا الحمد بھی نہ پڑھے صرف سُبْحَانَ اللَّهِ پڑھتی رہے تو ایسی صورت میں پچھلی رکعتوں میں الحمد کے بعد سورت ملائے اور اگر قصداً ایسا کیا ہے تو نماز دوبارہ پڑھے، بھولے سے کیا ہے تو سجدہ سہو کرے،

مسئلہ: کسی نماز کے لئے کوئی سورت خاص طور پر اپنی طرف سے مقرر نہ کرے، ایسا کرنا مکروہ ہے،

مسئلہ: دوسری رکعت میں پہلی رکعت سے زیادہ لمبی سورت نہ پڑھے، ایسا کرنا مکروہ ہے،

مسئلہ: اگر بہت سی عورتیں ایک جگہ جمع ہوں تو ان کو الگ الگ نماز پڑھنی چاہئے، جماعت سے نہ پڑھیں،

مسئلہ: عورت اگر اپنے شوہر یا کسی محرم کے ساتھ جماعت کر کے نماز پڑھے تو اس کو چاہئے برابر میں نہ کھڑی ہو بلکہ بالکل پیچھے کھڑی ہو ورنہ مرد کی نماز بھی نہ ہوگی،

مسئلہ: جس کو نماز بالکل یاد نہ ہو تو اس کو چاہئے کوشش کر کے جلد ہی یاد کر لے، اور جب تک یاد نہ ہو ہر دعا کی حب گ سُبْحَانَ اللَّهِ یا اَلْحَمْدُ لِلَّهِ یا اسی قسم کے اور کلمے پڑھتی رہے،

مسئلہ: مستحب یہ ہے کہ نماز کی حالت میں قیام کے وقت اپنی نگاہ سجدہ کی جگہ رکھے، اور جب رکوع میں جائے تو پاؤں پر نگاہ رکھے،

اور جب سجدہ کرے تو ناک پر، سلام پھیرتے وقت کندھوں پر نگاہ رکھے،

اور نماز کے اندر اگر جانی آئے تو منہ خوب بند کر لے، اور اگر نہ رُکے تو ہاتھ کی پتھیلی اوپر کی طرف سے منہ پر رکھ کر روکے، مسئلہ: اگر اسلام علیکم ورحمۃ اللہ کہہ کر سلام نہیں پھیرا، بلکہ سلام کے وقت کسی سے بول پڑی یا باتیں کرنے لگی، یا اٹھ کر کہیں چلی گئی یا اور کوئی ایسا کام کیا جس سے نماز ٹوٹ جاتی ہے تو اس کا مسئلہ یہ ہے کہ فرض تو ذمہ سے اتر جائے گا لیکن نماز کا دہرانا واجب ہے، اگر نہ پڑھی تو بڑی گنہگار ہوگی،

## نماز وتر کا بیان

عشاء کی فرض نماز اور سنتوں کے بعد تین رکعت نماز وتر ایک سلام کے ساتھ واجب ہے، واجب کا درجہ فرض کے قریب قریب ہے، اسی لئے اگر کسی کی عشاء کی نماز قضا ہو گئی ہو تو اس کے لئے یہ حکم ہے کہ فرض نماز کے ساتھ و تروں کی بھی قضا پڑھے، حدیث شریف میں ہے جس کو اس بات کا ڈر ہو کہ آخر رات

۵ رمضان المبارک میں وتر تراویح کے بعد پڑھے، ۱۲ ش



میں (تجد کے لئے) نہ اٹھ سکے تو وہ اوّل رات میں عشاء کی نماز کے بعد  
وتر پڑھ لے، اور جس کو آخری رات میں اٹھ جانے کی امید ہو تو وہ آخر  
رات میں وتر پڑھے (مسلم)

تیسری رکعت میں سورۃ فاتحہ اور سورت پڑھنے کے بعد رکوع  
سے پہلے اللہ اکبر کہتے ہوئے دونوں ہاتھ کا نواں تک اٹھائے  
اور دوبارہ پھر باندھ لے، اس کے بعد دعائے قنوت آہستہ آواز میں  
پڑھے، دعائے قنوت پڑھ کر رکوع و سجود اور قعدہ وغیرہ کر کے  
سلام پھیر دے،

## وتر کے چند ضروری مسائل

مسئلہ ۱: اگر کسی کو دعائے قنوت یاد نہ ہو تو کوشش کر کے جلدی  
یا د کر لے، اور جب تک یاد نہ ہو تین مرتبہ اللھم اغفر لی  
یا تین مرتبہ یا رب یا رب یا رب، یا ایک مرتبہ ربنا  
اتینا فی الدنیا حسنة و فی الآخرة حسنة و قنا عذاب  
النار پڑھ لیا کرے (شامی)

مسئلہ ۲: اگر کوئی دعائے قنوت پڑھنا بھول جائے اور رکوع میں  
جانے کے بعد یاد آئے تو رکوع سے واپس کھڑی نہ ہو، بلکہ  
سجدہ سہو کر لے سجدہ سہو سے نماز ہو جائے گی، دوبارہ پڑھنے کی

ضرورت نہیں (مراقی الفلاح)

مسئلہ؛ اگر بھولے سے پہلی یا دوسری رکعت میں دعائے قنوت پڑھ لی تو اس کا اعتبار نہیں، تیسری رکعت میں دوبارہ پڑھے

اس کے بعد اخیر میں سجدہ ہو کر لے، (شامی)

مسئلہ؛ اگر کسی نے عشاء کی نماز کے بعد وتر پڑھ لے اور آخری شب میں تہجد کی نماز پڑھی تو دوبارہ وتر پڑھنے کی ضرورت

نہیں (مراقی الفلاح)

مسئلہ، تہجد کے وقت پہلے نفل پڑھے، اس کے بعد اخیر میں وتر پڑھے،

مسئلہ، وتر کی تینوں رکعتوں میں سورۃ فاتحہ کے بعد سورت

ملانی چاہئے، (رد المختار)

مسئلہ؛ دعائے قنوت کی بجائے بھولے سے سُبْحَانَكَ اللَّهُمَّ

پڑھ گئی تو نماز ہو جائے گی (بہشتی زیور)

مسئلہ، وتر پڑھتے پڑھتے شبہ ہوا کہ نہ معلوم یہ دوسری رکعت

ہی یا تیسری رکعت، اور کسی طرف زیادہ گمان نہیں، بلکہ

دونوں طرف برابر گمان ہے تو جس رکعت میں شبہ ہوا ہے

اسی رکعت میں دعائے قنوت پڑھے، اور بیٹھ کر التَّحِيَّاتِ

پڑھ کر کھڑی ہو کر ایک رکعت اور پڑھے، اور اس میں بھی دعائے

قنوت پڑھے اور اخیر میں سجدہ سہو کر کے نماز ختم کر دے (بہشتی زیور)

## نمازوں کے بعد پڑھنے کے وظیفے

جن فرض نمازوں کے بعد سنتیں نہیں وہ عصر اور فجر کی نمازیں ہیں ان دونوں کے بعد مندرجہ ذیل دعائیں پڑھنا مستحب ہے۔ اور جن نمازوں کے بعد سنتیں ہیں سنتوں کے بعد پڑھے:

أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ، تین مرتبہ

أَيُّهَا الْكَرْسِيُّ، ایک مرتبہ

قُلْ هُوَ اللَّهُ أَحَدٌ، ایک مرتبہ

قُلْ أَعُوذُ بِرَبِّ الْفَلَقِ، ایک مرتبہ

قُلْ أَعُوذُ بِرَبِّ النَّاسِ، ایک مرتبہ

سُبْحَانَ اللَّهِ ۳۳ مرتبہ، اَلْحَمْدُ لِلَّهِ ۳۳ مرتبہ اَللَّهُ أَكْبَرُ ۳۳ مرتبہ

اس کے بعد ایک مرتبہ

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ

الْحَمْدُ وَهُوَ عَلَى كُلِّ شَيْءٍ قَدِيرٌ

نماز فجر و مغرب کے بعد وظیفہ | اَللّٰهُمَّ اجْزِلْنِي مِنَ النَّارِ سات مرتبہ

بِسْمِ اللَّهِ الَّذِي لَا يَضُرُّهُ شَيْءٌ

شَيْءٌ فِي الْأَرْضِ وَلَا فِي السَّمَاءِ وَهُوَ السَّمِيعُ الْعَلِيمُ ۵ تین مرتبہ



وَتُرْوَى كَبَعْدِ طَيْفِهِ | سُبْحَانَ الْمَلِكِ الْقُدُّوسِ تین مرتبہ

کرے، اور قُدُّوس کے واؤ پر مد کرے،

## آیۃ الکرسی

اللہ تعالیٰ کے سوا کوئی عبادت کے لائق نہیں، وہ زندہ ہی سنبھالنے والا نہ اس کو اونگھ دیا سکتی ہے اور نہ نیند اسی کی ملک ہے جو کچھ آسمانوں اور زمین میں ہے، ایسا کون ہے جو سفارش کرے اس کے پاس بلا اس کی اجازت کے وہ جانتا ہے ان کے تمام حاضر و غائب حالات کو، انسان اس کے علم سے کسی بات کا احاطہ نہیں کر سکتا، مگر جتنا کہ وہ چاہے، اسی کی کرسی نے آسمان اور زمین کو اپنے اندر لے رکھا ہے اور اللہ تعالیٰ ان دونوں کے تھامنے

اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ (پ، ۲۶)

سے تھکتا نہیں، اور وہی ہے سب سے بڑا عظمت والا

# چھٹا باب

## مختلف نمازوں کا بیان

- مریض کی نماز کا بیان اور مسائل
- سفر کی نماز کا بیان اور مسائل
- قضا نماز کا بیان اور مسائل
- سجدہ سہو کا بیان اور مسائل
- نقشہ رکعات نماز پنجگانہ
- دن رات میں سنت موکدہ کی تعداد



## باب

## مختلف نمازوں کا بیان

## مریض کی نماز کا بیان اور مسائل

شریعت اسلام نے جہاں نماز کی سخت تاکید کی ہے، اور حضور علیہ الصلوٰۃ والسلام نے تارک نماز کے متعلق مَنْ تَرَكَ الصَّلَاةَ مُتَعَمِّدًا فَقَدْ كَفَرَ جس نے جان بوجھ کر نماز ترک کر دی وہ کفر کے قریب پہنچ گیا۔ ایسے سخت الفاظ ارشاد فرمائے ہیں وہیں بیمار اور مریض وغیرہ کے لئے نرمی اور سہولت بھی رکھی ہے، یعنی اگر کسی بیمار میں کھڑے ہو کر نماز پڑھنے کی طاقت نہ ہو یا کھڑے ہونے سے مرض بڑھ جانے کا اندیشہ ہو، یا چکر اگر گر جانے کا خوف ہو، یا کھڑے ہونے کی طاقت تو ہے لیکن رکوع و سجود نہیں ہو سکتے، تو ان سب صورتوں میں بیٹھ کر نماز پڑھنے کی اجازت ہے، اس سلسلہ میں چند ضروری مسائل بیان کئے جاتے ہیں:-

مسئلہ: اگر کوئی اتنی بیمار ہے کہ پوری رکعت میں کھڑی نہیں رہ سکتی



تو جتنی دیر کھڑی رہ سکتی ہو کھڑی رہے اس کے بعد بیٹھ کر نماز پوری کر لے (عالمگیری)

مسئلہ: اگر کوئی بیمار اشارہ سے رکوع و سجود کر چکی، اس کے بعد اسی نماز میں رکوع، سجود پر قدرت ہو گئی تو یہ نماز دوبارہ پڑھی۔  
مسئلہ: اگر کسی میں بیٹھ کر نماز پڑھنے کی طاقت نہیں تو لیٹے لیٹے نماز پڑھ لے، لیٹ کر نماز پڑھنے کی صورت یہ ہے کہ چپت لیٹ جائے اور پاؤں قبلہ کی طرف کر لے، لیکن پھیلائے نہیں گھٹنے کھڑے رکھے اور سر کے نیچے تکیہ یا اور کوئی چیز رکھ کر سر ذرا اونچا کر لے، اور رکوع سجدے کے لئے سر جھکا کر اشارہ اسے نماز پڑھے (درمختار)

مسئلہ: کسی نے آنکھ بنوائی اور ڈاکڑ نے ہلنے چلنے سے منع کر دیا، تو لیٹے لیٹے اشارہ سے نماز پڑھ لے (درمختار)

مسئلہ: کوئی ایسا مریض ہے کہ اس کا بستر ناپاک ہے، اور جو بستر بھی بدلا جاتا ہے وہی نجس ہو جاتا ہے تو ایسے مریض کو چاہئے کہ ناپاک بستر پر ہی نماز پڑھ لے اللہ تعالیٰ قبول کرنے والا اور معاف کرنے والا ہے (عالمگیری)

مسئلہ: اگر کسی مریض میں سر سے اشارہ کر کے نماز پڑھنے کی بھی طاقت نہ ہو تو ایسی حالت میں نماز پڑھے، اگر اسی حالت میں

ایک دن ایک رات گزر جائے تو اس عرصہ کی چھوٹی ہوئی نمازیں  
معاف ہیں (یعنی ان کی قضا نہیں)

اور اگر ایک دن ایک رات گزرنے سے پہلے سر سے اشارہ کرنے  
کی طاقت آگئی تو اس عرصہ کی چھوٹی ہوئی نمازوں کی قضا لازم  
ہے، (درمختار، عالمگیری)

مسئلہ: اگر کسی کی پیشانی پر پھنسی یا چوٹ کا زخم ہے جس کی وجہ سے  
زمین پر پیشانی رکھی نہیں جاسکتی تو ایسی مجبوری کی حالت میں  
ناک پر سجدہ کر لے، اگر ناک پر سجدہ نہ کیا تو نماز نہ ہوگی (عالمگیری)

مسئلہ: اگر کوئی ایسی بیمار ہے کہ قرأت، تسبیح، تہجد وغیرہ پڑھنے  
سے بھی عاجز ہو، یعنی زبان کو بھی حرکت نہیں دی جاسکتی، تو دل  
میں پڑھ لے اور اس سے بھی مجبور ہو تو نماز معاف ہو (عالمگیری)

مسئلہ: اگر کوئی ایسی بیمار ہے جس کو نسیان یعنی بھولنے کا غلبہ ہو گیا ہو  
اور رکعات، رکوع، سجود کا شمار بھی نہیں کر سکتی تو کسی کو اپنے  
پاس بٹھالے جو اس کو یاد دہانی کراتا ہے، یہ یاد دہانی خبردار کرنے  
کے لئے ہے، اس سے نماز فاسد نہیں ہوگی، البتہ اگر تعلیم اور  
سکھلانے کے لئے ہو تو نماز فاسد ہو جائے گی، (شامی)

مسئلہ: کسی پر فالج گر گیا جس کی وجہ سے ایسی مجبور ہو گئی کہ پانی سے  
ستنجا نہیں کیا جاتا تو کپڑے یا ڈھیلے سے صاف کر کے بغیر دھوئے

ہوتے نماز پڑھ لے،

اور کسی میں کپڑے یا ڈھیلے سے صاف کرنے کی بھی طاقت نہیں،  
تو بغیر صاف کئے ہی نماز پڑھ لے،

یہ مسئلہ ذہن میں رکھنے کا ہے سولے میاں بیوی کے کسی کو ایک  
دوسرے کا ستر دیکھنا جائز نہیں، نہ ماں باپ کو نہ لڑکے لڑکی  
کو، (عالمگیری)

مسئلہ ۱: حمل کی وجہ سے کوئی عورت سجدہ کرنے سے معذور ہو تو  
کوئی اونچی چیز زمین پر رکھ کر سجدہ کر سکتی ہے، (درمختار)

مسئلہ ۲: اگر کوئی ایسی مریضہ ہے کہ رمضان کا روزہ نہ رکھے تو نماز  
کھڑے ہو کر پڑھ سکتی ہے، اور روزہ رکھنے سے کھڑے ہو کر نماز  
پڑھنے کی طاقت نہیں رہتی تو ایسی مریضہ کو چاہئے بیٹھ کر نماز  
پڑھ لے تاکہ روزہ بھی رکھ سکے، (عالمگیری)

مسئلہ ۳: کوئی بیمار بیہوش رہتے رہتے اسی حالت میں انتقال کر جائے  
تو اس پر بیہوشی کے زمانہ کی نمازوں کی قضا نہیں، نہ فدیہ ہے،  
(عالمگیری)

—————



# سفر کی نماز کا بیان اور مسائل

شریعت میں مسافر اس کو کہتے ہیں جو اپنی جائے سکونت سے ۸ میل کا سفر خستہ پا کر کے باہر جاتے، اس سے کم فاصلہ کا سفر کرنے والا شرعاً مسافر نہیں کہلائے گا،

یہ سفر خواہ کوئی بذریعہ ریل یا بذریعہ ہوائی جہاز یا اس سے بھی زیادہ کسی تیز رفتار اور آرام دہ سواری سے طے کرے، ہر حال میں مسافر ہی کہلائے گا،

قرآن پاک میں ارشاد ہے:

أَوْ جَبَّتُمْ زَمِينَ بِرَسُولِكُمْ  
مِنْ كَوْنٍ كُنَّاهُ نَهْوَكَاهُ  
كَمْ دَوَّ

وَإِذَا ضَرَجْتُمْ فِي الْأَرْضِ  
فَلَيْسَ عَلَيْكُمْ جُنَاحٌ أَنْ  
تَقْصُرُوا مِنَ الصَّلَاةِ

(پ ۵، ع ۱۲)

اس آیت کریمہ میں یہ جو فرمایا گیا کہ قصر کرنے میں تم کو گناہ نہ ہوگا، بظاہر اس سے یہ شبہ ہوتا ہے کہ قصر نہ کرنا یعنی پوری نماز پڑھنا بھی جائز ہے،

اس شبہ کا جواب یہ ہے کہ پوری نماز کی جگہ نصف پڑھنے میں ظاہراً و سوسہ گناہ کا ہوتا تھا، اس لئے اس کی نفی فرمادی (بیان القرآن)

حدیث شریف میں صاف طور پر ارشاد ہے:

حضرت ابن عباسؓ فرماتے ہیں کہ اللہ تعالیٰ نے نبی صلی اللہ علیہ وسلم کے ذریعہ مقیم پر چار رکعتیں اور مسافر پر دو رکعتیں فرض کیں، قبیلہ بنی نجار میں سے کسی نے نبی کریم صلی اللہ علیہ وسلم سے کہا کہ ہم اپنے شہروں سے دور اکثر دو سکے شہروں میں سفر کرتے رہتے ہیں اس پر یہ آیت وَإِذَا ضَرَأْتُمْ اِلَیْہِ نَازِلٌ ہوتی،

رسول اللہ صلی اللہ علیہ وسلم حجۃ الوداع کے موقع پر جب مکہ معظمہ تشریف لے گئے تو آپؐ نے دو رکعت پڑھا کر سلام پھیر دیا، اور ارشاد فرمایا:

اَتَيْتُمْ اَصْلَہُ تَكْمُرًا يَا اَهْلَ  
مَكَّةَ فَاَنَا قَوْمٌ سَفَرٌ،

اے اہل مکہ تم اپنی نماز پوری رچاڑ  
رکعت کر لو اور ہم تو مسافر قوم ہیں۔

اس کے بعد سفر کی نماز کے چند ضروری مسائل ملاحظہ فرمائیں:-  
مسئلہ ۱- مسافر کو ظہر، عصر، عشاء ان تین نمازوں میں قصر کرنے کا حکم ہے، باقی دو نمازوں میں نہیں، اگر کوئی ان نمازوں میں قصر نہیں کرے گی تو گنہگار ہوگی، (شامی)  
مسئلہ ۲- جب تک اپنی بستی کی آبادی سے باہر نہ نکل جائے اس وقت تک نماز میں قصر نہیں، اگر کسی شہر کا اسٹیشن آبادی کے اندر

ہو تو جب تک آبادی سے باہر (سفر کرتے ہوئے) نہ پہنچ جاتے  
 قصر کرے (ہدایہ)

مسئلہ؛ اگر چار رکعت والی نماز میں قصر نہیں کیا اور درمیان میں قعدہ  
 کر لیا تو آخر میں سجدہ سہو کر لے، ورنہ نماز نہ ہوگی،  
 اور اگر پہلا قعدہ نہیں کیا تو یہ چاروں رکعتیں نفل ہو جائیں گی  
 فرض دوبارہ پڑھے، (درمختار)

مسئلہ؛ دریا میں کشتی یا جہاز سے سفر کر رہی ہے اگر کھڑے ہو کر  
 نماز پڑھنے میں چکر آتے ہیں تو بیٹھ کر نماز پڑھنے کی اجازت  
 ہی، یہی حکم ریل کے سفر کا بھی ہے (ہدایہ، احکام سفر)  
 مسئلہ؛ ریل یا جہاز میں نماز پڑھنے کی حالت میں اگر قبلہ بدل جائے  
 تو فوراً نماز پڑھتے پڑھتے قبلہ کی طرف منہ کر لے، ورنہ نماز  
 نہ ہوگی، (درمختار)

مسئلہ؛ جو نماز سفر میں قضا ہو جائے مقیم ہو جانے کے بعد بھی  
 وہ قصر ہی پڑھی جائے گی، (عالمگیری)

مسئلہ؛ جب کسی جگہ پندرہ دن سے کم ٹھہرنے کا ارادہ ہو تو مسافر  
 ہے، اس کو چاہئے کہ قصر نماز پڑھے، (ہدایہ)

مسئلہ؛ کسی جگہ دو چار دن کے لئے کام کی غرض سے گئی، خدا کی  
 کرنی کہ وہ کام نہیں ہوا، پھر دو چار دن کی نیت کر لی، پھر کام



نہ ہوا، پھر دو چار دن کی نیت کر لی تو اس کو چاہئے کہ نماز قصر  
ہی پڑھے، اسی طرح اس کو چاہئے جتنی مدت گزر جائے قصر  
نماز پڑھتی رہے، (در مختار، ہدایہ)

مسئلہ ۹: راستہ میں کئی جگہ ٹھہرنے کا ارادہ ہے اور ہر جگہ پندرہ دن سے  
کم ٹھہرنے کی نیت ہے تو ہر جگہ قصر نماز پڑھے (در مختار)

مسئلہ ۱۰: جو عورت اپنے خاوند کے ساتھ سفر میں جائے چونکہ وہ

اپنے شوہر کے تابع ہے ایسی حالت میں شوہر کی نیت کا اعتبار ہے

یعنی اگر شوہر کی نیت پندرہ دن سے کم قیام کی ہے تو زوجہ

بھی مسافر اور پندرہ دن سے زیادہ قیام کی نیت ہے تو مقیم (شاہ)

مسئلہ ۱۱: دوران سفر صرف ظہر، عصر، عشاء ان تین نمازوں میں

قصر ہے، لیکن سنتوں اور نماز وتر میں قصر نہیں (عالمگیری)

مسئلہ ۱۲: جب ریل یا جہاز میں سفر کر رہی ہو تو اس وقت سنتیں اگر

نہ پڑھے تو کوئی گناہ نہیں، بشرطیکہ جلدی نہ ہو یا سفر کے

ساتھیوں سے بچھڑ جانے کا ڈر ہو (عالمگیری)

مسئلہ ۱۳: کسی نے اپنے قدیمی شہر کی رہائش بالکل چھوڑ دی، کسی

دوسرے شہر میں رہنا سہنا شروع کر دیا، اور وہیں رہنے سے

لگی، اور پہلے شہر اور گھر سے کوئی مطلب نہیں رہا، یعنی قدیمی

شہر اور پردیس دونوں برابر ہیں، تو اگر سفر کرتے وقت راستہ

میں پہلا شہر پڑے اور دس پانچ دن وہاں رہے تو سفر کی نماز یعنی قصر پڑھے، (در مختار)

## قضا نمازوں کا بیان اور مسائل؛

اسلام نے جس طرح ہر مسلمان مرد و عورت، عاقل، بالغ پر پانچ وقت کی نماز فرض کی ہے، اور اس کے متعلق قرآن و حدیث میں بڑی تاکید ہے، اسی طرح یہ سہولت بھی رکھ دی ہے کہ اگر اتفاقیہ طور پر کسی مجبوری یا شدت بیماری کی وجہ سے کسی کی کوئی نماز قضا ہو جائے تو اس کو چاہئے کوشش کر کے اس کو جلدی ادا کر لے، ارشادِ نبویؐ ہے:

مَنْ نَامَ عَنْ صَلَوةٍ أَوْ نَسِيَهَا فَلْيُصَلِّهَا إِذَا ذَكَرَهَا  
(نسائی)

”کہ اگر کوئی کسی نماز کے وقت (اتفاقاً) سوتا رہ جائے یا کسی وجہ سے نماز پڑھنا یاد نہ رہی تو جب یاد آئے فوراً پڑھ لے۔“

قضا نماز کے بہت سے مسائل ہیں، ہم یہاں چند ضروری

مسائل بیان کرتے ہیں:-

مسئلہ: یاد رکھتے! فرض نمازوں اور نماز وتر کی قضا ہی سنتوں کی قضا نہیں، البتہ اگر کسی کی آج کی فجر کی نماز قضا

ہو گئی، اور اس نماز کو زوال سے پہلے پڑھے تو سنت اور فرض دونوں کی قضا پڑھے، اور زوال کے بعد پڑھے تو صرف فرض پڑھے، (در مختار)

مسئلہ؛ کسی کی ایک وقت کی نماز قضا ہو گئی، اور اس سے پہلے کی اس پر کوئی نماز قضا نہیں، یا اگر اس سے پہلے جو قضا نمازیں اس کے ذمہ تھیں ان سب کو ادا کر لیا، صرف یہی ایک وقت کی نماز باقی ہے، تو پہلے یہ نماز پڑھے، بغیر یہ نماز پڑھے ہوئی ادا نماز پڑھنا درست نہیں، (در مختار)

مسئلہ؛ قضا نماز سوائے مکروہ اوقات کے ہر وقت پڑھی جاسکتی ہے، (در مختار)

مکروہ اوقات تین ہیں، طلوع آفتاب کا وقت، زوال کا وقت، غروب کا وقت، (عالمگیری)

مسئلہ؛ کسی کی اگر دو یا تین یا چار یا پانچ وقت کی نمازیں قضا ہو گئیں، اور سوائے ان پانچوں نمازوں کے اور کسی نماز کی قضا اس کے ذمہ نہیں، یعنی جو ان ہونے کے بعد سے کبھی کوئی نماز قضا نہیں ہوئی یا قضا نمازیں ادا کر چکی تو اس صورت میں جب تک ان پانچوں نمازوں کی قضا نہ پڑھ لے، اس وقت تک ادا نماز نہ پڑھے، اور یہ قضا نمازیں ترتیب دار ادا کرے،



مثلاً پہلے فجر، پھر ظہر، پھر عصر، اس ترتیب کے، (بدایہ)  
 مسئلہ: یہ مسئلہ جو پانچ نمازیں ترتیب وار پڑھنے کا بیان کیا گیا ہے  
 یہ ترتیب تین باتوں کی وجہ سے ختم ہو جاتی ہے:  
 اول یہ کہ وقتیہ نماز کا وقت تنگ ہو رہا ہے، دوسرے قضا نماز  
 پڑھنی بھول جائے، تیسرے پانچ سے زیادہ مثلاً چھ یا سات  
 نمازیں قضا ہو جائیں تو ان میں صورتوں میں ترتیب ساقط ہو جاتی  
 ہے (بدایہ) ترتیب ساقط ہو جانے کا مطلب یہ ہے کہ جب وقت  
 ملے پڑھ لے، یہ پابندی نہیں کہ پہلے یہ قضا نمازیں پڑھے اس  
 کے بعد وقتی،

ایسے ہی یہ پابندی بھی نہیں کہ ان نمازوں کو ترتیب سے پڑھے،  
 بلکہ جو نماز چاہے پہلے پڑھ لے، (بہشتی زیور)

مسئلہ: وقتی نماز کا وقت بہت تنگ ہی، یعنی اتنا تنگ کہ اگر  
 قضا نماز پڑھے گی تو ادا نماز بھی قضا ہو جائے گی، تو ایسی  
 صورت میں پہلے ادا نماز پڑھ لے اس کے بعد قضا نماز پڑھے  
 (درمختار) کیونکہ پہلی نمازیں تو قضا ہو ہی گئیں یہ بھی قضا  
 ہو جائے گی،

مسئلہ: کسی کو جنون ہو جائے یا بیہوش ہو جائے اور اسی حالت  
 میں ایک دن ایک رات گزر جائے، تو ان نمازوں کی قضا

نہیں، اسی طرح ایام حیض اور ایام نفاس کی نمازوں کی بھی قضا نہیں، (عالمگیری)

مسئلہ، کسی نے رات کو عشاء کی نماز کے بعد وتر نہیں پڑھے، تو فجر کی نماز پڑھنے سے پہلے وتر پڑھ لے، اس کے بعد فجر کی نماز پڑھے، ورنہ فجر کی نماز درست نہ ہوگی، (عالمگیری)  
چونکہ وتر واجب ہیں، اگر کسی کی پانچ نمازیں قضا ہو جائیں تو بجائے پانچ نمازوں کے چھ نمازوں کی قضا کرنی ہوگی، چھٹی نماز وتر ہیں،

مسئلہ، کسی کو ظہر کے وقت یہ یاد ہے کہ میں نے آج فجر کی نماز نہیں پڑھی، اس یاد کے باوجود بھی ظہر کی نماز پہلے پڑھ لی، تو یہ نماز نہ ہوگی، پہلے فجر کی نماز پڑھے اس کے بعد دوبارہ ظہر پڑھے، مسئلہ، کسی کی ایک نماز چھوٹ گئی، یعنی قضا ہو گئی، اور یہ یاد نہیں رہا کہ کون سی نماز قضا ہوئی ہے، تو ایسی صورت میں ایک دن رات کی (یعنی پانچ) نمازیں قضا کرے، اور اگر دو نمازیں چھوٹ گئیں، اور یہ یاد نہیں رہا کہ کون سی نماز چھوٹ گئی، تو دو دن رات کی نمازیں لوٹائے (عالمگیری)

مسئلہ، کسی کے اوپر ایک یا دو ماہ یا سال دو سال یا اس سے بھی زیادہ کی نمازیں واجب ہیں، تو چاہئے کہ جلد سے جلد ادا کرے،



اگر کسی کا نفل پڑھنے کو دل چاہے تو اس کے لئے نفل کے مقابلہ میں قضا نمازیں ادا کرنا بہتر ہے، (عالمگیری)

مسئلہ ۱۲: کوئی زمانہ سفر میں قضا کے عمری پڑھے تو ان نمازوں کو پورا پڑھے (عالمگیری، ہدایہ)

مسئلہ ۱۳: قضا نماز کی نیت کے وقت دل میں یہ ارادہ کرنا ضروری ہے کہ میں فلاں وقت کی نماز پڑھتی ہوں، مثلاً فلاں دن کی فجر یا ظہر یا عصر کی نماز، (پیشی زیور)

مسئلہ ۱۴: اگر کئی دن کی نمازیں قضا ہو گئیں تو دن، تاریخ مقرر کر کے نماز پڑھنی چاہئے، مثلاً کسی کی ہفتہ، اتوار، پیر، منگل چار دن کی نمازیں قضا ہو گئیں، تو یوں نیت کرے کہ میں ہفتہ کی فجر کی قضا پڑھتی ہوں، اسی طرح اور نمازوں کا نام لے کر نیت کرے، اسی طرح اگر کئی مہینے یا کئی سال کی قضا ہو تو مہینے اور سال کا نام لے، ورنہ وہ نماز صحیح نہ ہوگی، (پیشی زیور)

مسئلہ ۱۵: اگر کسی کو دن، مہینہ یا سال یاد نہ ہو تو یوں نیت کرے کہ فجر کی نمازیں جتنی میرے ذمہ ہیں، ان میں سب سے پہلی فجر کی نماز قضا پڑھتی ہوں، یا ظہر کی جتنی نمازیں میرے ذمہ ہیں ان میں سب سے پہلی ظہر کی قضا پڑھتی ہوں اسی طرح سب نمازوں کی نیت کر کے قضا پڑھتی رہیں۔ جب دل گواہی دے کہ میرے ذمہ جتنی نمازیں قضا تھیں وہ سب پڑھ چکی ہوں تو قضا پڑھنا

پیشی زیور



## سجدہ سہو کا بیان اور مسائل

بعض مرتبہ انسان سے نماز میں غلطی ہو جاتی ہے، شریعت نے اس میں بھی آسانی کر دی کہ اگر نماز میں کوئی واجب چھوٹ جائے، یا کسی واجب اور فرض کے ادا کرنے میں تاخیر ہو جائے، یا کوئی فرض رد مرتبہ ادا کر لے تو اس قسم کی غلطیوں کی وجہ سے سجدہ سہو کرنا واجب اور ضروری ہے، سجدہ سہو سے نماز درست اور صحیح ہو جائے گی، ورنہ نماز نہ ہوگی، اور وہ دوبارہ پڑھنی پڑے گی، سجدہ سہو کے بہت مسائل ہیں، ہم یہاں چند ضروری مسائل بیان کرتے ہیں :-

مسئلہ ۱: سجدہ سہو کا طریقہ یہ ہے کہ اخیر قعدہ میں التَّحِيَّاتُ پڑھ کر سلام پھیر کر دو سجدے کر کے دونوں سجدوں کے بعد دوبارہ التَّحِيَّاتُ درود شریف وغیرہ پڑھ کر سلام پھیر دے، اسی کو سجدہ سہو کہتے ہیں، (عالمگیری)

مسئلہ ۲: نماز میں اگر کوئی فرض چھوٹ جائے (مثلاً رکوع چھوٹ جائے) تو سجدہ سہو سے نماز نہ ہوگی، بلکہ وہ نماز دوبارہ پڑھنی پڑے گی، اور اگر دو رکوع یا تین سجدے کر لئے تو سجدہ سہو سے نماز ہو جائے گی، (بہشتی زیور)

۳۵ واجبات نماز صفحہ ۹۸ پر ملاحظہ فرمائیں،

مسئلہ: نماز وتر، سنت، نفل کی سب رکعتوں میں سورت ملانا واجب ہے، اگر کسی نے بھولے سے سورت نہیں ملائی تو سجدہ سہو کرے ورنہ نماز نہ ہوگی (ہدایہ)

مسئلہ: فرض نماز کی پہلی دو رکعتوں میں سورۃ فاتحہ کے بعد سورت ملانا بھول جائے تو بعد کی دو رکعتوں میں ملالے اور سجدہ سہو کر لے، اور اگر پہلی دو رکعتوں میں سے ایک میں سورت ملائی دوسری میں نہیں ملائی تو بعد کی ایک رکعت میں ملالے، اور سجدہ سہو کر لے (بہشتی زیور)

مسئلہ: فرض نماز (اسی طرح نماز وتر) کی کسی بھی رکعت میں سورت ملانا یاد نہ رہا نہ پہلی رکعتوں میں نہ آخری رکعتوں میں اور قعدہ میں تشہد (التحیات) پڑھتے وقت یاد آیا، تو سجدہ سہو کر لے، سجدہ سہو سے نماز ہو جائے گی (بہشتی زیور حصہ دوم)

مسئلہ: نماز میں سورۃ فاتحہ پڑھنا بھول گئی، فقط سورت پڑھی، یا سورۃ فاتحہ سے پہلے سورت پڑھ لی، تو سجدہ سہو واجب ورنہ نماز نہ ہوگی (بہشتی زیور)

مسئلہ: سورۃ فاتحہ پڑھنے کے بعد سوچنے لگی کہ کون سی سورت پڑھوں، یا قرأت پڑھتے پڑھتے رک گئی یا التحیات پڑھنے کی بجائے قعدہ اولیٰ میں سوچنے لگی، یا اسی طرح قعدہ اخیرہ



میں سوچنے لگی یا رکوع سے اٹھ کر سوچتی رہی یا ایک سجدہ کر کے بیٹھی بیٹھی سوچتی رہی، پھر دوسرا سجدہ کیا، ان سب صورتوں میں اگر تین مرتبہ سُبْحَانَ اللہ کہنے کی مقدار میں سوچتی رہی تو سجدہ سہو کرنا واجب ہے، (بہشتی زیور حصہ دوم)

مسئلہ: تین یا چار رکعت والی فرض نماز میں یا نماز وتر میں دو رکعت کے بعد قعدہ میں اَلتَّحِيَّاتُ بجائے ایک مرتبہ کے دو مرتبہ پڑھ گئی تو سجدہ سہو واجب ہے، (بہشتی زیور حصہ دوم)

مسئلہ: فرض نماز یا نماز وتر کے قعدہ اولیٰ میں تشہد پڑھ کر درود شریف کا اَللّٰهُمَّ صَلِّ عَلٰی مُحَمَّدٍ اَتَا جملہ پڑھ لیا تو سجدہ سہو کرنا واجب ہے، (بہشتی زیور حصہ دوم)

مسئلہ: قعدہ میں تشہد کے بجائے کچھ اور پڑھ دیا (مثلاً سورہ فاتحہ پڑھ دی) تو سجدہ سہو واجب ہے، (عالمگیری)

مسئلہ: نفل نماز میں اسی طرح سنت غیر مؤکدہ میں دو رکعت کے بعد قعدہ میں تشہد کے بعد درود شریف پڑھ لے تو سجدہ سہو نہیں، لیکن اگر انہی نمازوں میں تشہد دو مرتبہ پڑھ لے تو سجدہ سہو واجب ہے، (عالمگیری)

مسئلہ: ایک ہی نماز میں کئی باتیں ایسی ہو گئیں جن میں ہر ایک کے چھوڑ دینے سے سجدہ سہو واجب ہوتا ہے، مثلاً سورہ فاتحہ پڑھنا



بھول گئی، قعدہ اولیٰ کرنا بھی بھول گئی، یا اسی طرح کوئی اور وجہ  
 ترک ہو گیا تو سب لطیفوں کے بدلہ میں صرف ایک ہی مرتبہ سجدہ سہو  
 کرنا کافی ہے۔ ہر غلطی کے بدلہ میں الگ الگ سجدہ سہو کرنے کی  
 ضرورت نہیں، (شامی)

مسئلہ: فرض نماز یا نماز وتر یا سنت مؤکدہ میں دو رکعت کے بعد  
 قعدہ اولیٰ میں بیٹھنا بھول گئی، اور بیٹھنے کے بجائے سیدھی  
 کھڑی ہو گئی تو لوٹ کر بیٹھنے کی ضرورت نہیں، بلکہ آخری قعدہ  
 میں سجدہ سہو کر لے، سجدہ سہو سے نماز درست ہو جائیگی (درمختار)  
 مسئلہ: نماز ختم کر لینے کے بعد شک پیدا ہو گیا کہ میں نے تین رکعتیں  
 پڑھیں یا چار تو اس شک سے نماز میں کوئی فرق نہیں پڑتا،  
 البتہ اگر یقین کے ساتھ یاد آ گیا کہ میں نے تین رکعتیں پڑھیں ہیں  
 اور نماز ختم کرنے کے بعد کوئی مفسد نماز بات نہیں کی تو فوراً  
 کھڑے ہو کر ایک رکعت اور پڑھ لے، اس کے بعد قعدہ وغیرہ  
 کر کے سجدہ سہو کر کے سلام پھیر دے، اور اگر کوئی مفسد نماز  
 بات کر لی تو وہ نماز دوبارہ پڑھے، (بہشتی زیور حصہ دوم)

مسئلہ: فرض نماز کی چار رکعتیں پڑھنے کے بعد آخری قعدہ میں  
 بیٹھنے کی بجائے تھوڑی سی کھڑی ہو گئی تو چاہئے فوراً بیٹھ کر  
 تشهد وغیرہ پڑھ کر سلام پھیر دے، سجدہ سہو کی ضرورت نہیں،

اور اگر چار رکعتیں پڑھنے کے بعد بالکل سیدھی کھڑی ہو گئی، اور  
 کھڑے ہونے کے بعد خیال آیا تو فوراً بیٹھ کر قعدہ کی دعائیں پڑھ کر  
 سجدہ سہو کر کے سلام پھیر دے، حتیٰ کہ اگر پانچویں رکعت کا رکوع  
 کر لیا ہو تو تب بھی فوراً بیٹھ کر تہمتہ پڑھ کر سجدہ سہو کر کے سلام  
 پھیر دے، اس طرح ایک رکعت ضائع گئی، اب اگر چار رکعت  
 کے بعد قعدہ کر کے پانچویں رکعت کے لئے اٹھی ہے تب تو  
 سجدہ سہو سے یہ فرض صحیح ہو جائیں گے، اور اگر بلا قعدہ کئے اٹھ گئی  
 تو سجدہ سہو سے چاروں نفل ہو جائیں گے، فرض دوبارہ پڑھنے  
 پڑیں گے، (بہشتی زیور)

مسئلہ ۱۶، فرض نماز کا اگر آخری قعدہ کئے بغیر پانچویں رکعت کے  
 لئے کھڑی ہو گئی، اور پانچویں رکعت کا رکوع، سجود سب کر لیا  
 تو چاہئے ایک رکعت اور ملا کر چھ رکعت پوری کر لے، یہ  
 چھ رکعتیں نفل ہو گئیں، فرض نماز دوبارہ پڑھے،  
 اور اگر چار رکعت پر قعدہ کر کے بے دھیانی میں اٹھ گئی اور پانچویں رکعت  
 کے سجدوں کے بعد یاد آیا تو چاہئے چھٹی رکعت اور ملائے اور چھٹی رکعت  
 پڑھ کر سجدہ سہو کرے، اس طرح چھ رکعت ہو گئیں، ان میں سے  
 چار فرض اور دو نفل ہو جائیں گے، اگر قعدہ اخیرہ میں نہ بیٹھتی تو  
 یہ سب نماز نفل ہو جاتی، (بہشتی زیور)



# نقشہ رکعات نماز پنجگانہ

نماز	نماز کا نام	غائب کی رکعات	غائب کی رکعات	تفصیل رکعات بعد فرض			
				سنت	نفل	نفل	نفل
صبح	۴	۲ مؤکدہ	۲	۰	۰	۰	۰
ظہر	۱۲	۴ مؤکدہ	۴	۲	۲	۰	۰
عصر	۸	۴ غیر مؤکدہ	۴	۰	۰	۰	۰
مغرب	۴	۰	۳	۲	۲	۰	۰
عشاء	۱۶	۴ غیر مؤکدہ	۴	۲	۲	۲	۲

نوٹ :- تمام فرضوں کے بعد والی سب سنتیں مؤکدہ ہیں،

## دن رات میں سنت مؤکدہ کی تعداد

سنت مؤکدہ ان سنتوں کو کہتے ہیں جن کا پڑھنا ضروری ہے،  
اور ایسی سنتیں رات دن میں بارہ ہیں :-  
۲ فجر کی ، ۴ ظہر کے فرضوں کے پہلے ، ۲ فرضوں کے بعد ،  
۲ مغرب کے فرضوں کے بعد ، ۲ عشاء کے فرضوں کے بعد ،  
ان سنتوں کی حدیث میں بڑی فضیلت بیان کی گئی ہے،



ام المؤمنین حضرت ام حبیبہ رضی اللہ عنہا سے روایت ہے کہ  
رسول اللہ صلی اللہ علیہ وسلم نے فرمایا:

مَنْ صَلَّى فِي يَوْمٍ وَكَيْلَةٍ ثَلَاثِي  
عَشْرَةَ سَاعَةً بَنِيَ لَهُ بَيْتًا  
فِي الْجَنَّةِ، أَرْبَعًا قَبْلَ الظُّهْرِ  
وَرَكْعَتَيْنِ بَعْدَ هَا وَرَكْعَتَيْنِ  
بَعْدَ الْدُخَانِ وَرَكْعَتَيْنِ  
بَعْدَ الْعِشَاءِ وَرَكْعَتَيْنِ  
قَبْلَ الْفَجْرِ

(ترمذی)

جس شخص نے دن رات میں بارہ  
رکعتیں (علاوہ فرضوں کے) پڑھی  
اس کے لئے جنت میں ایک گھر  
بنایا جائے گا، (دو بارہ رکعتیں یہ  
ہیں) چار ظہر سے پہلے، دو ظہر کے  
بعد اور دو مغرب کے بعد اور دو عشاء  
کے بعد اور دو رکعتیں فجر کے فرضوں  
سے پہلے

اس لئے میری ہر اسلامی بہن کو چاہئے کہ سنتِ مؤکدہ بڑی  
پابندی کے ساتھ پڑھا کرے، اُن میں سستی نہ کرے،

ایک حدیث میں ہے (قیامت کے دن) بندے کے اعمال  
میں سب سے پہلے نماز کا حساب لیا جائے گا، اگر وہ ٹھیک نکلی تو بندہ  
کامیاب سمجھا جائے گا، اور اگر کوئی خرابی نکلی تو ناکام اور نامراد رہ جائیگا  
پھر اگر اس کے فرائض میں کچھ کمی رہ گئی تو پروردگار نرمائے گا، دیکھو  
میرے بندے کے اعمال کے ذخیرہ میں فرائض کے علاوہ کچھ اور  
نیکیاں (سُنَن یا نوافل) ہیں تاکہ ان سے اس کے فرائض کی کمی پوری

ہو سکے، اس کے بعد دوسرے اعمال (روزے وغیرہ) کا حساب بھی اسی طرح لیا جائے گا،

## سُنّتوں کے متعلق چند ضروری مسائل

مسئلہ ۱؛ فجر کے وقت پہلے دو رکعت نماز سنت پڑھے، اس کے بعد دو رکعت نماز فرض، حدیث میں ان سنتوں کی بڑی تاکید آئی ہے اس لئے ان کو ہرگز نہ چھوڑے، اگر کسی دن دیر ہو گئی، اور نماز کا بالکل اخیر وقت ہو گیا، یعنی سوچ نہ کرنے کو ہو گیا، تو ایسی چھوٹی کی صورت میں صرف دو فرض پڑھ لے، اور جب سوچ بکل کر ادبچا ہو جائے تو چھوٹی ہوتی دونوں سنتوں کی قضا پڑھ لے، مسئلہ ۲؛ ظہر کے وقت پہلے چار رکعت سنت پڑھے، پھر چار رکعت فرض، پھر دو رکعت سنت، ظہر کے وقت یہ چھ رکعتیں (سنت) بھی ضروری ہیں، ان کے پڑھنے کی بہت تاکید ہے، بلا وجہ چھوڑ دینے سے گناہ ہوتا ہے،

مسئلہ ۳؛ عصر کے وقت پہلے چار رکعت سنت پڑھے پھر چار رکعت فرض، لیکن عصر کے وقت کی سنتیں غیر مؤکدہ ہیں، مگر حدیث میں ان کا بڑا ثواب آیا ہے، ایک حدیث میں ہے: جس نے عصر سے پہلے چار رکعت (سنت)

پڑھی تو اللہ تعالیٰ اس پر آتش دوزخ کو حرام کر دے گا، لیکن اگر کوئی ان سنتوں کو نہ پڑھے تو گناہ بھی نہیں، پھر بھی اگر ممکن ہو تو واجبے محروم نہ رہنا چاہئے،

مسئلہ: مغرب کے وقت پہلے تین رکعت فرض پڑھے، پھر دو رکعت سنت پڑھے، یہ دونوں سنتیں بھی ہو گدہ ہیں نہ پڑھنے سے گناہ ہوگا،

مسئلہ: عشاء کے وقت بہتر اور مستحب یہ ہے کہ پہلے چار رکعت سنت پڑھے، پھر چار رکعت فرض، پھر دو رکعت سنت، پھر اگر جی چاہے دو رکعت نفل بھی پڑھ لے، اس حساب سے عشاء کی چھ رکعت سنت ہوتیں،

اور اگر کوئی اتنی رکعتیں نہ پڑھے تو پہلے چار رکعت فرض پڑھے، پھر دو رکعت سنت پڑھے، پھر تین رکعت وتر پڑھے، عشاء کے بعد یہ رکعتیں پڑھنی ضروری ہیں نہ پڑھے گی تو وہ گنہگار ہوگی،

مسئلہ: ظہر کی چار سنتیں جو فرضوں سے پہلے پڑھی جاتی ہیں اگر کسی وجہ سے نیت ٹوٹ جائے تو چاروں سنتیں دوبارہ پڑھی خواہ دو رکعت پر بیٹھ کر التَّحِيَّات پڑھی ہو یا نہ پڑھی ہو، مسئلہ: عصر اور اسی طرح عشاء کے فرضوں سے پہلے کی چار سنتیں



غیر مؤکدہ ہیں ان میں دو رکعت پڑھنے کے بعد اگر چاہے تو قعدہ  
 میں تشہد کے بعد دو رو و شریف پڑھ سکتی ہے، دو رو شریف پڑھ کر  
 سلام نہ پھیرے، بلکہ تیسری رکعت کے لئے کھڑی ہو جائے، اور  
 تیسری رکعت میں سُبْحَانَكَ اللَّهُمَّ، اَعُوْذُ، بِسْمِ اللّٰهِ  
 پڑھ کر سورۃ فاتحہ اور سورۃ پڑھے، پھر چوتھی رکعت پڑھ کر قعدہ  
 میں بیٹھ کر تشہد وغیرہ پڑھ کر سلام پھیرے،  
 (یہ سب مسائل بہشتی زیور سے ماخوذ ہیں)

دُعا ہے کہ اللہ تعالیٰ سب مسلمانوں کو جناب رسول اللہ  
 صلی اللہ علیہ وسلم کی سنت پر عمل کرنے کی توفیق عطا فرمائے،  
 آمین



# ساتواں باب

نفل نمازوں کا بیان ، تحیۃ الرضو، اشراق،  
حاشت ، اذانین ، شجرہ ، صلوۃ التبیح،  
نماز استخارہ ، نماز توبہ ، نماز حاجت ،  
نمازوں کی نیت کا بیان ، کن اوقات میں  
نماز پڑھنی منع ہے ، سجدہ تلاوت کا بیان

بسم اللہ الرحمن الرحیم

باب

## نفل نمازوں کا بیان

حدیث شریف میں بعض نفل نمازوں کی بڑی فضیلت بیان کی گئی ہے، ہم ان کا مختصر بیان کرتے ہیں:-

تختہ الوضوء | حدیث میں ہے وضو کرنے کے بعد جو کوئی دو رکعت اس خلوص کے ساتھ پڑھے کہ ان میں

کوئی دوسو نہ آئے تو اللہ تعالیٰ اس کے گزشتہ گناہ معاف فرما دے گا۔  
مگر یہ نفل طلوع آفتاب اور زوال اور غروب کے وقت نہ پڑھے، کیونکہ یہ تینوں مکروہ وقت ہیں،

نماز اشراق | اشراق کی نماز پڑھنے کا ثواب ایک حج اور ایک عمرہ کی برابر ہے، سوچ نکل آنے کے تقریباً پندرہ

بیس منٹ بعد یہ نماز دو یا چار رکعت پڑھے، بہتر یہ ہے کہ فجر کی نماز پڑھ کر مصلے پر بیٹھے یا اللہ کرتی رہے، جب سوچ خوب نکل آئے تب پڑھے، اس طرح پڑھنے میں زیادہ ثواب ہے، اور اگر گھر کے کام کاج میں لگ جائے اور وقت ہونے پر پڑھے تو یہ



بھی جائز ہے، مگر اس طرح ثواب میں کمی ہو جاتی ہے،

**نمازِ چاشت** | اس نماز کی بھی بڑی فضیلت ہے، یہ نماز اقل اس

اور غربت دور کرنے کا عجیب نسخہ ہے، اس کی کم سے کم دو اور زیادہ سے زیادہ بارہ رکعتیں ہیں، اس کا وقت سورج میں خوب تیزی آجانے کے بعد سے نصف النہار شروع ہونے سے پہلے تک ہے،

**نمازِ آدابین** | یہ نفل مغرب کے فرض اور سنت پڑھنے کے بعد پڑھے جاتے ہیں، حدیث میں ہے جو ان نفلوں کو

اس طرح پڑھے کہ ان کے درمیان میں کوئی بڑی (دنیاوی) بات نہ کرے، تو اس کو بارہ سال کی نفلوں کی برابر ثواب ملے گا، اس نماز کی کم سے کم چھ اور زیادہ سے زیادہ بیس رکعتیں ہیں،

**نمازِ تہجد** | اس نماز کا بڑا ہی ثواب ہے، اس نماز کے پڑھنے سے بندہ اپنے پروردگار سے قریب ہو جاتا ہے، یہ نماز

گناہوں سے روکنے والی اور گناہوں کو مٹانے والی ہے، نیز اس وقت اللہ تعالیٰ بندہ کی دعا و نماز کو قبول فرماتا ہے، اس نماز کی بدولت لوگوں نے بڑے بڑے مرتبے پاسے ہیں، تمام اولیاء اللہ اس کے پابند رہے ہیں،

یہ نماز آدھی رات گزرنے کے بعد پڑھی جاتی ہے، اس کی

کم سے کم دو اور زیادہ سے زیادہ بارہ رکعتیں ہیں، اگر کسی کی رات کو آنکھ نہ کھلے اور وقت تنگ ہو تو دو رکعت ہی پڑھ لے،

**صلوۃ التسلیم** اس نماز کی بھی بڑی فضیلت ہے، اس کے پڑھنے سے اگلے، پچھلے، نئے اور پرانے، صغیرہ اور کبیرہ

ظاہر اور پوشیدہ غرض یہ کہ تمام گناہ اللہ تعالیٰ معاف فرما دیتا ہے یہ نماز پیغمبر خدا صلی اللہ علیہ وسلم نے اپنے چچا حضرت عباسؓ کو تعلیم فرمائی تھی، اور یوں فرمایا تھا کہ ہر جمعے کو اور ہر جمعہ کو نہ پڑھ سکو تو سال میں ایک دفعہ، سال میں ایک دفعہ بھی نہ پڑھ سکو تو تمام عمر میں ایک مرتبہ تو ضرور پڑھ لو،

بخ و غم دور کرنے کے لئے اور مصیبت دسختی کے وقت یہ نماز بڑی ہی مفید ہے، اکثر بزرگان دین کا اس پر عمل رہا ہے، اللہ تعالیٰ مجھے اور ہر مسلمان عورت و مرد کو اس پر عمل کی توفیق عطا فرمائے، آمین،

اس نماز کی چار رکعتیں ایک سلام کے ساتھ پڑھی جاتی ہیں اور مندرجہ ذیل کلمہ صفحہ ۱۳۹ پر لکھی ہوئی ترکیب کے ساتھ پڑھتے ہیں،

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ

# ترکیب صلوٰۃ اربع

نیت باندھ کر ثناء یعنی سُبْحَانَكَ اللَّهُمَّ پڑھ کر یہ کلمے

پندرہ مرتبہ پڑھے

۱۵۔

اعوذ، بسم اللہ، سورۃ فاتحہ اور سورۃ پڑھنے کے بعد دس مرتبہ پڑھے

۲۵۔

رکوع میں سُبْحَانَ رَبِّيَ الْعَظِيمِ کے بعد دس مرتبہ پڑھے

۳۵۔

رکوع سے کھڑے ہو کر قومہ میں دس مرتبہ پڑھے

۴۵۔

پہلے سجدے میں سُبْحَانَ رَبِّيَ الْأَعْلَى کے بعد دس مرتبہ پڑھے

۵۵۔

پہلے سجدے سے اٹھ کر بیٹھے اور دس مرتبہ پڑھے

۶۵۔

دوسرے سجدے میں سُبْحَانَ رَبِّيَ الْأَعْلَى کے بعد دس مرتبہ پڑھے

۷۵۔

اس ترکیب کے تسبیح ایک رکعت میں پچھتر مرتبہ

ایک رکعت

کی کل مقدار

پچھتر مرتبہ

پڑھی جائے گی،

اس کے بعد دوسری رکعت کے لئے کھڑی ہو کر

سورۃ فاتحہ شروع کرنے سے پہلے پندرہ مرتبہ پڑھ کر پہلی رکعت کی

طرح باقی رکعتوں میں پڑھے، چاروں رکعتوں میں یہ تسبیح تین سو مرتبہ

پڑھی جائے گی،

یہ نماز اوقات مکروہہ یعنی طالع، زوال، غروب کے علاوہ

ہر وقت پڑھ سکتے ہیں،



اس نماز کے کئی طریقے ہیں، ہم نے صرف ایک طریقہ لکھ دیا ہے، طریقے سب درست ہیں، مگر یہ طریقہ اور طریقوں سے آسان ہے، کیونکہ اس میں دوسرے سجدے کے بعد بیٹھنے کی ضرورت نہیں پڑتی، اس لئے کہ دو سجدوں کے بعد کھڑے ہو جاتے ہیں،

## نمازِ استخارہ

جب کوئی نیک کام کرنے کا ارادہ کرے تو اللہ تعالیٰ سے صلاح اور مشورہ کر لینا چاہئے، اس کا نام استخارہ ہے،

نبی کریم صلی اللہ علیہ وسلم نے ارشاد فرمایا ہے کہ اللہ تعالیٰ سے صلاح و مشورہ نہ لینا اور استخارہ نہ کرنا بد بختی اور کم نصیبی کی بات ہے، کہیں منگنی یا شادی کا پیغام بھیجے، یا اور کوئی جائز کام کرے، تو اس سے پہلے استخارہ کر لے، انشاء اللہ نتیجہ بہتر نکلے گا،

نمازِ استخارہ کا طریقہ اسونے سے پہلے دو رکعت نمازِ نفل بنیت استخارہ پڑھے، پہلی رکعت میں سورۃ فاتحہ کے بعد قل یا ایہا الکافیون اور دوسری میں قل هو اللہ احد پڑھے تو بہتر ہے، نماز کے بعد دعا، خوب دل سے پڑھے اور سو جائے، استخارہ میں یہ ضروری نہیں کہ خواب میں کچھ نظر آئے،

اللّٰهُمَّ اِنِّیْ اَسْتَخِیْرُکَ بِعِلْمِکَ وَاسْتَقْدِرُکَ

يَقْدِرُ عَلَيْكَ وَأَسْأَلُكَ مِنْ فَضْلِكَ الْعَظِيمِ فَإِنَّكَ تَقْدِرُ وَلَا  
 أَقْدِرُ وَتَعْلَمُ وَلَا أَعْلَمُ وَأَنْتَ عَلَّامُ الْغُيُوبِ، اللَّهُمَّ  
 إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِي فِي دِينِي وَمَعَاشِي  
 وَعَاقِبَةِ أَمْرِي فَاقْدِرْهُ وَسَلِّمْ لِي ثُمَّ بَارِكْ لِي فِيهِ وَإِنْ  
 كُنْتَ تَعْلَمُ أَنَّ هَذَا الْأَمْرَ شَرٌّ لِي فِي دِينِي وَمَعَاشِي وَعَاقِبَةِ  
 أَمْرِي فَاصْرِفْهُ عَنِّي وَاصْرِفْنِي عَنْهُ وَاقْدِرْ لِي الْخَيْرَ حَيْثُ  
 كَانَ ثُمَّ ارْضِنِي بِهِ،

جب ہذا الامر پہنچے جس پر تکیہ بنی ہوئی ہے وہاں اس  
 کام کا وہ بیان کرے، اس کے بعد پاک اور صاف بچھونے پر  
 قبلہ کی طرف منہ کر کے ہادھو سو جائے، اگر خواب میں سفید یا  
 سبز رنگ نظر آئے تو وہ کام کرے انشاء اللہ بہتر ہے گا، اور سرخ  
 یا سیاہ رنگ دیکھے تو اس کام سے پرہیز کرے (شامی) اور اگر کچھ  
 بھی نظر نہ آئے تو سو کر اٹھنے کے بعد جو بات مضبوطی سے دل میں  
 آئے وہی بہتر ہے، اس پر عمل کرے،

**نمازِ توبہ** جب کسی سے کوئی گناہ سرزد ہو جائے تو اس کو  
 چاہئے کہ فوراً وضو کر کے دو رکعت نمازِ توبہ نفل کی  
 نیت کر کے پڑھے، اس کے بعد خوب سچے دل سے توبہ اور استغفار  
 کرے اور اپنے کئے ہوئے گناہ پر خوب نادم و پشیمان ہو، اور یہ عہد



کرے کہ یا اللہ میں اس گناہ کے پاس بھی نہ جاؤں گی، اور کلمہ  
استغفار تین یا پانچ مرتبہ پڑھے، کلمہ استغفار یہ ہے: اَسْتَغْفِرُ  
اللّٰهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَارْتُبْ إِلَيْهِ  
پھر تین مرتبہ یہ دعا پڑھے:

اللّٰهُمَّ مَغْفِرَةً لِّكَ أَوْ سَمِعْ  
مِنْ دُنُوِّي وَرَحْمَةً لِّكَ  
أَرْجُو عِنْدِي مِنْ عَمَلِي  
(حاکم)

یا اللہ آپ کی بخشش میرے گناہوں  
سے زیادہ وسیع ہو اور میں اپنے گناہوں  
کے مقابلہ میں آپ کی رحمت کی زیادہ  
امیدوار ہوں

نماز حاجت کسی کو اگر کوئی حاجت پیش آجائے تو اچھی  
طرح وضو کر کے دو رکعت نماز بہ نیت قضا کی

حاجت پڑھے، نماز کے بعد اللہ تعالیٰ کی خوب حمد و ثناء کرے،  
پھر درود شریف پڑھ کر یہ دعا پڑھے:

لَا إِلَهَ إِلَّا اللَّهُ الْحَلِيمُ  
الْكَبِيرُ، سُبْحَانَ اللَّهِ  
رَبِّ الْعَرْشِ الْعَظِيمِ  
أَلْحَمْدُ لِلَّهِ رَبِّ الْعَالَمِينَ  
أَسْأَلُكَ مُوجِبَاتِ رَحْمَتِكَ  
وَعَزَائِمَ مَغْفِرَتِكَ وَ

اللہ کے سوا کوئی معبود نہیں جو  
بڑا بڑا اور بخشش والا ہو اور  
عظیم کا مالک اللہ پاک ہی، سب  
تعریف اللہ کے لئے ہو جو پروردگار  
ہو سارے جہان کا، اے اللہ! میں  
تجھ سے تیری رحمت کے واجب



وَالْعَصْمَةَ مِنْ كُلِّ ذَنْبٍ وَ  
الْغَنِمَةَ مِنْ كُلِّ بَدٍّ وَالسَّامَةَ  
مِنْ كُلِّ إِثْمٍ لَا تَدْعُ لِي  
زَنْبًا إِلَّا غَفَرْتَهُ وَلَا هَمًّا  
إِلَّا فَرَّجْتَهُ وَلَا سَاجَةً هِيَ  
لَكَ رِضًا إِلَّا قَضَيْتَهَا يَا أَرْحَمَ  
الرَّاحِمِينَ ۝  
(ترمذی، جامع الفوائد)

کرنے والے اسباب اور تیری بخشش  
کے لازم کرنے والی خصالتیں اور ہر  
گناہ سے حفاظت اور ہر شے کی عطا  
اور ہر مصیبت سے سلامتی چاہتی ہوں  
یا اللہ میرا کوئی گناہ نہ چھوڑے بغیر بخشش  
اور کوئی رنج و غم بغیر دور کرتے اور  
کوئی حاجت جسے تو پسند کرتا ہے  
بغیر پورا کئے نہ چھوڑے سب سے زیادہ  
رحم کرنے والے ۝

## نمازوں کی نیت کا بیان

نماز کی نیت کرنا شرائط نماز میں سے ہے، اگر کوئی بغیر نیت  
کئے نماز پڑھ لے تو وہ نماز نہیں ہوگی، اس لئے اس کے متعلق  
چند ضروری مسئلے بیان کئے جاتے ہیں،  
مسئلہ: نیت دل سے کرنا ضروری ہے، اگر زبان سے بھی کر لے  
تو اور اچھا ہے، حدیث شریف میں ہے "إِنَّمَا الْأَعْمَالُ بِالنِّيَّاتِ"  
مسئلہ: نیت عربی زبان میں ہونا ضروری نہیں ہے، بلکہ اپنی  
مادری زبان میں بھی کی جاسکتی ہے،

مسئلہ: فرض نماز ہو تو فرض کی، واجب ہو تو واجب کی، سنت ہو تو سنت کی نیت کرے، (بہشتی گوہر)

اس کے بعد ہم پنج وقتہ نمازوں کی نیت کا بیان کرتے ہیں:-

نماز فجر: نیت کرتی ہوں میں نماز کی واسطے اللہ تعالیٰ کے، منہ میرا کعبہ شریف کی طرف، دو رکعت نماز سنت فجر اللہ اکبر، نیت کرتی ہوں نماز کی واسطے اللہ تعالیٰ کے منہ میرا کعبہ شریف کی طرف دو رکعت نماز فرض فجر اللہ اکبر،

نماز ظہر: نیت کرتی ہوں نماز کی واسطے اللہ تعالیٰ کے منہ میرا کعبہ شریف کی طرف، چار رکعت سنت قبل ظہر اللہ اکبر، نیت کرتی ہوں نماز کی واسطے اللہ تعالیٰ کے، منہ میرا کعبہ شریف کی طرف، چار رکعت نماز فرض ظہر، اللہ اکبر، نیت کرتی ہوں نماز کی واسطے اللہ تعالیٰ کے منہ میرا کعبہ شریف کی طرف، دو رکعت سنت بعد ظہر اللہ اکبر،

نماز عصر: نیت کرتی ہوں نماز کی واسطے اللہ تعالیٰ کے لئے، منہ میرا کعبہ شریف کی طرف، چار رکعت نماز فرض عصر اللہ اکبر، نماز مغرب: نیت کرتی ہوں نماز کی واسطے اللہ تعالیٰ کے لئے، منہ میرا کعبہ شریف کی طرف تین رکعت نماز فرض مغرب اللہ اکبر، نیت کرتی ہوں نماز کی دو رکعت نماز سنت بعد فرض مغرب

منہ میرا کعبہ شریف کی طرف، اللہ اکبر،  
 نمازِ عشاء: نیت کرتی ہوں نماز کی، اللہ تعالیٰ کے لئے، منہ میرا  
 کعبہ شریف کی طرف چار رکعت سنت قبل عشاء اللہ اکبر،  
 نیت کرتی ہوں نماز کی اللہ تعالیٰ کے لئے منہ میرا کعبہ شریف  
 کی طرف، چار رکعت نماز فرض عشاء اللہ اکبر،  
 نیت کرتی ہوں نماز کی دو رکعت نماز سنت بعد عشاء، منہ  
 میرا کعبہ شریف کی طرف اللہ اکبر،  
 نیت کرتی ہوں نماز کی، اللہ تعالیٰ کے لئے، منہ میرا کعبہ شریف  
 کی طرف، تین رکعت نماز وتر واجب اللہ اکبر،  
 ہم نے نماز دل کی نیت سہولت کے لئے لکھ دی ہے، ورنہ  
 جب کوئی نماز پڑھتی جاتی ہے تو پہلے دل میں ارادہ کیا جاتا ہے،  
 پھر وہ نماز پڑھتی ہے، دل میں ارادہ کا نام ہی نیت ہے، اگر ارادہ  
 نہ ہو تو نماز کیسے پڑھی جاتے گی، بلکہ ہر کام کے کرنے سے پہلے  
 دل میں ارادہ کیا جاتا ہے اس کے بعد وہ کام کرتے ہیں،  
 اس لئے ہر نماز پڑھنے سے پہلے یکتونی اور خاص کے ساتھ  
 دل سے یہ نیت کرے کہ میں اللہ تعالیٰ کے لئے فلاں وقت کی نماز  
 پڑھتی ہوں،



## کرن اوقات میں نماز پڑھنی منع ہے

مندرجہ ذیل تین اوقات میں ہر نماز پڑھنی منع ہے،  
 ① طلوع آفتاب کے وقت ② زوال آفتاب کے وقت  
 ③ غروب آفتاب کے وقت،  
 لیکن اگر کسی کی آج کے دن کی عصر کی نماز رہ گئی ہو تو  
 غروب کے وقت ہی پڑھ لے، کیونکہ قضا ہونے کے مقابلے میں  
 مکروہ وقت میں پڑھ لینا ہی غنیمت ہے، مگر اس کی عادت بنالینا  
 رکہ کام کاج میں لگی رہے اور جب سورج غروب ہو رہا ہو اس وقت  
 پڑھے، اچھا نہیں،

مندرجہ بالا تینوں اوقات میں سجدہ تلاوت کرنا بھی منع ہے،  
 ③ عصر کی نماز پڑھ لینے کے بعد غروب کی نماز تک کی نماز پڑھنا،  
 ④ اسی طرح فجر کی نماز پڑھ لینے کے بعد سورج نکلنے تک  
 نفل وغیرہ پڑھنا منع ہے،  
 مگر عصر اور فجر کی نماز کے بعد قضا نماز پڑھ سکتی ہے،  
 اور سجدہ تلاوت بھی کر سکتی ہے، اور جب دھوپ زرد پڑ جائے  
 تو سجدہ تلاوت بھی درست نہیں،

(بہشتی زیور)

## سجدہ تلاوت کا بیان

قرآن مجید میں چودہ مقام ایسے ہیں جن کے پڑھنے سے یا کسی کو پڑھتے ہوئے سننے سے سجدہ تلاوت واجب ہو جاتا ہے،

اس سجدہ کے ادا کرنے کے لئے وہی شرائط ہیں جو نماز کی، یعنی بدن کا پاک ہونا، کپڑوں کا اور جگہ کا پاک ہونا، قبلہ کی طرف منہ ہونا، شتر کا چھپا ہوا ہونا، سجدہ تلاوت کی نیت کرنا،

حدیث میں ہے جب کوئی سجدہ کی آیت پڑھ کر سجدہ کرتا ہو تو شیطان کو نے میں بیٹھ کر روتا ہے اور کہتا ہے، افسوس! ابن آدم کو سجدہ کا حکم ہوا تو اس نے سجدہ کیا اس کے لئے جنت ہے مجھ کو سجدہ کا حکم ہوا تو میں نے نہ مانا میرے لئے جہنم ہے! (مسلم شریف)

سجدہ تلاوت کے چند مسائل

مسئلہ: اگر حیض یا نفاس کی حالت میں کوئی عورت سجدہ کی آیت سنی تو اس پر سجدہ واجب نہیں لیکن اگر ایسے وقت میں سجدہ کی آیت سنی جبکہ حیض یا نفاس کا خون بند ہو چکا تو پھر غسل کرنے کے بعد سجدہ کرنا ضروری ہے۔

مسئلہ: اگر کوئی سجدہ کی ساری آیت میں صرف سجدہ کا کلمہ پڑھے یا سجدہ کی اکثر آیت پڑھے اور سجدہ کا کلمہ چھوڑ دے تو سجدہ واجب نہ ہوگا،

مسئلہ: بہتر یہ ہے کہ سجدہ تلاوت کرنے سے پہلے کھڑی ہو اور

اللہ اکبر کہتی ہوئی سجدہ میں جا اور سجدہ میں کم از کم تین مرتبہ  
سُبْحَانَ رَبِّيَ الْعَظِيمِ کہو، اس کے بعد سجدے سے سر اٹھالے سجدہ مکمل ہو گیا

مسئلہ: سجدہ کی آیت لکھنے یا بچپوں کو سجدے کرنے سے سجدہ واجب ہو گا

مسئلہ: اگر سجدہ کی آیت تلاوت کرتے وقت کوئی مجبوری ایسی ہو

کہ اس کی وجہ سے سجدہ نہیں کر سکتی تو اس وقت یہ کلمے پڑھ لے

اور مجبوری ختم ہوئے کے بعد سجدہ کر لے، سَمِعْنَا وَ اطَعْنَا

عَفُوْا اِنَّكَ رَءُوْبٌ اَلِيْمٌ اَلَيْكَ الْمَصِيْرَةُ (مراقی الفلاح)

مسئلہ: ایک ہی جگہ بیٹھے بیٹھے سجدہ کی ایک آیت کو بار بار پڑھے تو ایک ہی سجدہ

واجب ہے، اور ایک جگہ بیٹھے بیٹھے سجدہ کی آیت پڑھی پھر اٹھ کر کسی کام سے چلی

گئی دوبارہ آکر پہلی جگہ بیٹھ کر پھر وہی آیت پڑھی تو دوسرا سجدہ کر لیا ہے

ایک مرتبہ سجدہ کی آیت پڑھی اس کے بعد کھانا کھانے یا سینے پر نہ ہونے میں

مصرف ہو گئی، پھر فراغت کے بعد دوبارہ وہی آیت پڑھی تو دو

سجدے کرے،

مسئلہ: پڑھنے والی نے پڑھنے کی جگہ نہیں بدلی اور ایک ہی جگہ بیٹھے بیٹھے

سجدہ کی آیت پڑھی اور سننے والی نے جگہ بدل دی تو سننے والی جتنی

مرتبہ جگہ بدلے گی اتنے ہی سجدے اس پر واجب ہوں گے،

عہ درختار، عہ عالمگیری



# آٹھواں باب

حیض، استحاضہ، نفاس وغیرہ کا بیان، حیض، استحاضہ  
 نفاس کی پہچان، ضروری فائدہ، حیض کے بارے میں  
 اطباء کی رائے، حیض کی مدت، زمانہ حیض میں ضروری  
 ہدایات، حیض کے مسائل، حیض و نفاس الی عورت  
 کے لئے قرآن مجید وغیرہ پڑھنے پڑھانے کے  
 مسائل، حیض و نفاس اور رحم کی بیمار عورتوں کے لئے  
 ضروری ہدایات اور مجرب نسخے،

—————

## ضروری ہدایت

اگرچہ یہ کتاب عورتوں ہی کے لئے لکھی گئی ہے، لیکن پھر بھی اس بات کی احتیاط کی ضرورت ہے کہ آٹھواں باب شادی شدہ عورت اپنے شوہر سے پڑھ لے یا سمجھ لے، اور اگر غیر شادی شدہ ہو تو خود پڑھ لے، یا کسی سمجھ دار اور دین دار عورت سے پڑھ لے، اور لڑکے اس کو نہ پڑھیں، ان کے لئے بہتر یہ ہے کہ شادی کے بعد دیکھیں، لڑکوں کو چاہئے کہ وہ اپنی دینی تعلیمات میں اضافہ کے لئے ہماری کتاب ”معلم الدین“ اور ”تعلیمات اسلام“ پڑھیں۔

(نوٹ) اس باب کے مسائل بہشتی زیور وغیرہ سے ماخوذ ہیں۔

## باب

## حیض، استحاضہ، نفاس و غیرہ کا بیان

حیض کے متعلق قرآن پاک میں ہے :

وَيَسْأَلُونَكَ عَنِ الْمَحِيضِ  
قُلْ هُوَ أَذًى فَأَعْتَزِلُوا  
النِّسَاءَ فِي الْمَحِيضِ وَ  
لَا تَقْرُبُوهُنَّ حَتَّى يَطْهُرْنَ  
فَإِذَا طَهَّرْنَ فَأْتُوهُنَّ  
مِنْ حَيْثُ أَمَرَكُمُ اللَّهُ  
إِنَّ اللَّهَ يُحِبُّ الْمُتَّحِذِينَ  
وَيُحِبُّ الْمُتَطَهِّرِينَ ۝ (٢٢٤)

اور لوگ آپ سے حیض کا حکم پوچھتے  
ہیں آپ فرمادیجئے کہ وہ گندی چیز  
ہے سو تم لوگ حیض کے وقت عورتوں  
سے علحدہ رہا کرو اور ان سے قربت  
مت کیا کرو جب تک کہ وہ پاک  
نہ ہو جاویں، پھر جب وہ اچھی طرح  
پاک ہو جاویں تو ان کے پاس آؤ  
جاؤ جس جگہ سے تم کو اللہ تعالیٰ

نے اجازت دی ہے، بیشک اللہ کو پسند آتے ہیں توبہ کرنے والے اور  
پسند آتے ہیں گندگی سے بچنے والے “

جناب نبی کریم صلی اللہ علیہ وسلم کا ارشاد ہے کہ (حیض) ایسی  
چیز ہے جس کو اللہ تعالیٰ نے آدم کی بیٹیوں کی تقدیر میں لکھ دیا ہے،



جیہی والی عورت سے مجامعت شرعاً حرام ہے، اور اطباء نے اس حالت میں مجامعت کرنے کو بہت سے امراض کا سبب بتلایا ہے،

## حیض، استحاضہ، نفاس کی پہچان

بہت سی عورتیں حیض، استحاضہ، نفاس ان تینوں میں فرق نہیں جانتی، بعض عورتیں حیض و استحاضہ دونوں کو ایک ہی سمجھ بیٹھتی ہیں، اور اس مغالطہ کی وجہ سے نماز چھوڑ دیتی ہیں، اس لئے پہلے ان تینوں کا فرق سمجھ لینا ضروری ہے تاکہ مغالطہ میں نماز چھوڑ دیتے کا گناہ سر نہ پونہ ہو،

**حیض** اس خون کو کہتے ہیں جو ہر مہینہ پیشاب کی راہ سے آئے حیض کی حالت میں عورت پر نماز، روزہ معاف ہے، لیکن پاک ہونے کے بعد چھوٹے ہوئے روزوں کی قضا کرنی ضروری اور واجب ہے،

یہ خیال دل میں آسکتا ہے کہ جب نماز کی قضا نہیں تو روزوں کی قضا کیوں ہو؟ تو اس کا آسان جواب یہ ہے کہ نمازیں تو سال میں بہت سی قضا ہو جاتی ہیں اور روزے ایک سال میں چند ہوتے ہیں، اس لئے نماز کے مقابلہ میں ان کی قضا آسان ہے، پھر یہ بھی بات ہے کہ عورت کو ایک وقتی دوسری قضا و نماز میں پڑھنی پڑتیں، جن کا ادا کرنا عورت پر دشوار اور شاق ہوتا، اس لئے شریعت نے روزوں کی قضا کا حکم دیا ۱۲ ش

**استحاضہ** | یہ بیماری ہوتی ہے جس کی وجہ سے خون آنے لگتا ہے، اس خون کا حکم نکسیر کے خون کی طرح ہے، استحاضہ

کی حالت میں نماز، روزہ معاف نہیں، اور اسی حالت میں نماز پڑھتے رہنا چاہئے، ایسی عورت سے استحاضہ کے اندر صحبت کرنا بھی جائز ہے،

**نفاس** | وہ خون ہے جو عورت کے بچہ پیدا ہونے کے بعد آتا ہے، نفاس کی حالت میں عورت پر حیض کی طرح نماز پڑھنا روزہ رکھنا، تلاوت قرآن سب منع ہے، تینوں کے تفصیلی مسائل ہم آگے بیان کریں گے،

## ضروری فائدہ

حیض کے بارے میں اطباء کی رائے

شمس الاطباء و ڈاکٹر غلام جیلانی لکھتے ہیں: حیض وہ خون ہے جو عورت کی حالتِ صحت میں ماہ بہ ماہ خارج ہوتا ہے، اس خون کا رنگ سرخ یا سرخ سیاہی مائل ہوتا ہے جو منجھ (جما ہوا) نہیں ہوتا اور رحم و اندامِ نہانی کی دیگر رطوبات ملنے سے اس میں تغیر اور بدبو پیدا ہو جاتی ہے،

حیض آنا لڑکیوں میں بلوغ کی علامت قرار پایا، ایامِ حمل میں

نورین حیض جنین (بچہ) کی غذا اور ساخت لحم و لحم میں کام آتا ہے،  
 جو خون زائد ہر وہ بعد و خلیج حمل بطور نفاس خارج ہو جاتا ہے،  
 نیز ایام رضاعت میں خون حیض مستحیل بہ شیر مادر ہو جاتا ہے،  
 معتدل ممالک میں ۱۲ سے ۱۶ برس تک کی عمر میں حیض آنے لگتا ہے  
 گرم ممالک میں ۹ یا ۱۰ برس کی عمر میں اور سرد ممالک میں ۱۶ تا ۲۱  
 برس کی عمر میں شروع ہوتا ہے،

**حیض کی مدت** | حیض کے ایام کی مدت کم سے کم تین دن اور  
 زیادہ سے زیادہ دس دن بھی جاتی ہے، اس

سے کم زیادتی خرابی صحت کی دلیل ہے، بالعموم ۴۰، ۴۵ برس  
 کی عمر تک حیض آتا رہتا ہے، اور شاذ و نادر ۵۰ یا ۶۰ برس کی  
 عمر تک، (مصباح الحکمت بحوالہ انوار الباری)

**زمانہ حیض میں** | یاد رکھئے حیض کا باقاعدہ آنا عورت کی  
 تندرستی اور خوش قسمتی کی دلیل ہی، کیونکہ  
**ضروری ہدایات** | اس کے فتور سے طرح طرح کی بیماریاں

پیدا ہوتی ہیں، اس لئے اس زمانہ میں (۱) مجامعت سے قطعی  
 پرہیز کرنا چاہئے، ورنہ خون زیادہ آنے لگے گا، جو ایک خطرناک  
 مرض بن جائے گا، اسلام نے اس حالت میں مجامعت کو سخت  
 ممنوع اور حرام قرار دیا ہے، (۲) یہ حالت حیض ٹھنڈا اور سردی



اور سرد چیزوں کے استعمال سے احتراز (بچنا) ضروری ہے، حتیٰ کہ سرد پانی سے ہاتھ منہ بھی نہ دھونا چاہئے، شربت، چھاچھ، دہی، برف اور سرد ترش پھلوں سے پرہیز ضروری ہے (۳) اس زمانہ میں قبض کا ہونا بھی بہت مضر ہے، نیز جسمانی صفائی کا خیال نہایت ضروری ہے، کپڑے بھی صاف عمدہ استعمال کئے جائیں (۴) اچھلنا، کودنا، دوڑنا، زینہ پر جلدی جلدی چڑھنا، بچ و غم، غصہ وغیرہ بھی فتور حیض کا باعث ہوتے ہیں،

ایام حیض میں غسل کرنا بھی مضر ہے، اور جس طرح سرد غذائیں ممنوع ہیں زیادہ گرم اور محرک و تیز غذائیں بھی قابلِ احتراز ہیں، مثلاً گوشت، چائے، تیز و گرم مسالے، لہذا غذا معتدل، گرم تر اور سریع الہضم ہونی چاہئے،

## حیض کے مسائل

مسئلہ: حیض کی مدت کم سے کم تین دن اور تین رات ہے، اور زیادہ سے زیادہ دس دن دس رات ہی، کسی کو اگر تین دن سے کم خون آئے تو وہ حیض نہیں، بلکہ استحاضہ ہے، ایسے ہی دس دن سے زائد اگر خون آئے تو وہ بھی استحاضہ ہی، مسئلہ: خون آتے ہوئے ابھی تین دن ہوئے لیکن تین راتیں نہیں

ہوئیں، اور خون بند ہو گیا، تو یہ حیض نہیں بلکہ استحاضہ ہے،  
مسئلہ: حیض کے زمانہ میں سرخ، زرد، سبز، خاکی، سیاہ،  
جس رنگ کا خون آئے وہ سب حیض ہے، جب تک گدھی  
سپید نہ دکھلائی دے اور جب بالکل سپید رہے، یعنی خون کا  
دراغ تک نہ آئے تو حیض سے پاک ہو گئی، اب غسل کر کے  
نماز پڑھنی شروع کر دے،

مسئلہ: نو سال کی عمر سے پہلے اور بچپن برس کے بعد کسی کو حیض  
نہیں آتا، نو برس سے پہلے اگر خون آجائے تو وہ استحاضہ ہے،  
مسئلہ: حل کے زمانہ میں اگر خون آجائے تو وہ حیض نہیں بلکہ  
استحاضہ ہے،

مسئلہ: کسی کو خون آنا شروع ہوا، کئی مہینہ تک آتا رہا، کسی  
طرح بند ہی نہیں ہوا تو خون آنے کے دن سے لے کر دس  
دن رات جو خون آیا وہ حیض ہے اور دس دن کے بعد والا  
استحاضہ ہے،

مسئلہ: کسی عورت کو ہر مہینہ چار دن حیض آتا تھا، اتفاق سے  
ایک مہینہ میں پانچ دن آگیا، اس کے بعد دو مہینہ میں  
پندرہ دن تو ان پندرہ دن میں سے پانچ دن حیض کے شمار  
کئے جائیں گے، اور دس دن استحاضہ کے، اور چار دن والی

عادت کا اعتبار نہ کیا جائے گا اور یہ سمجھا جائے گا کہ عادت بدل گئی  
مسئلہ: ایک عورت کی کوئی عادت مقرر نہیں، کسی مہینہ میں چار دن  
کسی میں سات دن اور کبھی دس دن بھی آجاتا ہے، تو یہ سب  
حیض ہے،

ایسی عورت کو اگر کبھی دس رات دن سے زیادہ خون آئے  
تو پھر یہ دیکھنا ہے کہ اس مہینہ سے پہلے مہینہ میں کتنے دن حیض  
آیا تھا، اس مہینہ کے حساب سے اتنے ہی دن حیض کے شمار ہوں گے  
اور باقی دن استحاضہ کے،

مسئلہ: کسی لڑکی کو پہلے پہل حیض آیا تو اگر دس دن یا اس سے کم دن  
خون آیا تو یہ سب حیض ہے، اور اگر دس دن سے زیادہ آیا تو  
دس دن حیض ہے، دس دن سے زیادہ اور پر والے سب دن  
استحاضہ کے ہیں۔

مسئلہ: رد حیض کے درمیان پاک رہنے کی مدت کم از کم پندرہ  
روز ہے، اور زیادہ رہنے کی کوئی حد نہیں،

مسئلہ: حیض کے دنوں میں نماز پڑھنا اور روزہ رکھنا منع ہے،  
مگر دنوں میں یہ فرق ہے کہ ان ایام کی نماز تو بالکل معاف  
ہے، پاک ہونے کے بعد بھی اس کی قضا نہیں اور روزہ کی قضا  
ہی، پاک ہونے کے بعد روزے رکھنے پڑیں گے،



مسئلہ: فرض نماز پڑھتے پڑھتے حیض آگیا، تو وہ نماز ختم کر دے  
اب یہ نماز معاف ہوگئی، پاک ہونے کے بعد بھی اس نماز کی  
قضا نہیں پڑھی جائے گی،

اور اگر نفل یا سنت پڑھتے ہوئے حیض آگیا تو قضا پڑھنی پڑیگی،  
اور آدھا روزہ گزرنے کے بعد اگر حیض آیا تو وہ روزہ ٹوٹ گیا،  
پاک ہونے کے بعد اس کی قضا رکھے،

مسئلہ: نماز کا اخیر وقت ہو گیا، اور ابھی تک نماز نہیں پڑھی،  
اور حیض آنا شروع ہو گیا تو اب وہ نماز معاف ہوگئی،

مسئلہ: کسی کی عادت پانچ دن خون آنے کی تھی، مگر چار دن آکر  
بند ہو گیا، تو غسل کر کے نماز پڑھنا واجب ہے، لیکن صحبت  
کرنا درست نہیں، جب تک پانچ دن پورے نہ ہو جائیں  
ہو سکتا ہے کہ پھر خون آجائے،

مسئلہ: حیض کے زمانہ میں شہر کے ساتھ سوائے صحبت کے  
کھانا، پینا، اٹھنا بیٹھنا، لیٹنا سب جائز ہے، جب کہ

۱۔ وجہ یہ ہے کہ فرض نماز تو اس حالت میں معاف ہے، اور سنت و نفل نماز نیت  
باندھنے کے بعد اگر کسی وجہ سے فاسد ہو جائے تو اس کا دوبارہ پڑھنا واجب ہے۔ اسی  
قاعدہ سے یہ سنتیں بھی واجب ہو گئیں، اس لئے دوبارہ پڑھنی پڑیں گی ۱۲۔ شریف

مباشرت یعنی جماع کا خطرہ نہ ہو، اور نواف سے لے کر گھٹنوں  
تک کپڑا ہو،

مسئلہ ۱۶؛ پورے دن دن رات خون آکر بند ہو گیا، اور ابھی غسل  
نہیں کیا تو بغیر غسل کے بھی صحبت جائز ہے،

مسئلہ ۱۷؛ کسی کو تین دن حیض کی عادت ہو، لیکن کسی مہینہ میں  
ایسا ہو کہ تین دن پورے ہو چکے اور ابھی خون بند نہیں ہوا  
تو اس کو چاہئے ابھی غسل نہ کرے، نہ نماز پڑھے، اگر پورے  
دن دن رات یا اس سے کم میں خون بند ہو جائے تو ان سب  
دنوں کی نمازیں معاف ہیں، یعنی ان دنوں کی نمازوں کی قضا  
نہیں اور یہ کہیں گے کہ عادت بدل گئی، اس لئے یہ سب  
دن حیض کے ہوں گے،

اور اگر گیارہویں دن بھی خون آیا تو پھر یہ سمجھا جائے گا کہ حیض  
کے صرف تین ہی دن تھے، باقی دن سب استحاضہ کے ہیں لہذا  
گیارہویں دن نہا کر سات دن کی نمازیں قضا پڑھے،

مسئلہ ۱۸؛ پورے دن دن رات حیض آیا، اور ایسے وقت خون بند ہوا  
کہ بس اتنا سا وقت تھا کہ ایک دفعہ اللہ اکبر کہہ سکتی ہو

۱۹ مگر آجکل کے لوگوں کو اس سے پرہیز کرنا اور بچنا بہتر ہے، کیونکہ ہم لوگوں  
کو نفس پر قدرت کم ہی ہوتی ہے ۱۲ اش

اور نہ ہلنے کی بھی گنجائش نہیں تب بھی نماز واجب ہو جاتی ہے،  
اس لئے غسل کر کے نماز کی قضا پڑھے،

مسئلہ ۱۹: رمضان شریف کے مہینہ میں دن کو پاک ہوئی تو پاک ہونے  
کے بعد کچھ کھانا پینا نہیں چاہئے، شام تک روزہ داروں کی  
طرح رہنا واجب ہے، لیکن روزہ داروں کی طرح بھوکا پیاسا  
رہنے سے یہ روزہ شمار نہیں ہوگا، بلکہ اس کے بدلہ میں روزہ  
قضا رکھنا پڑے گا،

مسئلہ ۲۰: رمضان شریف میں پورے دس دن رات گزرنے کے  
بعد حیض بند ہوا، تو اگر اتنی سی رات بھی باقی ہے جس میں  
ایک دفعہ اللہ اکبر کہہ سکے تب بھی صبح کا روزہ واجب  
مسئلہ ۲۱: اگر اتنی رات باقی تھی کہ پھرتی سے صرف غسل کر سکتی ہے  
لیکن غسل کے بعد ایک مرتبہ بھی اللہ اکبر نہ کہہ سکے گی،  
تب بھی اگلے دن کا روزہ واجب ہے،

مسئلہ ۲۲: اتنی رات باقی تھی کہ غسل کر سکتی مگر نہیں کیا، تو بغیر  
غسل کئے ہی روزہ کی نیت کر لے، اور صبح کو غسل کر لے،  
اور اگر صبح صادق سے پہلے اتنا وقت نہیں تھا کہ غسل کر سکے  
تو صبح کا روزہ جائز نہیں، لیکن سارا دن بغیر کھائے پی گزراے  
اس کے بعد اس روزہ کی قضا رکھے،



ان کے علاوہ حیض و استحاضہ کے بہت سے مسائل ہیں،  
وقت ضرورت شادی شدہ مستورات اپنے شوہروں کے ذریعہ  
علماء سے معلوم کرالیں،

## نفاس کے مسائل

مسئلہ: بچہ پیدا ہونے کے بعد آگے کے رستہ سے جو خون آتا  
ہے اس کا نام نفاس ہے، اس خون آنے کی مدت زیادہ سے  
زیادہ چالیس دن ہے، اور کم کی کوئی مدت دار نہیں، حتیٰ کہ  
اگر کسی عورت کے بچہ پیدا ہونے کے بعد ایک آدھ گھنٹہ  
خون آکر بند ہو گیا تو وہ بھی نفاس ہے،

مسئلہ: اگر کسی کے چالیس دن سے زیادہ خون آیا تو ان میں  
چالیس دن نفاس کے شمار ہوں گے، اور چالیس دن سے اوپر  
کے دن استحاضہ کے، اس لئے ایسی صورت میں چالیس  
دن گزرنے کے بعد غسل کر کے نماز پڑھنی شروع کر دینی چاہیے  
خون بند ہونے کا انتظار نہ کرے،

مگر یہ مسئلہ اس عورت کے لئے ہے جس کے پہلا بچہ ہو،  
اور اگر ایسی عورت ہے جس کے پہلے بھی بچہ ہو چکا ہے اور  
اس کو اپنی پہلی عادت معلوم ہے تو اس حساب سے جتنے دن

نفاں کا خون آتا ہی شمار کر کے باقی زائد دن استحااضہ کے شمار ہوں گے،

مسئلہ؛ نفاس میں بھی حیض کی طرح نماز معاف ہے، اور روزہ معاف نہیں، نفاس سے قاغ ہونے کے بعد غسل کر کے ان ایام کے روزوں کی قضا کرے،

مسئلہ؛ کسی کو بچہ پیدا ہونے کے بعد تیس دن نفاس کا خون آنے کی عادت ہے، لیکن کسی بچہ پیدا ہونے کے بعد تیس دن گزر گئے اور خون بند نہیں ہوا تو غسل نہ کرے، اگر چالیس دن پر خون بند ہو گیا تو یہ سب نفاس ہی شمار ہوگا، اور اگر چالیس دن سے زیادہ خون آئے تو تین دن نفاس کے باقی دن استحااضہ کے شمار ہوں گے، استحااضہ کے دنوں کی نمازوں کی قضا پڑھنی ہوگی، جب چالیس دن سے زیادہ ہو جائیں تو پھر خون بند ہونے کا انتظار نہ کرے، بلکہ غسل کر کے نماز پڑھنی شروع کر دے،

مسئلہ؛ کسی کا حمل گر گیا، تو اگر بچہ کا ایک آدھ عضو بن گیا ہو تو اس وقت جو خون آئے وہ بھی نفاس کا خون ہے، اور اگر بچہ کا عضو نہیں بنا صرف گوشت ہی گوشت ہے تو گرنے کے بعد اگر تین دن خون آئے تو اس کو حیض سمجھنا

چاہئے، تین دن سے کم آوے تو استحاضہ ہے،  
مسئلہ: بچہ پیدا ہونے کے بعد کسی کو بالکل خون نہیں آیا تب  
بھی پاک ہونے کے لئے غسل کرنا واجب ہے،

## حیض و نفاس والی عورت کیلئے

### قرآن مجید غیر پڑھنے پر ٹھانیکے ضروری مسائل

مسئلہ: عاقل، بالغ، عورت مرد کے لئے بغیر وضو قرآن مجید کو  
ہاتھ لگانا جائز ہے، البتہ ایسے کپڑے سے قرآن کو ہاتھ لگا سکتی  
ہے جو بدن سے علیحدہ ہو (جیسے تولیہ، رومال وغیرہ) اور اگر  
چادر یا دوپٹہ اوڑھے ہوئے ہو تو اس سے ہاتھ لگانا جائز  
نہیں، کیونکہ یہ اس کے بدن سے ملے ہوئے ہیں (بحر الرائق)  
مسئلہ: حیض و نفاس والی عورت نہ قرآن کی تلاوت کر سکتی ہی  
نہ ہاتھ لگا سکتی ہے، البتہ اگر کوئی خاص مجبوری پیش آجائے  
تو اس وقت تیمم کر کے ہاتھ لگا سکتی ہے (ہدایہ)

مسئلہ: حیض و نفاس کی حالت میں نماز پڑھنا، روزہ رکھنا،  
خانہ کعبہ کا طواف کرنا، جماع، قرآن شریف کی تلاوت  
یا بغیر غلات کے ہاتھ لگانا یہ سب باتیں حرام ہیں (درمختار، بیگیری)



مسئلہ؛ کسی تشری یا روپے پیسے میں یا تعویذ میں یا کسی اور چیز میں قرآن کی آیت لکھی ہو، اور وہ کھلی ہوئی ہو تو حیض و نفاس پانا پاکی کی حالت میں ان چیزوں کو چھونا منع ہے، البتہ اگر ان چیزوں پر کوئی کپڑا چڑھا ہوا ہو یا کسی چیز میں بند ہو تو اس وقت ہاتھ لگانا جائز ہے (ہدایہ)

مسئلہ؛ سورہ فاتحہ دعا کی نیت سے پڑھنا، یا جو دعائیں قرآن میں آئی ہیں جیسے رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ یا اس جیسی اور قرآنی دعائیں، ان کا دعا کی نیت سے پڑھنا جائز ہے (شامی)

مسئلہ؛ حیض و نفاس اور جنابت کی حالت میں دعائے قنوت پڑھنا جائز ہے، (عالمگیری)

مسئلہ؛ کلمہ اور درود شریف پڑھنا یا استغفار پڑھنا یا خدا کا نام لینا یا لا حول ولا قوۃ الا باللہ العلی العظیم پڑھنا جائز ہے (درمختار)

لیکن ادب کی بات یہ ہے کہ یہ چیزیں دل میں پڑھے، کیونکہ بعض لوگ ایسے ہوتے ہیں کہ ایسی حالت میں ان کا پڑھنا کو دل نہیں چاہتا، اور اس میں اللہ رسول کے کلام کی توہین سمجھتے ہیں،

مسئلہ: حیض و نفاس کے زمانہ میں مستحب یہ ہے کہ جب کسی نماز کا وقت آئے تو اس وقت وضو کر کے مصلے پر بیٹھ کر تھوڑی دیر اللہ اللہ کر لیا کرے، تاکہ نماز کی عادت چھوٹ نہ جائے، اور پاک ہونے کے بعد نماز کے ارادہ سے طبیعت نہ گھبرائے،

مسئلہ: اگر کوئی عورت بچوں کو قرآن مجید کی تعلیم دیتی ہے تو حیض و نفاس کی حالت میں سچے کر اگر پڑھا سکتی ہے، اور جب رواں پڑھائے تو پوری آیت نہ پڑھے، بلکہ ایک دو لفظ پڑھے، اور سانس توڑ دے، پھر ایسے ہی پڑھے، اور سانس توڑ دے، یعنی کاٹ کاٹ کر پڑھائے (عالمگیری)

مسئلہ: جنابت اور ناپاکی کی حالت میں ہاتھ منہ دھو کر کھانا پینا جائز ہے،



عے یعنی یا اللہ، یا رحمن، یا رحیم، یا کریم جیسے کلمے بیٹھ کر پڑھتا رہے اس

# حیض و نفاس اور رحم کی بیمار عورتوں کیلئے

## ضروری ہدایات اور محرتب کونسخے،

(مخلوذا از بھشتی زیور)

چونکہ اکثر عورتیں شرم و حیا کی پتلی ہوتی ہیں، اگر کوئی مرض بھی ہو تو معمولی کو گردانتی نہیں، اسلئے نتیجہ یہ ہوتا ہے کہ مرض بڑھ کر شدت اختیار کر جاتا ہے، اور گھر کے متعلقہ افراد کے لئے پریشانی کا سبب بن جاتا ہے،

اس لئے جب ایسی صورت پیش آجائے اور عورت شادی شدہ ہو تو فوراً اپنے شوہر کو بتلا دے، اور اگر کوئی غیر شادی شدہ لڑکی ہو تو اس کو چاہئے کہ اپنی والدہ کو بتلا دے، والدہ سے کہتے ہوئے شرم آتی ہو تو اپنی کسی سہیلی کے ذریعہ کہلا دے، کیونکہ تندرستی خدا کی بہت بڑی نعمت ہے، جب انسان تندرست ہوتا ہے تو اس سے طبیعت کو فرحت ہوتی ہے، عبادت اور نیک کام کرنے کو بھی دل چاہتا ہے، کھانے پینے کا لطف بھی ہوتا ہے، گھر کے کام کاج کرنے کو بھی دل چاہتا ہے،

اس لئے تندرستی قائم رکھنے کی تدبیر کرنا اس نیک عبادت



اور دین کا کام ہے، خاص طور پر عورتوں کو ایسی باتوں کا جاننا اور ان سے واقف ہونا بہت ضروری ہے، کیونکہ ان کے ہاتھوں اور گود میں بچوں کی پرورش ہوتی ہے، اور بچے اس زمانے میں اپنے نفع و نقصان کو نہیں سمجھتے، جو عورتیں ان باتوں سے واقف نہیں ہوتیں ان کی ... بے احتیاطیوں سے بچے بیمار ہو جاتے ہیں،

اس سلسلہ میں مناسب معلوم ہوا کہ کچھ ضروری ہدایات اور تدابیر اور کچھ مفید و مجرب نسخے یہاں درج کر دیے جائیں، یہ نسخے اور ادویات ایسی ہیں کہ خدا نخواستہ تجریز اور مرض کی تشخیص میں کچھ غلطی بھی ہو جائے تو نقصان نہ کریں گے،

یاد رکھنا چاہئے کہ عورتوں کے جسم میں ناف کے نیچے تین چیزیں ہوتی ہیں، سب سے اوپر مثانہ، اس کے نیچے دبا ہوا رحم جس میں بچہ رہتا ہے اس کے نیچے دبی ہوئی انتڑیاں، جب رحم پر کوئی دوا لگانا ہو تو ناف کے نیچے لگائیں۔

## رحم کے امراض سے حفاظت کا طریقہ

رحم کے امراض سے بچنے کے لئے مندرجہ ذیل باتوں کا ہمیشہ خیال رکھنا چاہئے:-

۱۔ حیض میں اگر ذرا کمی یا بیشی دیکھیں تو فوراً علاج کریں،

۲۔ دانتیاں آجکل بالکل اناڑی ہوتی ہیں، اس لئے صرف ان کی  
راسے سے علاج نہ کریں، بلکہ کسی اچھے طبیب کے مشورہ ضرور لے لیں،  
۳۔ معمولی امراض میں اندر رکھنے کی دوا سے پرہیز کریں، اور پیٹ  
کی دوا اور لیک کے کام لیں،

۴۔ زچگی کے ایام میں عورت چاہے تندرست ہو اس کی دوا  
اور غذا بھی حکیم کے مشورہ سے دیں، ورنہ ہمیشہ کے تندرستی خراب  
ہو جاتی ہے،

۵۔ اگر ورم ہو تو پیٹ بلا مشورہ طبیب ہرگز نہ ملو آئیں،  
اس سے بعض مرتبہ سخت نقصان پہنچ جاتا ہے،  
۶۔ بچہ گرنے (یعنی اسقاط حمل) کی تدبیر ہرگز نہ کرائیں،

## حیض کی کمی کا علاج

نسخہ کمی حیض؛

یہ نسخہ نہ زیادہ گرم ہو نہ زیادہ سرد، کسی کو نقصان نہیں کرتا،  
تخم خربزہ، تخم خیارین، خار خشک، پوست بچ کاسنی  
سب چھ چھ ماشہ، پر سیاؤ شاں پاچ ماشہ، گرم پانی  
میں بھگو کر چھان کر شربت بزوری تین تولہ ملا کر  
پی لیا کریں،

حیض کی کمی دور کرنے کی دھونی؛

گاجر کے پچ آگ پر ڈال کر اس کے اوپر ایک طباق  
سوراخ داریا اور کوئی سوراخ دار چیز جیسے حقہ کی چلم  
رکھ دیں، اور سوراخ پر بیٹھ کر اس طرح دھونی لیں کہ

دھواں اندر پہنچے،

حیض کی کمی میں پرہیز؛

مسور کی دال، آلو، اور خشک غذائیں حیض کو روکتی  
ہیں، اس لئے ان غذاؤں سے پرہیز ضروری ہے،

## استحاضہ اور اس کا علاج

استحاضہ کہتے ہیں عادت سے پہلے بہت زیادہ خون آئے لگنا،  
اگر گرم چیز کھانے سے نقصان ہوتا ہو یا گرمی کے دنوں میں یہ بیماری  
زیادہ ہوتی ہو اور منہ کا رنگ زرد رہتا ہو تو سمجھو کہ مزاج میں گرمی  
بڑھ کر خون پتلا ہو گیا، اور رگوں میں نہیں رُک سکا،  
اس کی کئی دوائیں ہیں؛

پہلی دوا؛ کسی ٹب میں ٹھنڈا پانی بھر کر اس میں بیٹھیں اور کر  
اور ناف کے نیچے ٹھنڈے پانی سے دھاریں،  
دوسری دوا؛ انار کا چھلکا، انار کی کلی، مازو، دود و تولہ، ان تینوں



چیزوں کو میں سیرپانی میں جوش دیں، اس کے بعد کسی ٹب وغیرہ  
میں بھر کر پانی میں بیٹھ جائیں، پانی نیم گرم ہو اور اس وقت تک  
بیٹھی رہیں جب تک پانی ٹھنڈا ہو،

تیسری دوا، صندل سفید، گل سرخ، سماق، انار کے چھلکے،  
سب چھ چھ ماشہ، عرق گلاب میں پس کر نانات کے نیچے  
نیم گرم لیپ کریں،

اور شربت انجبار بھی اس میں مفید ہے، نیز مسور کی دال  
سرکہ میں ملا کر کھانا مفید ہے،

**استحاضہ کی دوسری قسم** | یہ ہے کہ اندر کسی رگ کا منہ کھل جائے  
اسے خون جاری ہو جائے،

**پہچان** | اس کی یہ ہر کہ ایک دم بہت سا خون آتا ہے،

**علاج** | ایک عدد قرص کہر باکھا کر تخم خرفہ پانچ ماشہ،  
حب الاس پانچ ماشہ، تخم بارتنگ پانچ ماشہ،

پانی میں پس کر شربت انجبار ملا کر پیئیں،

مندرجہ ذیل نسخہ بھی ایسے استحاضہ میں مفید ہے:-

مازد ۲ تولہ، انار کا چھلکا ۲ تولہ، کچل کر آدھ سیرپانی

میں جوش دیں، جب پانی چھٹانک بھر رہ جائے تو

اس میں رُوئی بھگو کر سرمہ اور سنگبراحت اور گل ارٹنی

تین تین ماشہ باریک پس کر بھیگی ہوئی رُوئی پراچی  
 طرح لگا کر آٹھ انگل کی بتی بنا کر اندر رکھیں اور چھ گھنٹہ  
 بعد بدل دیں،

اس بیماری میں مریض کو حتی الامکان چلنے پھرنے اور ہر قسم  
 کی حرکت سے روکیں، اور بغل سے لے کر ہاتھ کے پہنچوں تک ہاتھ  
 خوب کس کر باندھ دیں، جس وقت تکلیف ہونے لگے کھول دیں،  
 اور پھر باندھ دیں،

## رحم سے ہر وقت طوبت جاری رہنا

یہ مرض رحم کی کمزوری سے ہوتا ہے، اس کے لئے مندرجہ ذیل  
 نسخہ مفید ہے، اس سے معدہ اور دماغ اور دل کو بھی طاقت  
 پہنچتی ہے، اور بھوک بھی خوب لگتی ہے، اور قبض بھی نہیں ہوتا  
 اور خفقان اور ہول دل اور بواسیر کو بھی بہت مفید ہے،

مرہ ہلیلہ ، دانہ الاچی خورد ، کشیز خشک  
 ۲ تولہ ۶ ماشہ ۶ ماشہ

ان تینوں چیزوں کو عرق کیوڑہ میں پس کر قند سفید  
 ملا کر اور تھوڑا پانی ملا کر معجون ۶ تولہ کا قوام بنالیں  
 اس کے بعد چاندی کے ورق ۵ عدد ایک ماشہ

کشتہ موزنگا، رنگ کاکشتہ چار رتی ملا کر رکھ لیں،  
خوراک روزانہ ۶ ماشہ سے ایک تولہ تک ہے،

## رحم کا کمزور ہو جانا

اس میں بادی بہت بڑھ جاتی ہے، اور ناف کے نیچے کبھی  
اچھا راسا ہو جاتا ہے، کبھی اندر پانی سا بولتا ہے، کبھی ریا ج سے گڑ گڑا  
کی آواز ہوتی ہے، اس کے لئے جوارش کمونی ۶ ماشہ یا ایک تولہ ہر روز  
کھانا مفید ہے،

## خستہ الرحم

آجکل عورتوں کو یہ مرض اکثر ہو جاتا ہے، خصوصاً غیر شادی شدہ  
اور بیوہ عورتوں کو زیادہ ہوتا ہے، ایسی عورتوں کا علاج شادی ہے،  
مرض کو نہ پہچاننے کی وجہ سے کوئی یہ سمجھتا ہے کہ اس پر کسی نے جا دویا  
سیجر کر دیا ہے، یا خدا نخواستہ آسید اور اوپر اثر ہے، اس لئے اس  
کی علامات سے واقف ہونا ضروری ہے،

علامات خستہ الرحم؛ ایک دم دل گھبرائے لگتا ہے، دماغ پریشان  
ہو جاتا ہے، ہاتھ پاؤں گرنے لگتے ہیں، رنگ زرد ہو جاتا ہے، آنکھوں  
سے کسی قدر پانی بہنے لگتا ہے، اور برے برے خیال آنے لگتے ہیں،



پھر ذرا دیر میں معلوم ہوتا ہے کہ ناف کے نیچے سے کوئی چیز اُٹھتی ہے اور دل و دماغ تک پہنچ کر پریشان کرتی ہے، حواس جاتے رہتے ہیں اور اکثر مر لیںہ پیچھے لگتی ہے، پھر بیہوش ہو جاتی ہے،

یہ مرض مرگی اور غشی کے بہت مشابہ ہے، فرق صرف یہ ہے کہ مرگی میں منہ سے جھاگ آیا کرتے ہیں، اور اس میں نہیں آتے، غشی میں خوشبو سونگھانے سے نفع ہوتا ہے، اور اس میں خوشبو سونگھانے سے نقصان ہوتا ہے، البتہ بدبو سونگھانے سے نفع ہوتا ہے، ان علامات سے معلوم ہو جاتا ہے کہ خستہ خانہ ہے یا مرگی ہے یا غشی ہے،

اور یہ مرض حیض کے رکنے سے اکثر ہو جاتا ہے، جب ایسا دورہ پڑے تو فوراً بیمار کے پاؤں اتنے کس کر باندھیں کہ تکلیف ہونے لگے، اور منہ پر ٹھنڈے پانی کے چھینٹے مارے جائیں، اور نمک اور رائی پس کر تلووں پر ملیں، اور کوئی بدبودار چیز جیسے ہینگ یا میٹی کا تیل سونگھاؤ، خوشبودار چیز سرگز نہ کھلاؤ نہ پلاؤ، نہ چھڑ کو، اور پورا علاج حکیم سے کراؤ،

فائدہ :- حیض ختم ہونے کے بعد اس جگہ مشک کا پارچہ رکھنے سے خستہ خانہ الرحم کی بیماری نہیں ہوتی،

## چند مفید تعویذ

اللہ تعالیٰ کے نام اور اس کے کلام میں بڑی برکت ہے، اس لئے موقع کی مناسبت چند تعویذ درج کرتے ہیں، ضرورت مند اس سے فائدہ اٹھائیں، لیکن ان کو ذریعہ تجارت نہ بنائیں،

اگر ایام ماہ سواری میں کمی ہو اور تکلیف ہوتی ہو تو مندرجہ ذیل لکھ کر گلے میں ایسے ڈالیں کہ تعویذ رحم پر پڑا ہے،

بِسْمِ اللّٰهِ الرَّحْمٰنِ الرَّحِیْمِ ۝ وَجَعَلْنَا فِيهَا جَنَّتٍ مِّنْ نَّخِيلٍ وَّاَعْنَابٍ وَّ  
فَجَّرْنَا فِيهَا مِيْنَ الْعُيُوْنِ لِيَاْكُلُوْا مِنْ ثَمَرِهٖٓ وَمَا عَلِمْتُمْ اٰیٰتِیْہِمْ اَفَلَا  
یَشْكُرُوْنَ ۝ اَوَلَمْ یَرِ الْاِنۡسَانُ کَفَرًا ۝ وَاَنَّ السَّمٰوٰتِ وَالْاَرْضَ  
وَکُلَّ شَیْءٍ حَیٍّ اَفَلَا یَعْلَمُوْنَ ۝

اگر ایام کی زیادتی ہو تو مندرجہ ذیل آیتیں لکھ کر اوپر لکھی ہوئی ترکیب کے گلے میں ڈال دیں،

بِسْمِ اللّٰهِ الرَّحْمٰنِ الرَّحِیْمِ ۝ وَقِیْلَ یٰۤاَرْضُ اَبْلَعِیْ مَآءَیْ  
وَیَا سَمَآءُ اَقْلَعِیْ رَغِیْضَ الْمَآءِ ۝ وَفُضِّی الْاَمْرُ وَاَسْتَوَتْ  
عَلٰی الْجُوْدِیِّ وَقِیْلَ بَعْدَ الْقَوَمِ الظَّالِمِیْنَ ۝ (بہشتی زیور)

————— بن بن بن بن بن بن بن بن بن —————

# نوائے باب

مختلف مضامین کا بیان میں!

- شوہر کے حقوق کا بیان
- شیرخوار بچوں کی تربیت
- نابالغ اولاد کی پرورش کا طریقہ

—————



## باب ۹

## شوہر کے حقوق کا بیان

(مناہجۃ النساء بھشتی زیور)

چونکہ یہ کتاب عورتوں کے مسائل سے متعلق ہے، شادی کے بعد ساری زندگی عورت کو اپنے شوہر کے ساتھ گزارنی پڑتی ہے، اگر دونوں کا دل مل گیا تو اس سے بڑھ کر کوئی نعمت نہیں، اور خدا نخواستہ اگر دلوں میں فرق پڑ گیا تو پھر ساری عمر کا رونا، اور اس سے بڑھ کر کوئی مصیبت نہیں، اس لئے ہر عورت کو یہ سمجھنا چاہئے کہ مرتے دم تک مجھے یہیں رہنا ہے، اور عورت کو شوہر کا مطیع و فرمانبردار بن کر رہنا چاہئے،

جناب رسول اللہ صلی اللہ علیہ وسلم کا ارشاد ہے کہ ”اگر خدا کے سوا کسی (غیر اللہ) کو سجدہ جائز ہوتا تو میں بیوی کو حکم دیتا کہ اپنے شوہر کو سجدہ کیا کرے“

اس حدیث پاک کے معلوم ہوا کہ شوہر کا بڑا حق ہے، حتیٰ کہ ایک حدیث میں ہے: ”جس عورت کا شوہر (کسی جائز بات پر) ناراض ہو تو

اس عورت کی نماز قبول نہیں ہوتی،

آنحضرت صلی اللہ علیہ وسلم سے دریافت کیا گیا، یا رسول اللہ ﷺ سب سے اچھی عورت کون ہے؟ تو آپ نے فرمایا وہ عورت جس کا شوہر اس کی طرف دیکھے تو خوش کرے، اور جب کوئی بات کہے تو اس کا کہنا مانے، اور اپنی جان و مال میں کوئی ایسی بات نہ کرے جو اس کو ناگوار گذرے۔

ایک مرد کا حق یہ ہے کہ اس کے موجود ہوتے ہوئے بغیر اس کی اجازت کے نفل روزہ نہ رکھے اور نہ بغیر اس کی اجازت نفل نماز پڑھے ایک حق یہ ہے کہ اپنی صورت بگاڑ کر میلی کچلی نہ رہے، ایک حق یہ ہے کہ بغیر اجازت شوہر گھر سے باہر کہیں نہ جائے نہ اپنے کسی عزیز رشتہ دار کے گھر نہ کسی غیر کے گھر، عورت کے لئے دنیا اور آخرت کی بھلائی اسی میں ہے کہ دنیا میں تھوڑی سی تکلیف برداشت کر کے آخرت کی بھلائی اور ستر خردی حاصل کرے، کسی وقت کوئی ایسی بات نہ کرے جو اس کے مزاج کے خلاف ہو، اور اس کے دل پر میل آئے،

بعض بیبیاں ایسی باتیں کہہ بیٹھتی ہیں جس کی وجہ سے مرد کے دل پر میل آجاتا ہے، کہیں بے موقع زبان چلا دی، کوئی بات طعنہ و تشنیع کی کہہ ڈالی، غصہ میں جلی کٹی باتیں کہہ دیں کہ خواہ مخواہ سُنکر بُرا لگے، پھر جب اس کا دل پھر گیا تو ردی پھرتی ہیں،

یہ بات خوب سمجھ لینی چاہئے کہ شوہر کے دل پر اگر بیوی کی طرف سے میل آگیا تو اگر منت سماجت کر کے خوش کر بھی لیا تو پہلے جیسی بات پیدا ہونا مشکل ہے،

جو عورت شوہر کی نافرمان ہو اور شوہر اس سے ناراض ہو وہ عورت اللہ تعالیٰ کی رحمت سے دور رہتی ہے، تا وقتیکہ شوہر کو راضی نہ کر لے،

ایک بات یاد رکھنی چاہئے کہ اگر کسی کا شوہر فرائض ادا کرنے مثلاً فرض نماز پڑھنے سے ناراض ہو تو اس کی پروا نہ کرنی چاہئے، کیونکہ حدیث میں ہے:-

لَا طَاعَةَ لِلْمَخْلُوقِ فِي مَعْصِيَةِ الْخَالِقِ | مخلوق کی اس بات میں اطاعت نہیں جس تا میں خالق (خدا) کی نافرمانی ہو

جس عورت میں تین وصف ہوں اس سے اس کا شوہر کبھی ناراض نہ ہوگا، سعدی علیہ الرحمہ نے اپنی کتاب بوستان کے اندر ان کو ایک شعر میں جمع کر دیا ہے ۵

زن خوب و سرمانبر و پارسا

کندمرد در ویش را بادشاہ

کہ خوب صورت اور فرمانبردار اور پارسا و ہیزگار عورت فقیر مرد کو بادشاہ بنا دیتی ہے یعنی بادشاہ کا سالطت ایسی عورت سے



اس کو حاصل ہوتا رہتا ہے)

ان تین باتوں میں سے دو باتیں یعنی فرمانبرداری اور پرہیزگاری تو  
خستیااری ہیں، اور خوب صورتی اپنے خستیااری کی بات نہیں، اگر کسی  
میں یہ وصف نہ ہو اور آخری دونوں وصف اپنے اندر پیدا کر لے تو  
انشاء اللہ تعلقات خوشگوار رہیں گے، اور اگر پہلی صفت یعنی  
خوب صورتی ہے مگر فرمان برداری اور پرہیزگاری نہ ہوں تو ایسی  
عورت دنیا میں بدنام اور آخرت میں اس کے لئے سخت عذاب ہے،  
اس لئے شوہر کے ساتھ خوب سمجھ کر رہنا چاہئے، کہ خدا اور  
رسول کی بھی خوشی ہو، اور تمہاری دنیا اور آخرت دونوں درست  
ہو جائیں، سمجھ دار بیبیوں کو تو کچھ بتلانے کی ضرورت نہیں، وہ  
خود ہی ہر بات کے نیک و بد کو سمجھ لیں گی، پھر بھی کچھ ضروری باتیں  
فائدہ کے لئے بیان کی جاتی ہیں؛

- ① شوہر کی حیثیت سے زیادہ خرچ نہ مانگو
- ② جو کچھ گھر میں میسر ہو اپنا گھر سمجھ کر چٹنی روٹی کھا کر گذر بسر
- ③ اگر کوئی زیور پسند آئے اور شوہر کے پاس روپیہ پیسہ نہ ہو
- تو اس کی سرمائش نہ کرو ④ خاوند اگر امیر بھی ہو تب بھی جہانتک
- ہو سکے خود کبھی کسی چیز کی سرمائش نہ کرو، البتہ اگر وہ خود پوچھے
- تو بتلا دو، خود سرمائش کرنے سے آدمی نظروں سے گر جاتا ہے،

۵ کسی بات پر ضد اور ہٹ مت کرو، اگر کوئی بات تمہاری مرضی کے خلاف بھی ہو تو اس وقت جانے دو، پھر کسی مناسب وقت پر طے کر لینا ۶ اگر شوہر کے گھر خدا نخواستہ کچھ تکلیف بھی گذرے تو زبان پر نہ لاؤ اور ہمیشہ خوشی ظاہر کرتی رہو ۷ اگر تمہارے لئے شوہر کوئی چیز لائے اور تم کو وہ پسند نہ ہو تو ناک نہ مارو، آئندہ تمہارے لئے اگر کوئی چیز لانی بھی چاہے تو دل سے نہ لائے گا، ۸ کبھی غصہ میں آکر خاوند کی ناشکری نہ کرو، اور غصہ میں آکر یوں نہ کہنے لگو کہ اس موئے اجڑے گھر میں آکر میں نے دیکھا کیا، بس ساری عمر مصیبت اور تکلیف ہی میں کٹی، میری مینا اور باپ نے میری قسمت بھوڑ دی، مجھے ایسی بلا میں پھنسا دیا، ایسی آگ میں جھونک دیا۔ ایسی باتوں سے شوہر کے دل میں جگہ نہیں رہتی، حدیث شریف میں آیا ہے کہ حضور صلی اللہ علیہ وسلم نے فرمایا: میں نے دوزخ میں عورتیں بہت دیکھیں، کسی نے دریافت کیا، یا رسول اللہ (صلی اللہ علیہ وسلم) اس کی کیا وجہ؟ تو آپ نے فرمایا یہ اوروں پر لعنت بہت کیا کرتی ہیں، اور اپنے خاوند کی ناشکری بہت کیا کرتی ہیں۔

تو خیال کرو یہ ناشکری کتنی بُری چیز ہے، اور کسی پر لعنت کرنا یا یوں کہنا کہ فلاں پر خدا کی مار، خدا کی پھٹکار، فلاں کا پھٹکار ہمارا

چہرہ پر لعنت برس رہی ہے، یہ سب باتیں بُری ہیں،  
 لہذا اس کا خیال رکھو، اور کوئی بات ایسی نہ کہو اور نہ کرو کہ عمر بھر  
 کار و نا ہو، ان کے علاوہ اور بھی بہت سی باتیں ہیں، اگر کتاب کے طویل  
 ہونے کا خیال نہ ہوتا تو ان کو بھی لکھتا، مگر اس خیال سے یہ مضمون  
 یہیں ختم کرتا ہوں، عقلمند عورتوں کے لئے یہ باتیں بھی بہت ہیں،  
 اور بیوقوف کے لئے دفتر کے دفتر بیکار،

## شیرخوار بچوں کی تربیت

(مخلوذا از بھشتی زیور حصہ نہم)

اس کے بعد شیرخوار بچوں کی تربیت کے کچھ مفید طریقے بتلاتے  
 ہیں، اگر بچوں کی مائیں ان پر عمل کریں تو انشاء اللہ بہت مفید ہوگا،  
 ۱۔ بچہ کو کسی ایسی جگہ رکھیں جہاں روشنی زیادہ نہ ہو، زیادہ روشنی  
 سے نگاہ کمزور ہو جاتی ہے،

۲۔ بچہ کو زیادہ دیر تک ایک کروٹ پر لیٹے ہوئے کسی چیز پر  
 نگاہ نہ جمائے دیں، اس سے بھینگا پن ہو جاتا ہے،

۳۔ جب بچہ سات دن کا ہو جائے تو جھولے میں جھلانا اور  
 بچہ کو لوریاں دینا بہت مفید ہے، جھولے میں بچہ کا سر اونچا  
 رکھنا چاہئے۔



۴۔ بچہ کے لئے سب سے اچھا ماں کا دودھ ہے، بشرطیکہ ماں کو مسان کا مرض نہ ہو، تندرست ماں اگر خالی پستان بھی بچہ کے منہ میں دے تو وہ بھی مفید ہے،

۵۔ ہر دفعہ دودھ پلانے سے پہلے اگر ایک انگلی شہرہ چٹا دیا کریں تو بچہ کے لئے بہت مفید ہوتا ہے،

**دودھ کی کمی کا علاج** | اگر کسی عورت کے دودھ کم ہو تو اس کو چاہئے کہ خود دودھ زیادہ پیے، یا بھیجا زیادہ کھائے، یا مرغ کا شوربہ پیے، یا پانچ ماشہ کلونجی پھانک کر دودھ پیے یا گاجر کا حلوہ کھائے،

**دودھ خراب کر نہ والی چیزیں** | دودھ پلانے والی کو چاہئے کہ ایسی چیزیں نہ کھائے جس سے دودھ خراب ہو، مثلاً ساگ، رائی، پودینہ، ان چیزوں سے دودھ خراب ہوتا ہے،

**دودھ خراب یا اچھا ہونے کی پہچان** | اگر یہ معلوم کرنا ہو کہ عورت کا دودھ خراب یا اچھا تو اس کا طریقہ یہ ہے کہ ایک قطرہ دودھ کا ناخن پر ڈال کر دیکھو اگر وہ فوراً بہہ جائے یا بہت دیر تک نہ بہے یا جس دودھ پر مکھی نہ بیٹھے تو وہ خراب ہے، اور اگر وہ ذرا بہہ کر رک جائے تو وہ اچھا ہے،

۶۔ جب بچہ کا درد چھڑانے کے دن قریب آئیں اور بچہ کچھ کھانے لگے تو اس کا خیال رکھیں کہ بے دھیانی میں کوئی سخت چیز نہ چبالے، اس سے یہ ڈر رہتا ہے کہ دانت مشکل سے نکلیں گے، اور ہمیشہ ہمیشہ کمزور رہیں گے،

۷۔ بعض دفعہ دانتوں کے نکلنے وقت بچہ کو تکلیف زیادہ ہوتی ہے، اور ہاتھ پاؤں اینٹھنے لگتے ہیں، ایسی حالت میں بچہ کے سر اور گردن پر تیل ملیں،

۸۔ جب بچہ کی بولنے کے لئے زبان کچھ کھلنے لگے تو کبھی کبھی زبان کی جڑ رکوڑے کے پاس سے، کو انگلی سے آہستہ آہستہ مل دیا کریں، اس ترکیب سے بچہ جلدی صاف بولنے لگتا ہے،

۹۔ جتنا ممکن ہو اپنی حیثیت کے مطابق بچوں کو اچھی غذا دے اس عمر میں جو کچھ طاقت بدن میں آجائے گی تمام عمر کام دے گی، خاص کر سردی کے زمانے میں میوہ یا تیل کے لٹو کھلایا کرو تاریل اور مصری کھانے سے طاقت بھی آتی ہے اور چنوں نے پیدا نہیں ہوتے اور سوتے میں پیشاب زیادہ نہیں آتا،

## بچوں کی بیماریاں اور ان کا علاج

اس سلسلہ میں سب سے پہلے یہ بات یاد رکھنی چاہئے کہ جو بچہ ماں کا دودھ پیتا ہو تو ماں کو پڑھیںز کی بڑی ضرورت ہے جس عورت کا دودھ خراب ہو تو بچہ کو بالکل نہ دیا جائے، خاص طور پر مسان کے مرض میں تو بڑی احتیاط کی ضرورت ہے، یہ مرض بچے کو ماں کے پیٹ سے پیدا ہوتا ہے، یہی وجہ ہے کہ جب اس کا سلسلہ شروع ہوتا ہے تو لگاتار بچے مرتے ہی چلے جاتے ہیں اس مرض کو اُمُّ الصُّبَّیَّان، کمیرہ بھی کہتے ہیں، اور اس کی مختلف صورتیں ہیں اس مرض میں کبھی بچہ سوکھ کر مر جاتا ہے کبھی ایک دم بے ہوش ہو جاتا ہے، اور ہاتھ پاؤں اینٹھنے لگتے ہیں، اور منہ میں جھاگ آجاتے ہیں، کسی بچے کو پیاس زیادہ لگتی ہے، کوئی دستوں میں ختم ہو جاتا ہے، کوئی بچہ سوتے سوتے مر جاتا ہے، کوئی بچہ دو سال یا اس سے کم ویش مدت اچھا رہتا ہے، پھر ایک دم مر جاتا ہے، یہ سب مسان کی علامتیں ہیں، جب تک ماں کا صحیح علاج نہ ہو اور حمل سے پہلے یا شروع حمل میں دوا نہ کی جائے بچے کو نفع نہیں ہوتا، آجکل یہ مرض

مسان کی بیماری  
اور اس کی پہچان



عورتوں میں بہت ہونے لگا ہے، لہذا اس کا علاج کسی ماہر طبیب سے کرانا چاہئے، اس مرض میں عورتوں کو یہ دہم ہونے لگتا ہے کہ خدا نخواستہ کچھ اوپر اثر ہے،

اس مرض کے متعلق یہ بات بھی معلوم ہو جانی ضروری  
**مسان کا علاج** | ہو کہ جس عورت کو حمل گر جانے کی عادت ہو وہ

چار مہینے تک اور پھر ساتویں مہینہ کے بعد بہت احتیاط رکھے، کوئی گرم چیز نہ کھائے، کوئی وزن نہ اٹھائے، چلتے وقت اس کا خیال رکھے کہ اونچا نیچا پاؤں نہ پڑے، ہر وقت لنگوٹ کسائے،

جب گرنے کے آثار معلوم ہوں تو فوراً کسی حکیم سے رجوع کرے، اور خدا نخواستہ اگر گر جائے تو بڑی احتیاط کرے، کوئی بات حکیم کی رائے کے خلاف اپنی عقل سے نہ کرے، چونکہ جب ایک دفعہ حمل گر جاتا ہے تو آئندہ یہ عارضہ لگ جاتا ہے، اور اگر بچہ پیدا بھی ہو تو کمزور ہوتا ہے، اور زندہ بھی نہیں رہتا، اگر زندہ رہ بھی گیا تو ام الصبیان (مسان) ہرگی وغیرہ جیسے موزی امراض میں مبتلا رہتا ہے،

**معجون برائے مسان**

اس موزی مرض کی روک تھام کے لئے یہ معجون پنا کر حمل

کا چوتھا مہینہ شروع ہونے سے پہلے چالیس دن تک ساڑھے چار ماہ  
ہر روز کھائے،

یہ معجون اگر بغیر حمل والی عورت بھی کھائے تو رحم کو تقویت دیتی ہے  
اور ہر مزاج کے موافق ہے، نسخہ و ترکیب یہ ہے:

برادہ صندل سفید، برادہ عندل سرخ، نمازد سبز،  
درودخ عقری، عود صلیب، ابریشم خام مقرض،  
بیخ انجبار، گل ارمی، یہ سب دوائیاں سوا گیارہ رتی  
اور تخم خرفہ، معطر تخم تربز ساڑھے بائیس بائیس رتی  
سب کو کوٹ چھان کر شربت غورہ بیالیس ماشہ،  
اور قند سفید سات تولہ، شہد خالص ستائیس ماشہ،  
قوام کر کے اس میں کوئی ہوتی سب دوائیں ملا دیں،  
پھر سچے موتی اور کھربارے شمعے اور طباشیر سوا گیارہ  
گیارہ رتی، اور چاندی سونے کے ورق ڈھائی ڈھائی  
عدد، سب کو چار تولہ عرق بید مشک میں کھل کر کے  
ملا لیں

اس معجون سے عورت کا دودھ بھی بڑھتا ہے، اور بچے کو  
آم الصبیان (دسان) بھی نہیں ہوتا،

## سوتے ہوئے بچہ کا پیشاب کر دینے کا علاج

عام طور پر بچہ ہونے کی وجہ سے بچے بچھونے پر پیشاب کر ہی دیتے ہیں، اس لئے ایک دو مرتبہ رات کو ابٹھا کر پیشاب کرالینا چاہئے اور اگر مثانہ کی کمزوری کا شبہ ہو تو ناریل اور مصری کھلائیں، یا تیلوں کے لٹو کھلائیں، اس سے بچہ میں طاقت بھی آئے گی، اور سوتے میں پیشاب کر دینا بھی انشاء اللہ جاتا رہے گا،

## بچہ کا سوتے سوتے گھبرا کر اٹھ بیٹھنا

اگر بچہ میں خدا نخواستہ یہ بات ہو تو مکھن اور مصری یا بادام اور مصری چٹائیں،

## بچہ کا بار بار دودھ ڈالنا،

ایسے بچہ کو دودھ ذرا کم پلائیں، اگر صرف دودھ یا سفید مواد نکلتا ہو تو پودینہ دو ماشہ دابہ الاچی خورد ایک ماشہ پانی میں پیس کر شربت انار شیریں ایک تولہ ملا کر پلائیں، اور اگر کسی اور رنگ کی تے کرتا ہو تو پھر حکیم سے رجوع کریں،



# تاباخ اولاد کی پرورش کا بیان

بچوں کی سب سے بڑی تربیت گاہ ماں کی گود ہے، بچپن میں بچوں کو جو بھلی یا بُری عادت پڑ جاتی ہے وہ عمر بھر نہیں جاتی، اس لئے اس سلسلہ میں کچھ مفید اور کارآمد باتیں ہم یہاں درج کرتے ہیں، اگر ان لکھے ہوئے اصولوں پر بچوں کی تربیت کی جائے، تو امیر ہے انشاء اللہ بچہ بڑا ہو کر مان باپ کا مطیع اور فرمانبردار ہوگا، ورنہ نتیجہ اس زمانہ میں نگاہوں کے سامنے ہے،

- ① صاف ستھرا رکھو، کیونکہ اس سے تندرستی رہتی ہے ② زیادہ بناؤ و سنگار مت کرو ③ دودھ پلانے اور کھانا کھلانے کا وقت مت برباد رکھو، تاکہ وہ تندرست رہے، ④ اگر لڑکا ہو تو اس کے سر پر بال مت بڑھاؤ ⑤ عورتوں کی عادت ہوتی ہے کہ بچوں کو کبھی سپاہی سے ڈراتی ہیں، کبھی کہتی ہیں بوڑھا آگیا، کبھی اور کسی ڈراؤنی چیز کا نام لیتی ہیں، اس قسم کی باتوں سے بچہ کا دل کمزور ہو جاتا ہے، ⑥ بچوں کے ہاتھ غریبوں کو کھانا، کپڑا، پیسہ ایسی چیزیں دلاتی رہا کرو، اسی طرح کھانے پینے کی چیزیں ان سے بہن بھائیوں کو تقسیم کرایا کرو، تاکہ ان میں سخاوت کی عادت ہو، ⑦ بچوں کے سامنے زیادہ کھانے والوں کی بُرائی کیا کرو، مگر کسی کا نام لے کر نہیں، بلکہ اس طرح

کہ جو کوئی بہت کھانا ہر لوگ اس کو حبشی کہتے ہیں اور بیل جانتے ہیں  
 ۸ بچہ کی سب ضدیں پوری مت کر دے اس سے مزاج بگڑ جاتا ہے  
 ۹ چلا کر بولنے سے رو کو، خاص کر اگر لڑکی ہو تو چلانے پر خوب ڈانٹو  
 ورنہ بڑی ہو کر وہی عادت پڑ جائے گی ۱۰ اگر لڑکی ہے تو جب تک  
 وہ پردہ میں بیٹھنے کے قابل نہ ہو جائے زیور مت پہناؤ، اس سے  
 ایک تو بچی کی جان کا خطرہ ہے، دوسرے بچپن ہی سے زیور کا شوق  
 دل میں ہونا اچھا نہیں ۱۱ شام (مغرب) کے وقت بچوں کو گھر سے  
 باہر مت نکلنے دو، کیونکہ یہ شیاطین کے پھیلنے کا وقت ہوتا ہے،  
 ۱۲ ان باتوں سے بچوں کو نفرت دلائی رہو مثلاً غصہ، جھوٹ بولنا،  
 کسی کو دیکھ کر جلنا یا حرص کرنا، چوری، چغلی کھانا، اپنی بات کی پیچ  
 کرنا، خواہ مخواہ اس کو بتانا، بے فائدہ بہت باتیں کرنا، بغیر کسی  
 بات کے ہنسنا یا زیادہ ہنسنا، دھوکہ دینا، بھلی بری بات کا نہ سوچنا  
 اور جب ان باتوں میں سے کوئی بات ہو جائے تو فوراً اس کو رد کر دو اور  
 مناسب تنبیہ کرو ۱۳ اگر کوئی چیز توڑ پھوڑ دے یا کسی کو مار بیٹھے تو  
 مناسب سزا دے تا کہ آئندہ اس قسم کی حرکت نہ کرے، ایسی باتوں  
 میں لاڈ اور پیار بچوں کو خراب کر دیتا ہے، ۱۴ بہت سویرے مت  
 سونے دو ۱۵ جب سات سال کی عمر ہو جائے تو نماز کی عادت ڈالو  
 ۱۶ کبھی کبھی نیک لوگوں کی حکایات سنایا کر اس سلسلہ میں حکایا صحابہؓ



بہت اچھی کتاب ہے ۱۸ کھیل تماشے کی عادت مت ڈالو ۱۸ جب  
 مکتب میں جانے کے قابل ہو جائے تو پہلے قرآن مجید پڑھاؤ ۱۹  
 مکتب جانے میں کبھی رعایت مت کرو ۲۰ مکتب سے آنے  
 کے بعد کسی قدر دل بہلانے کے لئے اس کو کھیلنے کی اجازت دو،  
 تاکہ اس کی طبیعت گند نہ ہو جائے، لیکن کھیل ایسا ہو جس میں کوئی  
 گناہ نہ ہو، چوٹ لگنے کا اندیشہ نہ ہو ۲۱ آتش بازی یا باجہ یا  
 فضول چیزیں خریدنے کے لئے پیسے مت دو ۲۲ کھیل تماشہ  
 دکھانے کی عادت مت ڈالو ۲۳ چلنے میں تاکید کرو کہ بہت جلدی  
 نہ چلے، نگاہ اوپر اٹھا کر نہ دیکھے ۲۴ ماں کو چاہئے کہ بچے کو باپ کے  
 ڈرائی رہے ۲۵ کھانے کا طریقہ، بڑوں کو سلام کا طریقہ، محفل میں  
 اٹھنے بیٹھنے کا طریقہ بھی بتلاتی رہو ۲۶ جب بچے سے کوئی اچھی بات  
 خوبی کی دیکھو تو اس پر اس کو خوب شاباش دو، پیار کرو، بلکہ اسے  
 کچھ انعام بھی دو، تاکہ اس کا دل بڑھے، ۲۷ اور جب کوئی بری بات  
 دیکھو تو اس کو تنہائی میں سمجھاؤ کہ دیکھو یہ بُری بات ہے، دیکھنے والے  
 کیا کہیں گے، خبردار! پھر ایسا مت کرنا، نیک بخت لڑکے ایسا  
 نہیں کیا کرتے، اور پھر اگر وہی کام کرے تو مناسب سزا دو۔



# دسوال باب

زکوٰۃ کا بیان، زکوٰۃ کی تاکید سے متعلق چند آیتیں  
 زکوٰۃ ادا نہ کرنے پر قرآن وحدیث میں وعید  
 زکوٰۃ کے فائدے، زکوٰۃ کی تعریف، شرائط زکوٰۃ  
 زکوٰۃ کے چند ضروری مسائل  
 زکوٰۃ کے متعلق ایک ضروری نوٹ  
 کن رشتہ داروں کو زکوٰۃ دینی جائز ہے،  
 کن رشتہ داروں کو زکوٰۃ دینی ناجائز ہے  
 نقشہ مقدار زکوٰۃ  
 ایک ہزار روپے سے لیکر ایک سو روپے تک  
 صدقہ کی فضیلت

## باب

## زکوٰۃ کا بیان

ارکان اسلام میں سے ایک اہم رکن زکوٰۃ بھی ہے۔ دنیا میں کوئی مذہب ایسا نہیں جس نے غریب اور مساکین کی امداد و اعانت کے لئے اپنے ماننے والوں کو تعلیم نہ دی ہو، لیکن اسلام کی یہ خصوصیت ہے کہ اس نے ہر صاحب استطاعت مسلمان پر ایک خاص مقدار میں غریب اور مساکین کی امداد کے لئے زکوٰۃ کے نام سے ان کا حق مستر کر دیا، اور یہ حکم دیا کہ ہر مسلمان اپنی آمدنی اور زر نقد کا ہر سال حساب کر کے زکوٰۃ ادا کرے، اور اسے اتنی اہمیت دی کہ اعمال میں نماز کے بعد اس کا درجہ رکھا، اور قرآن مجید و شرفان حمید میں بتیس مقامات پر نماز اور زکوٰۃ دونوں کا ایک ساتھ ذکر کیا،

جس سے اندازہ ہوتا ہے کہ مسلمان کی سب سے بڑی شناخت یہی دُعا عمل ہیں، فرق صرف اتنا ہے کہ نماز بدنی عبادت ہے، اور زکوٰۃ مالی،

نماز سے خالق اور مخلوق، عبد اور معبود کے درمیان تعلق قائم و استوار ہوتا ہے، اور زکوٰۃ سے اس کے بندوں کے درمیان ہمدردی اور اخوت کا رشتہ مضبوط ہوتا ہے، غرض یہ کہ زکوٰۃ اسلام کا اہم رکن ہے، اسی وجہ قرآن پاک میں نماز کے بعد زکوٰۃ کی بار بار تاکید کی گئی ہے، اس سلسلہ کی چند آیتیں ملاحظہ فرمائیں جن میں نماز کے ساتھ زکوٰۃ کا حکم ہے:

### زکوٰۃ کی تاکید متعلق قرآن مجید کی چند آیتیں

<p>”اور قائم رکھو نماز اور دیا کرو زکوٰۃ اور جھکو نماز میں جھکنے والوں کے ساتھ“</p>	<p>① وَأَقِمْوُ الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ (پ، ع ۵)</p>
<p>”اور قائم رکھو نماز اور دیا کرو زکوٰۃ اور جو کچھ آگے بھیج دو گے اپنے واسطی بھلائی پاؤ گے اس کو اللہ کے پاس“</p>	<p>② وَأَقِمْوُ الصَّلَاةَ وَآتُوا الزَّكَاةَ وَمَا تُقَدِّمُوا وَلَا تُؤَخِّرُونَ خَيْرٌ لِّكُم مِّنْ خَيْرٍ يُعْجِلُونَ عِنْدَ اللَّهِ (پ، ع ۱۳۴)</p>
<p>”وہ مرد کہ نہیں غافل ہوتے سودا کرنے میں اور نہ بیچنے میں اللہ کی یاد سے اور نماز قائم رکھنے سے اور“</p>	<p>③ رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَ</p>



اٰتِیَّا الزَّكٰوةَ (پ ۱۱ ع ۱۱)

زکوٰۃ دینے سے

۴) وَاَقِیْمُوا الصَّلٰوةَ وَ  
اٰتُوا الزَّكٰوةَ وَاطِیْعُوا الرَّسُوْلَ  
تَعْلَمُوْنَ حَسُوْنَ ۝ (پ ۱۱ ع ۱۱)

”اور قائم رکھو نماز اور دیتے رہو  
زکوٰۃ اور حکم پر چلو رسول کے تاکہ  
تم پر رحم ہو“

۵) وَاَقِیْمُوا الصَّلٰوةَ وَ  
اٰتُوا الزَّكٰوةَ وَافْرَضُوا  
اَللّٰهُ قَرْضًا حَسَنًا ۝ (پ ۱۱ ع ۱۱)

”اور قائم رکھو نماز اور دیتے رہو زکوٰۃ  
اور قرض دو اللہ کو اچھی طرح قرض  
دنیا (یعنی خلوص سے)“

۶) وَاقِیْمُوا الصَّلٰوةَ وَ  
یُوْثِرُوْا الزَّكٰوةَ وَذٰلِكَ  
دِیْنُ الْقِیَمَةِ ۝ (پ ۱۱ ع ۱۱)

”اور قائم رکھیں نماز اور دیں زکوٰۃ  
اور یہ ہے راہ مضبوط لوگوں  
کی“

ان سب آیتوں کا ترجمہ حضرت شیخ الہند رحمہ اللہ کے ترجمہ  
سے ماخوذ ہے،

## زکوٰۃ ادا نہ کرنے پر قرآن حدیث میں وعید

جو مسلمان صاحب نصاب ہوتے ہوئے زکوٰۃ ادا نہ کرے،  
شریعت اسلام میں وہ خدا اور رسول کے نزدیک بڑا سخت  
مجرم ہے، ایسے شخص کے متعلق قرآن مجید اور احادیث میں  
سخت وعید ہے، ارشاد خداوندی ہے:-

وَالَّذِينَ يَكْنِزُونَ الذَّهَبَ  
وَالْفِضَّةَ وَلَا يُفْقِرُونَهَا  
فِي سَبِيلِ اللَّهِ فَبَشِّرْهُمْ  
بِعَذَابٍ أَلِيمٍ يَوْمَ يُحْمَى  
عَلَيْهِمْ فِي تَارِيحِهِمْ فَكَتَوْا  
بِهَاجِبٍ جَاهِهِمْ وَجُنُودُهُمْ  
وَظُهُورُهُمْ ط هَذَا مَا  
كُنْتُمْ لَا تَفْهَمُونَ  
فَذُوقُوا مَا كُنْتُمْ  
تَكْنِزُونَ ط (پ ۱۱)

دوسری جگہ ارشاد ہے:-

وَلَا يَحْسِبَنَّ الَّذِينَ  
يَبْخُلُونَ بِمَا أَنشَأَهُمُ  
اللَّهُ مِنْ فَضْلِهِ هُوَ  
أَخِيرَ لَهُمْ ط بَلْ هُوَ شَرٌّ  
لَّهُمْ ط سَيُطَوَّقُونَ مَا  
بَخَلُوا بِهِ يَوْمَ الْقِيَمَةِ ط  
(پ ۹۴)

اور جو لوگ گارڈ کر رکھتے ہیں سونا اور  
چاندی اور خرچ نہیں کرتے راہ  
خدا میں سو آپ ان کو خوش خبری  
سنا دیجئے، دردناک عذاب کی جس  
دن آگ دہکاویں اس مال پر  
دورخ کی، پھر داغیں گے اس سے  
ان کے ماتھے اور گردنیں اور پیٹھیں  
(اور کہا جائیگا) یہ ہے جو تم نے گارڈ کر  
رکھا تھا اپنے واسطے، اب مزہ چکھو  
اپنے گارڈ نے کا۔

اور یہ خیال نہ کریں وہ لوگ جو  
بخل کرتے ہیں اس چیز پر جو اللہ نے  
ان کو دی ہے، اپنے فضل سے کہ یہ  
بخل بہتر ہے ان کے حق میں، بلکہ یہ  
بہت بُرا ہے ان کے حق میں، طوں  
بنا کر ڈالا جائے گا ان کے گلوں میں  
وہ مال جس میں بخل کیا تھا قیامت کے دن

اس کے بعد اسی سلسلہ کی چند حدیثیں بھی ملاحظہ ہوں :-

① جس شخص کو اللہ تعالیٰ نے مال دیا اور اس نے اس کی زکوٰۃ نہ دی تو قیامت کے دن وہ مال بڑا زہریلا سانپ بنا دیا جائے گا، پھر وہ اس کی گردن میں لپٹ جائے گا، اور دونوں جہڑے نوچتے ہوئے کہو گے کہ میں ہی تیرا مال ہوں میں ہی تیرا خزانہ ہوں (بخاری)

② جو شخص سونے یا چاندی کی زکوٰۃ نہیں دیتا، تو اس مال کی تختیاں بنا کر قیامت کے دن اس کی پیشانی اور پہلوؤں کو داغ دیا جائے گا، جب یہ تختیاں ٹھنڈی ہو جائیں گی، تو پھر گرم کر لیا جائے گا، اور قیامت کے پچاس ہزار برس دالے پورے دن اس کو یہی عذاب ہوتا رہے گا، (بخاری)

③ ترمذی شریف میں ہے کہ جناب رسول اللہ صلی اللہ علیہ وسلم نے دو عورتوں کے ہاتھ میں سونے کے کنگن دیکھے تو آپ نے ان سے پوچھا کہ ان کی زکوٰۃ دیتی ہو یا نہیں؟ انھوں نے کہا نہیں، آپ نے فرمایا کہ کیا تم کو یہ پسند ہے کہ اس کے بدلے میں تم کو (دورخ میں) آگ کے کنگن پہنائے جائیں؟ انھوں نے جواب دیا نہیں، اس کے بعد آپ نے فرمایا، تو اس کی زکوٰۃ دیا کرو ہماری اسلامی بہنوں کو زیور بنولنے کا بہت شوق ہوتا ہے کسی کے پاس کوئی اچھا زیور بنا ہوا دیکھا تو اپنا بنا بنایا زیور تڑوا کر



اُس جیسا بنوانے کی کوشش کریں گی، اور یہ خیال کم ہوتا ہے کہ اس زیور کی زکوٰۃ بھی ادا کرنی ہے، اول تو اس قسم کی حرص کرنا بُرا، پھر اگر زیور بنوا بھی لیا تو زکوٰۃ کا بھی خیال رکھنا چاہئے،

## زکوٰۃ کے فائدے

زکوٰۃ ادا کرنے میں دینی اور دنیاوی دونوں فائدے ہیں

مثلاً:-

① زکوٰۃ ادا کرنے والے کے دل میں مال کی محبت اور حرص جیسی روحانی بیماری پیدا نہیں ہوتی،

② جن لوگوں کو زکوٰۃ دی جاتی ہے اُن کی ضروریات پوری ہوتی ہیں، اُن کے دل سے دعا نکلتی ہے، اور ہمدردی کے جذبات ابھرتے ہیں۔

③ ایک دنیاوی فائدہ یہ ہے کہ جس مال کی زکوٰۃ دیدی جاتی ہے، وہ مال چوری چکیتی وغیرہ سے محفوظ رہتا ہے بشرطیکہ مال حلال ہو، اس کے برعکس جس مال کی زکوٰۃ نہ دی جائے وہ مال کسی نہ کسی دن تباہ ہو جاتا ہے، کبھی آگ کی نذر، کبھی چوری چکیتی میں ختم، کبھی خسارہ میں برباد،

④ حدیث میں ہے جو قوم زکوٰۃ ادا نہ کرے تو اللہ تعالیٰ

اس قوم کو قحط کی مصیبت میں مبتلا کر دے گا،  
 رہم لوگ غور کریں کہ یہ کتنا سخت عذاب ہے، اللہ تعالیٰ تمام  
 مسلمانوں کو اس عذاب سے محفوظ رکھے، اور ہر مسلمان مرد و عورت  
 صاحبِ نصاب کو زکوٰۃ ادا کرنے کی توفیق عطا فرمائے، آمین،  
 یہ واقعہ ہے کہ اگر مسلمان زکوٰۃ کو صحیح صحیح طریقہ پر ادا کریں، تو قوم  
 سے غربت و افلاس بہت بڑی حد تک دور ہو سکتے ہیں،

## زکوٰۃ کی تعریف

ساڑھے باون تولہ چاندی یا ساڑھے سات تولہ سونا،  
 مال تجارت اور مکانات کے تجارتی کاروبار کے روپے پر جب پورا  
 ایک سال گزر جائے تو اس مال میں سے چالیسواں حصہ نکال کر راہِ  
 خدا میں مستحقین کو دینا زکوٰۃ کہلاتا ہے، اور شریعت کے نزدیک  
 ایسا شخص مال دار ہے،

## شرائط زکوٰۃ

جس کسی میں مندرجہ ذیل شرائط پائی جائیں اس پر زکوٰۃ فرض ہے  
 ① مسلمان ہونا ② بالغ ہونا، (نا بالغ کے پاس خواہ کتنا ہی مال ہو  
 اس پر زکوٰۃ نہیں) ③ عاقل ہونا، (اگر کوئی مجنون ہو اور اس کے

پاس نصابِ زکوٰۃ کے مطابق مال ہو اور وہ پورے سال مجنون ہے تو اس پر زکوٰۃ نہیں، ۴) آزاد ہونا ۵) مال کا مالک ہونا، یعنی جس مال کی زکوٰۃ دینی ہے اس مال کا مالک ہونا ۶) مال کا بقدرِ نصاب ہونا (نصاب کے کم ہو تو زکوٰۃ نہیں) ۷) اُس مال پر پورا ایک سال گزر جانا ۸) زکوٰۃ کے مال کا ضرورتِ اصلیت سے زائد ہونا ۹) اس مال کا نامی ہونا (یعنی بڑھنے والا ہونا جیسے تجارتی مال)۔  
(یہ شرائط درمختار، شامی، ہدایہ وغیرہ سے ماخوذ ہیں)

## زکوٰۃ کے چند ضروری مسائل

مسئلہ: زکوٰۃ کا پیسہ کافر کو دینا جائز نہیں، بلکہ مسلمان کو دینے سے زکوٰۃ ادا ہوگی، یہی حکم صدقہ فطر کا بھی ہے (بہشتی زیور)۔  
مسئلہ: گھر کی ملازمہ، اسی طرح دانی، حجام وغیرہ کو زکوٰۃ دینا جائز ہے، لیکن اس کو تنخواہ اور اجرت سمجھ کر نہ دے، بلکہ بطور انعام و اکرام دیدے، اور دل میں زکوٰۃ دینے کی نیت رکھے، (عالمگیری)۔

مسئلہ: زکوٰۃ دینے کے لئے دل میں نیت ضروری ہے، زکوٰۃ کے مستحق کو دیتے وقت بتلانا ضروری نہیں، اگر دل میں نیت نہ کی تو زکوٰۃ ادا نہ ہوگی، اگر زکوٰۃ کا روپیہ ابھی مستحق کے پاس



تو اس وقت ہی نیت کر لے، ورنہ زکوٰۃ دوبارہ دینی پڑگی (درمختار)  
 مسئلہ؛ زکوٰۃ کا پیسہ مسجد یا ہسپتال میں لگانا یا کسی لاوارث مرزہ  
 کے گوردفن میں لگانا جائز نہیں، کیونکہ زکوٰۃ میں یہ شرط ہے کہ  
 جس کو دے اس کو مالک بنا دے، یعنی اس کو مال زکوٰۃ میں اسی  
 طرح تصرف کرنے کا اختیار ہو جیسے اپنے مال میں (درمختار)  
 مسئلہ؛ کسی عورت نے کسی لڑکے کو بچپن میں دودھ پلایا ہے،  
 یا کسی عورت نے تمہ کو دودھ پلایا ہے تو عورت اس لڑکے  
 کو اور ایسا لڑکا اس عورت کو زکوٰۃ دے سکتے ہیں (بہشتی زیور)  
 مسئلہ؛ کسی کے متعلق یقین کے ساتھ یہ معلوم نہیں کہ غریب ہو  
 یا مالدار، تو جب تک تحقیق نہ ہو جائے زکوٰۃ نہ دے، تحقیق  
 کے بعد اگر مستحق ہونا معلوم ہو جائے تو دیدے، (شامی)  
 مسئلہ؛ کسی کے پاس ہزار روپے موجود ہیں، لیکن وہ اتنے ہی  
 روپے کی مقروض ہے تو اس کو زکوٰۃ دینا جائز ہے (عالمگیری)  
 مسئلہ؛ کوئی اپنے شہر میں بڑی مال دار ہے، لیکن اتفاقی  
 بات کہ مسافرت میں گھر سے باہر جا کر دوسرے شہر میں  
 خرچ کے لئے بھی اس کے پاس کچھ نہیں رہا یا اس کا مال  
 چوری ہو گیا یا کسی اور وجہ سے یہ حالت ہو گئی کہ گھر تک پہنچنے  
 کے لئے بھی خرچہ نہیں رہا تو اس کو زکوٰۃ دینی جائز ہے (عالمگیری)

مسئلہ ۹؛ کوئی عورت سمجھائے پاس کچھ قرض مانگنے آئی، اور تم اس کی غیبت سے واقف ہو، اس کو اگر قرض کے نام سے روپیہ دیتے وقت زکوٰۃ کی نیت کر لی تو زکوٰۃ ادا ہو گئی (درمختار)

مسئلہ ۱۰؛ کسی مستحق کو انعام کے نام سے کچھ روپیہ دیتے وقت دل میں زکوٰۃ کی نیت کر لی تو زکوٰۃ ادا ہو گئی (عالمگیری)

مسئلہ ۱۱؛ زکوٰۃ خود نہیں دی بلکہ کسی اور کو زکوٰۃ کا روپیہ دیکر یہ کہہ دیا کہ تم یہ روپیہ کسی مستحق کو دیدینا، تو زکوٰۃ ادا ہو جائیگی

مسئلہ ۱۲؛ کسی سے تم نے یہ کہہ دیا کہ تم میری طرف سے کسی کو یا فلاں کو زکوٰۃ دیدینا، اور اس نے تمہاری طرف سے زکوٰۃ دیدی تو ادا ہو گئی، تمہیں چاہئے جتنا روپیہ اس نے تمہاری طرف سے دیا ہو وہ اس کو ادا کر دو (شامی)

مسئلہ ۱۳؛ اگر کسی کے پاس ساڑھے سات تولہ سونا یا ساڑھے باون تولہ چاندی یا زیور ہے، اور اس کو ایک سال پورا ہو گیا تو اس پر زکوٰۃ واجب ہے، زکوٰۃ ادا کرنے میں یہ نہ کرے،

اسی طرح اگر کسی کے پاس ساڑھے باون تولہ چاندی کی قیمت کے برابر نقد روپیہ یا تجارتی مال موجود ہے تو اس پر بھی زکوٰۃ واجب ہے (ہدایہ)

مسئلہ ۱۴: کسی کے پاس آٹھ تولہ سونا تھا، لیکن سال پورا ہونے سے پہلے وہ ختم ہو گیا یا ضائع ہو گیا تو اس پر زکوٰۃ بھی ختم ہو گئی (ہدایہ)

مسئلہ ۱۵: کسی کے پاس آٹھ تولہ سونا چار حصے تک رہا، اس کے بعد وہ کم ہو گیا، اور دو تین ماہ بعد پھر آٹھ تولہ ہو گیا تو اس پر

زکوٰۃ واجب ہے، درمیان سال میں کم ہونے کا اعتبار نہیں

السبتہ اگر سارا مال جاتا رہا اس کے بعد دوبارہ ملے تو

دوبارہ ملنے کے وقت سے حساب کا سال شمار ہوگا (بہشتی زیور)

مسئلہ ۱۶: کسی کے پاس کچھ چاندی اور کچھ سونا اور کچھ تجارتی مال ہو

تو تینوں چیزوں کو دیکھو اگر ان سب کی قیمت ساڑھے باون

تولہ چاندی کے برابر ہو تو اس پر زکوٰۃ واجب ہے (ہدایہ)

مسئلہ ۱۷: اگر کوئی لڑکا یا لڑکی بالغ ہو اور وہ مال دار نہ ہوں لیکن

ان کا باپ مال دار ہو تو ان کو زکوٰۃ دینا جائز ہے (ہدایہ)

مسئلہ ۱۸: نابالغ بچے کا باپ مال دار نہیں لیکن ماں مال دار ہو

تو اس بچے کو زکوٰۃ دینا جائز ہے (عالمگیری)

مسئلہ ۱۹: سونے چاندی کے زیورات اور چاندی سونے کے

برتن اور سچا گوشت ٹھپہ ان سب پر زکوٰۃ واجب ہے، خواہ

زیور پہنتی ہو یا نہ پہنتی ہو، غرض یہ کہ چاندی سونے کی ہر چیز

پر زکوٰۃ واجب ہے،



البتہ اگر مقدار نصاب کم ہو تو واجب نہیں (ہدایہ)

مسئلہ ۲۰؛ کسی پر تمھارا قرض آتا ہو تو اس قرض پر زکوٰۃ واجب ہے،

مگر اس کے لئے یہ شرط ہے کہ وہ مال اتنا ہو جتنی مقدار پر

زکوٰۃ واجب ہوتی ہے، اگر وہ قرض دو یا تین سال میں

وصول ہو تو ان سب سالوں کی زکوٰۃ دینا واجب (بہشتی زیور)

مسئلہ ۲۱؛ شوہر کے اد پر بیوی کا جو مہر ہوتا ہے وہ بھی قرض ہے،

جب مہر کا روپیہ ملے تو اس کی زکوٰۃ ادا کرنا واجب، جب

تک روپیہ نہ ملے اس کی زکوٰۃ بھی واجب نہیں (بہشتی زیور)

مسئلہ ۲۲؛ لوہا، پیتل، تانبہ، گھٹ، رانگا اور ان چیزوں کے

بنے ہوئے استعمالی برتن، اسی طرح استعمالی جوتے، کپڑے،

پاکڑا سینے کی مشین، ان پر زکوٰۃ نہیں، خواہ یہ چیزیں کتنی ہی

قیمت کی ہوں،

لیکن اگر یہ چیزیں تجارتی اور بقدر نصاب ہیں تو ان پر

زکوٰۃ واجب ہے (ہدایہ)

مسئلہ ۲۳؛ کسی کے پاس دس پانچ گھر ہیں، اور وہ سب کرایہ پر چلتے ہیں

تو ان پر زکوٰۃ نہیں چاہے کتنی ہی قیمت کے ہوں،

البتہ ان کے کرایہ کی وصول شدہ رقم اگر سال بھر باقی رہ

جائے اور وہ بقدر نصاب ہو تو اس پر زکوٰۃ واجب ہے (ہدایہ)

مسئلہ ۲۴: سادات بنی ہاشم یعنی حضرت علیؑ، حضرت عباسؑ، حضرت جعفرؑ، حضرت عقیلؑ، حضرت حارثؑ بن عبدالمطلب کی اولاد کے سلسلہ کے افراد کو زکوٰۃ یا صدقہ فطر کا پیسہ دینا جائز نہیں،  
(شامی، ہدایہ)

مسئلہ ۲۵: کسی کو مستحق سمجھ کر زکوٰۃ دیدی، اس کے بعد معلوم ہوا کہ وہ مال دار یا سیدہی، یا اندھیری رات میں کسی کو زکوٰۃ دیدی، اس کے بعد معلوم ہوا کہ وہ میری والدہ یا بیٹی تھی، یا کوئی ایسا رشتہ دار تھا جس کو شرعاً زکوٰۃ دینا جائز نہیں، تو ان سب صورتوں میں زکوٰۃ ادا ہو گئی، دوبارہ زکوٰۃ دینے کی ضرورت نہیں لیکن زکوٰۃ لینے والے کو اگر معلوم ہو جائے کہ یہ زکوٰۃ کا پیسہ ہی اور میں زکوٰۃ کا مستحق نہیں تو وہ نہ لے، اور اس کو واپس کر دے،

اور اگر زکوٰۃ دینے کے بعد معلوم ہوا کہ جس کو دی ہے وہ کافر ہے تو زکوٰۃ ادا نہیں ہوئی دوبارہ ادا کرے، (پہشتی زیور)

## نصاب زکوٰۃ

- ساڑھے سات تولہ سونے کی زکوٰۃ، دو ماشہ ڈھائی رتی سونا ہے،
- ساڑھے باون تولہ چاندی کی زکوٰۃ، ایک تولہ چار ماشہ ۲ رتی چاندی ہے،

○ تجارتی مال کی قیمت کا چاندی یا سونے کے ساتھ کر کے اسی حساب سے زکوٰۃ ادا کی جائے گی،

## زکوٰۃ کے متعلق ایک ضروری نوٹ

زکوٰۃ کے سلسلہ میں یہ بات سمجھ لینی ضروری ہے کہ مستحق رشتہ داروں کو دینے میں دُگنا ثواب ہے، ایک رشتہ داروں کے ساتھ حُسن سلوک کا، دوسرے ادائے زکوٰۃ کا،

لیکن ساتھ ہی اس کا بھی خیال رکھنا چاہئے کہ قوم کے یتامیٰ، مساکین، ڀڑوسی یہ بھی مستحق ہیں، ان کے علاوہ علم دین حاصل کرنے والے طلباء ہیں جن کی امداد کرنے میں بھی دُگنا اجر و ثواب ہے، ایک علم دین حاصل کرنے میں امداد کرنے کا، دوسرے ادائے زکوٰۃ کا، اس لئے زکوٰۃ ادا کرتے وقت مختصر حضرات کو ان سب کا بھی خیال رکھنا چاہئے، اس کے بعد ان اقرباء اور رشتہ داروں کا بیان کیا جاتا ہے جن کو زکوٰۃ دینا جائز ہے، پھر ان کا جن کو زکوٰۃ دینا ناجائز ہے،

## کن رشتہ داروں کو زکوٰۃ دینا جائز ہے؟

مندرجہ ذیل رشتہ داروں کو زکوٰۃ دینا جائز ہے :-

بھائی، بہن، بھتیجا، بھتیجی، چچا، چچی، بھانجا، بھانجی،



پھوپھا، پھوپھی، ماموں، سوتیلی ماں یا سوتیلے باپ، سوتیلے دادا  
دادی، ساس، خسر، ان سب کو زکوٰۃ دینا جائز ہے (شامی)

## کون رشتہ داروں کو زکوٰۃ دینی ناجائز ہے؟

ماں، باپ، دادا، دادی، نانا، نانی، بیٹا، بیٹی، پوتا،  
پوتی، بیوی، شوہر، نواسے، نواسی، اور جو ان کی اولاد میں سے  
ہوں ان سب کو زکوٰۃ دینا ناجائز ہے، (ہدایہ)

## نقشہ مقدار زکوٰۃ

اکثر عورتیں زکوٰۃ ادا کرنے میں لاپرواہ ہوتی ہیں، اس کے  
ادا کرنے کا بہت ہی خیال رکھنا چاہیے، جو زیور کسی کے پاس ہو  
اگر وہ نصاب کی مقدار کو پہنچ جائے تو اس کی زکوٰۃ ہر سال ادا  
کرتی رہے، اس کے متعلق قرآن و حدیث کی وعید ہم صحیحے بیان  
کر چکے ہیں، اس کے بعد سہولت و آسانی کے لئے ”بہشتی زیور“ سے  
ایک ہزار روپے سے لے کر ایک سوڑو روپے تک نقشہ درج کرتے ہیں، امید  
ہے اس سے زکوٰۃ نکالنے میں سہولت ملے گی،

## نقشہ مقدار زکوٰۃ ایک ہزار سے ایک سو روپے تک

مقدار زکوٰۃ واجب	مقدار روپیہ لفظوں میں	مقدار روپیہ لفظوں میں	مقدار زکوٰۃ واجب	مقدار روپیہ لفظوں میں	مقدار روپیہ لفظوں میں
۱۲ روپے	۵۰ پیسے	۵۰۰	پانچ سو	۲۵ روپے	۰ پیسے
۱۰	۰	۴۰۰	چار سو	۲۲	۵۰
۷	۵۰	۳۰۰	تین سو	۲۰	۰
۵	۰	۲۰۰	دو سو	۱۷	۵۰
۲	۵۰	۱۰۰	ایک سو	۱۵	۰

### نوٹ

اگرچہ اس گرائی کے دور میں ایک سو روپے پر زکوٰۃ فرض نہیں، مگر ہم نے حساب آسانی سے سمجھ میں آنے کے لئے لکھ دیا ہے کہ ڈھائی روپیہ سینکڑہ کے حساب سے زکوٰۃ نکالی جاتی ہے،



## صدقہ کی فضیلت

چونکہ وجوبِ زکوٰۃ کیلئے کچھ شرائط ہیں جن کو ہم گذشتہ صفحات میں بیان کر چکے ہیں، مسلمانوں کی اکثریت ایسی ہے کہ وہ صاحبِ نصابِ زکوٰۃ نہیں ہوتی، ایسے لوگوں کے حصولِ ثواب کے لئے اسلام نے صدقہ اور خیرات رکھا ہے، اور اس کے بھی بڑے فضائل ہیں، اس لئے چند حدیثیں صدقہ کی فضیلت کے متعلق بیان کرتے ہیں:-

ایک حدیث میں ہے کہ ایک سائل ایک عورت کے پاس اس حالت میں آیا کہ اس عورت کے منہ میں لقمہ تھا، اس نے وہ لقمہ منہ سے نکال کر سائل کو دیدیا اور اس وقت اس عورت کے پاس اور کوئی چیز دینے کے لئے نہ تھی، پھر تھوڑی مدت کے بعد اس عورت کے لڑکا پیدا ہوا، جب وہ لڑکا بڑا ہوا تو ایک بھڑیا آیا، اور اس کو اٹھا کر لے گیا، وہ عورت دوڑتی ہوئی آئی اور یہ کہتی ہوئی کہ میرے بیٹے کو بھڑیا لے جاتا ہے جو مدد کر سکتا ہو کرے، اللہ تعالیٰ نے ایک فرشتہ کو حکم دیا کہ اس بھڑیے کے پاس جا اور لڑکے کو اس کے منہ سے چھڑالے، اور اللہ تعالیٰ نے فرشتہ سے یہ بھی کہا کہ ہماری بندی سے کہنا کہ یہ تیرے اس



بقیہ کا بدلہ ہر جوہر تم نے منہ سے نکال کر سائل کو دیا تھا (بہشتی زیور)  
 دیکھا آپ نے کہ صدقہ دینے میں کتنا فائدہ ہے کہ آتی بلا ٹل گئی۔  
 ② صدقہ کے ذریعہ اپنے مریضوں کی دوا کرو، کیونکہ صدقہ  
 کے ذریعہ اللہ تعالیٰ مریضوں کو دفع کرتا ہے، (یعنی شفاء دیتا ہے)  
 اور صدقہ کرنا عمر کی زیادتی اور نیکیوں میں اضافہ کا سبب ہے،  
 (بہشتی زیور)

اس حدیث سے تین باتیں معلوم ہوئیں؛  
 اول یہ کہ صدقہ کی برکت سے بیماری دفع ہوتی ہے، دوسرے  
 عمر میں زیادتی ہوتی ہے، تیسرے یہ کہ نیکیوں میں اضافہ ہوتا ہے،  
 ③ صدقہ کی برکت سے قبر کی گرمی (عذاب) دور ہوتی ہے (طبرانی)  
 بہت سے کمزور ایمان والے مرد و عورت یہ عقیدہ رکھتے ہیں کہ صدقہ  
 کرنے سے مال کم ہو جاتا ہے، حالانکہ حدیث میں آنحضرت  
 صلی اللہ علیہ وسلم نے ارشاد فرمایا؛  
 ④ اے بلالؓ! اللہ کے راستہ میں خرچ کر اور عرش کے  
 مالکے کمی کا اندیشہ نہ کر (طبرانی)

اس حدیث کی تشریح میں مولانا تھانوی رحمہ اللہ فرماتے  
 ہیں کہ عرش کی ملکیت اللہ تعالیٰ کی خاص طور پر فرمائی گئی، اگرچہ وہ  
 تمام چیزوں کا مالک ہے، سو یہ خصوصیت اس لئے فرمائی گئی کہ عرش

ہنایت عظیم الشان مخلوق ہے، پس اس کو ذکر میں خاص کیا، اور بتلادیا کہ جس ذات کے قبضہ و تحت میں ایسی عظیم الشان چیز ہے اور وہ ایسی بڑی چیز کا مالک ہے تو اس سے تنگی کا اندیشہ نہ کرنا چاہئے یعنی یہ فکر نہ کرنا چاہئے کہ صدقہ کرنے سے مال ختم ہو جائے گا البتہ اس کا خیال رکھنا چاہئے کہ گنجائش کے مطابق خرچ کرے، ارشاد خداوندی ہے:

وَلَا تَجْعَلْ يَدَكَ مَغْلُولَةً  
إِلَىٰ عُنُقِكَ وَلَا تَبْسُطْهَا  
كُلَّ الْبَسْطِ فَتَقْعُدَ مَكُومًا  
مَّحْشُورًا (پہ ۳۷)

اور نہ تو اپنا ہاتھ گردن ہی سے باندھ  
لینا چاہئے، اور نہ بالکل ہی کھول دینا  
چاہئے، ورنہ الزام خوردہ خالی ہاتھ ہو کر  
بیٹھ رہو گے۔ (مولانا تھانوی)

⑤ حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے ارشاد فرمایا:

”ایک روٹی کا نوالہ (خیرات کرنے) کی وجہ سے تین  
آدمی جنت میں جائیں گے، (۱) خیرات کا حکم دینے والا  
(۲) کھانا پکانے والا (۳) مسکین اور فقیر کو جا کر نوالہ  
دینے والا (طبرانی)

اس زمانہ میں ایک نوالہ کی کیا حقیقت ہے، بلکہ منہ سے نکلے  
ہوئے نوالہ سے تو آجکل لوگ گھن اور نفرت کرتے ہیں، لیکن اللہ تعالیٰ

کے ہاں حقیر سی چیز صدقہ کرنے کی کتنی قدر ہے، تو اپنی پسند اور  
محبوب چیز اگر کوئی صدقہ کرنے اس کی کتنی قدر ہوگی، چنانچہ ارشاد  
خداوندی ہے:

لَنْ تَنَالُوا الْبِرَّ حَتَّى تُنْفِقُوا

ہرگز نہ حاصل کر سکو گے نیکی میں کمال جب تک

بِمَا تُحِبُّونَ (پ ۱۷۷)

خرچ کرو اپنی پیاری چیز سے کچھ (ترجمہ شیخ الحداد)

امام غزالی رحمہ اللہ فرماتے ہیں کہ پہلے زمانہ کے لوگ اس کو برا  
سمجھتے تھے کہ کوئی دن صدقہ کرتے سے خالی رہ جائے، چاہے ایک کھجور  
ہی کیوں نہ ہو، چاہے روٹی کا ایک ٹکڑا ہی کیوں نہ ہو، اس لئے کہ  
حضور (صلی اللہ علیہ وسلم) کا ارشاد ہے کہ قیامت میں ہر شخص اپنے  
صدقہ کے سایہ میں ہوگا، (احیاء العلوم)

④ حضرت عبداللہ بن مسعودؓ کی زوجہ حضرت زینبؓ بیان  
کرتی ہیں کہ سرکارِ دو عالم صلی اللہ علیہ وسلم نے عورتوں کو صدقہ  
کرنے کی تاکید فرمائی تو کسی عورت نے دریافت کیا یا رسول اللہ  
کیا ہم اپنے قرابت داروں کو صدقہ دے سکتے ہیں؟ تو آپ نے جواب  
دیا، ایسی صورت میں تجھ کو دو اجر ملیں گے، ایک صدقہ کا،  
دوسرا صلہ رحمی کا (مسلم شریف)

مستحق رشتہ دار کی امداد کرنا "صلہ رحمی" کہلاتا ہے۔

⑤ ایک حدیث میں ہے صدقہ مسکین کو دینا صرف صدقہ ہی



ہے، لیکن وہی صدقہ ضرورت مندرشتہ دار کو دنیا و چیزوں کے  
 ہم وزن ہو جاتا ہے، (۱) صدقہ (۲) صلہ رحمی (ترندی، نسانی)  
 ایک حدیث میں ہے صلہ رحمی کرنا عمر کو بڑھاتا ہے،  
 چونکہ ہر مسلمان ایسا نہیں کہ اس پر زکوٰۃ واجب ہوتی ہو،  
 اور بہت سے خدا کے بندے ایسے بھی ہیں جو مقروض بھی نہیں،  
 اور خدا نے اتنا دیا ہے کہ آسانی سے گذر بسر کر سکیں، ایسے لوگوں کو  
 چاہئے کہ اپنی حیثیت کے مطابق کچھ نہ کچھ صدقہ اور خیرات کرتے  
 رہا کریں، اسی لئے زکوٰۃ کے بیان میں ہم نے صدقہ کی فضیلت کا  
 بیان کیا،

اب اگلے باب میں ہم ماہ رمضان المبارک کی فضیلت اور  
 اس کے متعلق ضروری مسائل بیان کرتے ہیں،



# گیارہواں باب

ماہِ رمضان المبارک کے روزوں کا بیان، روزہ کی تعریف  
اور فضیلت، روزہ کا مقصد، کن لوگوں پر روزہ فرض ہے،  
روزہ کی نیت کا بیان

انسان کے ہر جزو پر روزہ

روزہ کے آداب، روزہ کا روحانی اور جسمانی فائدہ، رمضان  
میں چار باتوں کی کثرت، سحری کی فضیلت، سحری کے وقت وظیفہ  
افطار کی فضیلت، افطار کے وقت دعا

افطار کے بعد کی دعائیں، تراویح کا بیان

اعتکاف کی فضیلت مسائل

شب قدر کی فضیلت، شب قدر کے چند مفید عمل،  
قضا و زول کا بیان، روزہ کی قضا اور کفارہ کا بیان

مفسداتِ روزہ کا بیان، روزہ میں مکروہ باتیں

نذر کے روزوں کا بیان، نذریہ کا بیان

## باب

## ماہِ رمضان المبارک کے روزوں کا بیان

ارکانِ اسلام میں سے ایک اہم رکن ماہِ رمضان المبارک کا روزہ بھی ہے، اس مہینہ کی فضیلت سے کم و بیش ہر مسلمان واقف ہے، اسی مہینہ میں جناب رسول اللہ صلی اللہ علیہ وسلم پر قرآن مجید کا نزول شروع ہوا اور اسی مہینہ میں توراۃ، انجیل، زبور وغیرہ آسمانی کتابیں نازل ہوئیں،

اس مہینہ کی دو عبادتیں خاص ہیں، ایک روزہ 'دوسرے تراویح،

## روزہ کی تعریف اور فضیلت

روزہ کے معنی لغت میں رکنے اور باز رہنے کے ہیں، اور شریعت میں صبح صادق سے لے کر غروب آفتاب تک کھانے، پینے، جماع، ان تین کاموں سے بہ نیت روزہ رکھنے کا نام روزہ ہے،



حضرت ابو الدرداءؓ سے روایت ہے:

لِكُلِّ شَيْءٍ بَابٌ وَبَابُ  
الْعِبَادَةِ الصَّوْمُ،

ہر چیز کا ایک دروازہ ہوتا ہے اور  
عبادت کا دروازہ روزہ ہے۔

ایک حدیث میں ہے:

لِكُلِّ شَيْءٍ زَكَاةٌ وَزَكَاةُ  
الْجَسَدِ الصَّوْمُ،

ہر چیز کی زکوٰۃ ہے، اور جسم کی  
زکوٰۃ روزہ ہے۔

یعنی جس طرح زکوٰۃ ادا کرنے سے مال پاک ہو جاتا ہے،  
اور وہ مال حوادثِ زمانہ سے محفوظ رہتا ہے، اسی طرح روزہ  
رکھنے سے انسان بہت سی جسمانی اور روحانی بیماریوں سے  
محفوظ رہتا ہے،

جناب رسول اللہ صلی اللہ علیہ وسلم کا فرمان ہے کہ:  
”اگر لوگوں کو روزہ (رمضان) کے ثواب کی حقیقت  
معلوم ہو جائے تو یہ تمنا کرنے لگیں کہ سائے سال  
رمضان ہی ہے۔“

مختصر یہ کہ رمضان شریف کے روزوں کی فرضیت، اور  
فضیلت قرآن مجید اور احادیث میں واضح طور پر بیان کی گئی ہے،  
اسی لئے تمام علماء کا روزوں کی فرضیت پر اتفاق ہے، اسی وجہ سے  
ان کی فرضیت کا منکر کا فرار بغیر شرعی عذر کے روزہ نہ رکھنے والا

گنہگار اور فاسق ہے،

## رُوزہ کا مقصد

روزہ کا مقصد انسان میں پرہیزگاری اور تقویٰ کے صفات پیدا کرنا ہے، قرآن پاک میں ارشاد ہے:

(۱) لَعَلَّكُمْ تَتَّقُونَ ۝ (۲) لَعَلَّكُمْ تَشْكُرُونَ ۝ (۳) لَعَلَّكُمْ يَرْشُدُونَ ۝

”تاکہ تم پرہیزگار ہو جاؤ“ | ”تاکہ تم شکر ادا کیا کرو“ | ”تاکہ (روزہ دار) نیک آبرو بنیں“

## رُوزہ کن لوگوں پر فرض ہے؟

روزہ ہر مسلمان، عاقل، بالغ، مرد و عورت پر فرض ہے، بغیر عذر شرعی ان کا چھوڑنا ناجائز ہے،

## کن لوگوں کو روزہ نہ رکھنے کی اجازت ہے؟

بعض مجبوریات ایسی ہیں کہ ان کی وجہ سے شریعت نے روزہ دار کے لئے سہولت اور آسانی کر دی ہے، مثلاً:-

(۱) مریض (۲) مسافر (۳) عورت کا حاملہ ہونا (۴) عورت کا بچہ کو دودھ پلانا (۵) بہت ضعیف اور بوڑھا ہونا (۶) بھوک یا پیاس کی وجہ سے بے قرار ہو جانا (۷) عورت کا حیض نفاس کی حالتیں ہونا

ایسے مجبور و معذور لوگوں کو روزہ نہ رکھنے کی اجازت ہے، لیکن رمضان المبارک کا احترام بہر حال سب کو کرنا چاہیے، ہر کسی کے سامنے کھائے پئے نہیں، اور سوائے ایسے بوڑھے کے جس میں طاقت دوبارہ آنے کی امید نہ ہو، باقی سب لوگ بعد رمضان اپنے چھوٹے ہوئے روزوں کی قضا کریں (شامی)

اب ان مجبوروں کا مختصر بیان کیا جاتا ہے،

① **مرض**؛ یعنی اگر کوئی شخص ایسا بیمار ہو جس میں روزہ رکھنے کی طاقت نہ ہو، یا روزہ رکھنے سے بیماری بڑھ جانے کا اندیشہ ہو، یا مریض کی جان جانے کا خطرہ ہو اور دیندار حکیم یا ڈاکٹر کی یہ رائے ہو کہ روزہ رکھنا نقصان کرے گا تو ایسے شخص کو روزہ نہ رکھنے کی اجازت ہے، تندرست ہونے کے بعد رکھ لے،

② **سفر**؛ جتنے لمبے سفر میں قصر نماز پڑھنے کا حکم ہے اتنے لمبے سفر میں اگر کسی مسافر کو روزہ رکھنے سے تکلیف ہوتی ہو تو سفر ختم کرنے کے بعد روزہ رکھ لے، اور اگر تکلیف نہ ہوتی ہو تو روزہ رکھنا افضل ہے، (شامی درمختار)

③ **بوڑھا ہونا**؛ کوئی شخص اتنا بوڑھا ہو کہ روزہ رکھنے کی طاقت ہی نہ ہو، اگر طاقت آنے کی امید ہو تو طاقت آنے پر روزہ رکھے، ورنہ فدیہ دیتا ہے، یعنی ہر ایک روزہ کے بدلے میں صدقہ فطر



کی مقدار میں گپیوں سے، یا ہر روزہ کے بدلے میں ایک مسکین کو دو وقت پیٹ بھر کر کھانا کھلائے (در مختار، شامی)

④ بھوک پیاس سے بیقراری؛ روزہ میں اس قدر بھوک یا پیاس کا غلبہ ہو جائے، جس کی وجہ سے جان جانے یعنی مرجانے کا اندیشہ ہو تو روزہ نہ رکھنے کی اجازت ہے، مگر یہ اُس وقت ہے جب یہ بھوک پیاس قدرتی اور طبعی ہو، (عالمگیری)

⑤ حاملہ؛ کوئی عورت امید سے ہو، اور روزہ رکھنے سے اس کو یا بچے کو نقصان پہنچنے کا اندیشہ ہو، تو روزہ نہ رکھے، فراغت کے بعد رکھ لے (شامی)

⑥ دودھ پلانا؛ اگر بچے کو روزہ سے نقصان پہنچنے کا اندیشہ ہو تو بعد میں رکھ لے (شامی)

⑦ حیض و نفاس؛ ایسی عورت کو اس حالت میں روزہ رکھنا جائز نہیں، یہ قدرتی مجبوری ہے،

## روزہ کی نیت کا بیان

ہر قسم کے روزہ کے لئے نیت کرنا بھی شرط ہے، نیت کے معنی ارادہ کرنے کے ہیں، یعنی دل میں یہ ارادہ کرے کہ میں روزہ رکھتی ہوں، صرف اس ارادہ اور نیت سے روزہ ہو جائے گا، اگر زبان سے

عربی کے یہ الفاظ بھی پڑھ لے تو اچھا ہے: بِصَوْمِ غَدٍ تَوَيْتُ (مکری)

انسان کے ہر جُز پر روزہ ہے،

قرآن پاک میں ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ (پ ۷ ع ۷)

اے ایمان والو تم پر روزہ فرض کیا گیا جس طرح تم سے پہلے لوگوں پر فرض کیا گیا تھا (مولا ماثمؒ)

مفسرین حضرات نے اس آیت کے ضمن میں لکھا ہے کہ آدمی

کے ہر جُز پر روزہ ہے،

زبان کا روزہ ؛ یہ ہے کہ اس کو جھوٹ بولنے سے بچائے،

کان کا روزہ ؛ یہ ہے کہ ناجائز چیزوں کے سننے سے بچائے،

آنکھ کا روزہ ؛ یہ ہے کہ ناجائز اور خلافِ شرع اور بیہودہ باتوں

کے دیکھنے سے بچائے،

نفس کا روزہ ؛ یہ ہے کہ اس کو حرص اور فضول نفسانی خواہشات

سے بچائے،

دل کا روزہ ؛ یہ ہے کہ اس کو دنیا کی محبت سے خالی رکھے،

روزہ کے آداب

احادیث میں روزہ کے بہت سے آداب بیان کئے گئے ہیں

اس لئے ہر روزہ دار کو ان کا خیال رکھنا چاہئے، حدیث شریف میں ہے:

”کتے روزہ دار ایسے ہیں کہ ان کا روزہ سوائے بھوک اور پیاس کے کوئی حیثیت نہیں رکھتا۔“

مگر روزہ (صرف) کھانے پینے سے پرہیز کا نام نہیں، بلکہ لغو اور بیہودہ باتوں سے بچنے کا نام روزہ ہے۔

یعنی جس نے روزہ میں جھوٹ بولنا اور بیہودہ باتیں نہ چھوڑیں تو اللہ تعالیٰ کو اس کے بھوکا پیاسا رہنے کی کوئی ضرورت نہیں۔“

خلاصہ: یہ ہے کہ روزہ دار کو گالم گلوچ، شور و شغب، بیہودہ باتیں، غیبت وغیرہ ان سب باتوں سے باز رہنا چاہئے،

## روزہ کار و حائی اور جسمانی فائدہ

یہی نہیں کہ روزہ صرف عبادت ہے، بلکہ جب اس کے

① كَمْ مِنْ صَائِمٍ لَيْسَ لَهُ مِنْ صَوْمِهِ إِلَّا الْجُوعُ وَالْعَطَشُ، (بخاری)

② لَيْسَ الصَّيَامُ مِنَ الْأَكْلِ وَالشُّرْبِ إِنَّمَا الصَّيَامُ مِنَ اللَّغْوِ وَالرَّفَثِ (مسند ذک، بیہقی)

③ مَنْ تَدَيَّعَ قَوْلَ الزُّورِ وَالْعَمَلَ بِهِ فَلَيْسَ لِلَّهِ حَاجَةٌ فِي أَنْ يَدَّعِيَ طَعَامَهُ وَشَرَابَهُ، (بخاری)



آداب کا لحاظ رکھا جائے تو اس میں جسمانی اور روحانی دونوں قسم کے فائدے ہیں، مثلاً روحانی فوائد تو یہ ہیں:

① روزہ دار کو عبادت میں لطف آتا ہے اور عبادت میں طبیعت لگتی ہے،

② روزہ سے روحانی طاقت اور قوت بڑھ جاتی ہے،

③ گناہوں سے نفرت اور بے رغبتی ہونے لگتی ہے،

④ مساکین پر رحم آتا ہے،

⑤ بھوکے آدمی کو دیکھ کر محبت پیدا ہوتی ہے،

ان کے علاوہ اور بہت سی روحانی بیماریوں کے دور کرنے کے لئے روزہ بہترین تریاق ہے،

شاہ ولی اللہ صاحب محدث دہلوی رحمہ اللہ لکھتے ہیں:

یعنی روزہ تریاق ہے جو نفسانی خواہشات کو دور کرنے کے لئے استعمال کیا جاتا ہے۔

الصَّوْمُ تَرِیَاقٌ یَتَعَمَّلُ  
لِإِفْعَالِ التَّوَكُّلِ النَّفْسَانِیَّةِ  
(رحمۃ اللہ البالغہ)

روحانی بیماری کی طرح جسمانی بیماریوں کے لئے بھی روزہ بہت مفید ہے، خصوصاً معدہ کے بیمار لوگوں کے لئے اور بلغمی مزاج والوں کے لئے،

خلاصہ یہ کہ روزہ کی مثال تریاق اور دوا کی طرح ہے،

جس کے استعمال سے رُوحانی اور جسمانی بیماریاں دور ہوتی ہیں،  
 دعا ہے کہ اللہ تعالیٰ ہر مسلمان مرد و عورت کو ماہ رمضان  
 کے روزے رکھنے اور اس کا احترام کرنے کی توفیق بخشے، آمین،

## رمضان میں چار باتوں کی کثرت

جناب رسول اللہ صلی اللہ علیہ وسلم نے ہم گنہگاروں کیلئے  
 اس مہینہ میں پڑھنے کے لئے ایک وظیفہ بھی بتلادیا کہ:  
 اگر تم پروردگارِ عالم کی خوشنودی اور رضا چاہتے ہو تو چار  
 باتوں کا ورد رکھو: ① کلمہ طیبہ کی کثرت ② استغفار کا ورد،  
 ③ طلبِ جنت ④ عذابِ دوزخ سے پناہ،  
 ہم نے ان چار باتوں کی تفصیل اپنی کتاب ”تحفۃ الصائم“  
 میں بیان کی ہے،

اس کے بعد مختصر سحری و افطار، اعتکاف و شبِ قدر  
 وغیرہ کے فضائل بیان کئے جاتے ہیں:-

## سحری کی فضیلت

لغت میں ”سحر“ اس کھانے کو کہتے ہیں جو صبح کے قریب کھایا  
 جائے، چونکہ سحری کھانا بالکل اخیر وقتِ مستحب ہر اس لئے اُس کو

”سحری“ کہتے ہیں، سحری کھانے کی حدیثوں میں بڑی فضیلت بیان کی گئی ہے، چند حدیثیں ہم یہاں درج کرتے ہیں:

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

تَسَحَّرُوا فَإِنَّ فِي السَّحْرِ بَرَكَاتٍ (بخاری، مسلم وغیرہ)

”سحری کھایا کرو، کیونکہ سحری میں برکت ہے۔“

ایک حدیث میں جناب رسول اللہ صلی اللہ علیہ وسلم نے ارشاد فرمایا:

إِنَّ اللَّهَ وَمَلَائِكَتَهُ يُصَلُّونَ عَلَى الْمُتَسَحِّرِينَ (طبرانی، ترمذی)

”اللہ تعالیٰ اور اس کے فرشتے سحری کھانی والوں پر رحمت نازل فرماتے ہیں“

یہ اللہ تعالیٰ کا اپنے بندوں پر کتنا انعام ہے کہ ایک تو سحری کھانے میں صبح صادق تک سہولت فرمادی، اور پھر سحری کھانے پر یہ انعام کہ پروردگار خود رحمت بھیجتے ہیں، اور فرشتے بھی دعائے رحمت کرتے ہیں، اس لئے ہر روزہ دار کو چاہئے کہ وہ سحری کے وقت اگر بھوک نہ بھی ہو تب بھی اتنے بڑے انعام سے محروم نہ رہے، گنجائش نہ ہو تو صرف ایک کچور کھالیں، یا ایک گھونٹ پانی پی لیں، انشاء اللہ سحری کے ثواب سے محروم نہ رہیں گی،

سحری کے وقت وظیفہ جناب رسول اللہ صلی اللہ علیہ وسلم نے ارشاد فرمایا کہ سحری کے وقت



کثرت سے یا رَاسِخَ الْمَغْفِرَةِ کا ورد رکھو، اس کے پڑھنے والے کے (انشاء اللہ) سارے گناہ (صغیرہ) معاف ہو جائیں گے،

## افطار کی فضیلت

سحری کی طرح افطار کی بھی حدیثوں میں بڑی فضیلت بیان کی گئی ہے،

ایک حدیث میں ہے کہ اللہ تعالیٰ تین شخصوں کی دُعا رد نہیں کرتا (۱) روزہ دار کی دُعا افطار کے وقت (۲) مظلوم کی جب تک بدلہ نہ لے (۳) مسافر کی جب تک سفر سے اپنے گھر واپس نہ آئے،

ایک حدیث میں ہے :

لِلصَّائِمِ فَرْحَتَانِ فَرِحَتْهُ  
عِنْدَ فِطْرِهِ وَفَرِحَتْهُ عِنْدَ  
إِقَاءِ رَبِّهِ،

(مسلم)

”یعنی روزہ دار کے لئے دو موقع خوشی کے ہیں، ایک افطار کی وقت (دنیا میں) دوسرے اللہ تعالیٰ سے ملاقات کے وقت (آخرت میں)“

حدیث سے معلوم ہوا کہ روزہ دار کی دُعا افطار کے وقت قبول ہوتی ہے، اس لئے ایسے قیمتی وقت کو بیکار اور فضول باتوں میں ضائع نہیں کرنا چاہیے،

جناب رسول اللہ صلی اللہ علیہ وسلم کا فرمان ہے کہ رمضان کے ہر دن افطار کے وقت ایسے دس لاکھ بندوں کو دوزخ سے آزاد کرتے ہیں جو جہنم میں داخل کئے جانے کے مستحق ہو چکے ہوں، اور جب رمضان کا آخری دن ہوتا ہے تو اس دن اللہ تعالیٰ رمضان کے سارے دنوں کی برابر لوگوں کو جہنم سے آزادی دیتے ہیں، دعا ہے کہ حق تعالیٰ ہر مسلمان کو اپنی رحمتوں سے نوازے، آمین،

## افطار کے وقت کی دعاء

حدیث شریف میں ہے کہ رسول اللہ علیہ وسلم روزہ افطار کے وقت یہ دعا پڑھتے تھے:

اللَّهُمَّ إِنِّي أَسْأَلُكَ حُمُتًا  
وَعَلَى رِزْقِكَ أَفْطِرْتُ  
(ابوداؤد)

یا اللہ میں نے تیرے ہی لئے روزہ رکھا، اور تیرے ہی دیئے ہوئے رزق سے افطار کیا۔

## روزہ افطار کے بعد کی دعائیں

اس کے علاوہ آپ کے یہ دعائیں بھی ثابت ہیں:

① يَا وَاسِعَ الْفَضْلِ  
اغْنِنِي،

”اے بڑے فضل و عطا والے  
میری مغفرت فرمادیجئے“

② اَللّٰهُمَّ اِنِّیْ اَسْئَلُكَ  
بِرَحْمَتِكَ الَّتِیْ وَصَّیْتَ  
کُلَّ شَیْءٍ اَنْ تَغْفِرَ لِیْ

”یا اللہ تیری رحمتِ عامہ کے صدقہ  
میں یہ دعا مانگتی ہوں کہ میری  
معفرت فرمادے“

(ابن ماجہ، ابن السنی)

ایک حدیث میں ہے کہ جو مسلمان روزہ افطار کے وقت یہ  
دعا پڑھتا ہے تو اس کے تمام گناہ (صغیرہ) معاف ہو جاتے ہیں،  
”اے عظیم! اے عظیم! (پروردگار)  
تو میرا معبود ہے، تیرے سوا کوئی  
عبادت کے لائق نہیں، تو میرے  
گناہ عظیم (بے حد گناہ) معاف  
فرمادے، کیونکہ ان عظیم گناہوں  
عظیمات کے سوا کوئی بخش نہیں ہو سکتا“  
(کنز العمال)

## تراویح کا بیان

ماہ رمضان کی دوسری اہم عبادت تراویح ہے، اور یہ  
امتِ محمدیہ علیہ الصلوٰۃ والسلام کی خصوصی عبادت ہے، جس کا  
ہر مسلمان عاقل، بالغ، مرد و عورت کے ذمہ ادا کرنا سنتِ مؤکدہ  
ہے، حدیثِ پاک میں ہے:-



مَنْ قَامَ رَمَضَانَ إِيمَانًا  
وَإِحْتِسَابًا غُفِرَ لَهُ مَا  
تَقَدَّمَ مِنْ ذَنْبِهِ،  
(مسلم)

جو شخص رمضان میں قیام کرے،  
یعنی تراویح پڑھے، اس کو حق سمجھ کر  
خاص خدا کیلئے، تو اس کے پہلے  
گناہ بخش دیئے جائیں گے۔

تراویح کا سب سے بڑا فائدہ یہ ہے کہ اس سے مسلمانوں کے دلوں  
میں شران مجید کی عظمت کا احساس پیدا ہوتا ہے، اور سوئے ہوئی  
جذبات ابھرتے ہیں،

ایک حدیث میں ہے جو مسلمان محض ثواب کی نیت سے قیام  
کرے (یعنی تراویح پڑھے) وہ اپنے گناہوں سے ایسا پاک ہو جائیگا  
جیسے آج ہی اپنی ماں کے پیٹ سے پیدا ہوا ہو (نسائی)

غرض یہ ہے کہ تراویح کی بڑی فضیلت ہے، اور ہم ایسے گنہگاروں  
کے لئے گناہوں کی معافی اور خدا کو راضی کرنے کا بہترین عمل ہے،  
یہ بھی اللہ تعالیٰ کا خاص فضل و کرم ہے کہ عورت کے لئے یہ

آسانی رکھ دی کہ وہ اپنے گھر میں تراویح کی نماز پڑھے، اس کے لئے  
یہ بھی پابندی نہیں کہ جماعت سے پڑھے، اگر کہیں یہ پابندی  
لگا دی جاتی تو وہ بڑی مشقت اور دشواری میں پڑ جاتی کہ گھر کا  
کام کاج کرے، بچوں کی پرورش اور نگہداشت کرے، یا مسجد میں  
جا کر تراویح پڑھے، اس وجہ سے عورت کو اختیار ہے کہ جس طرح

چاہے اپنے گھریں تراویح کی نماز پڑھ لے، مگر پڑھے ضرور،

## تراویح کا طریقہ

یہ ہر کہ عشاء کے فرض پڑھ کر پھر دو سنتیں پڑھے، اس کے بعد بیس رکعتیں دو دو رکعت کی نیت باندھ کر پڑھے، ہر دو رکعت پر سلام پھیر دے، جب چار رکعت ہو جائیں تو کچھ دیر بیٹھے بیٹھے درود شریف یا اور کوئی اللہ کا ذکر کرتی رہے، یا سُبْحَانَ اللَّهِ، وَالْحَمْدُ لِلَّهِ، وَاللَّهُ أَكْبَرُ پڑھے، اس تسبیح کی بڑی فضیلت ہے، حضور انور صلی اللہ علیہ وسلم نے اس تسبیح کے متعلق صحابہ کرامؓ کو مخاطب کر کے فرمایا:

”کیا تم میں سے کوئی اُحد پہاڑ کے برابر عمل نہیں کر سکتا؟“ صحابہؓ نے عرض کیا، یا رسول اللہ! ایسا کون کر سکتا ہے؟ آپ نے فرمایا: تم میں ہر شخص کر سکتا ہے، صحابہؓ نے عرض کیا، وہ کونسا عمل ہے؟ آپ نے فرمایا: سُبْحَانَ اللَّهِ، (ایک مرتبہ کہنا) ثواب میں اُحد پہاڑ کے وزن سے بھی بڑھ کر ہے، (اسی طرح) الْحَمْدُ لِلَّهِ اور (اسی طرح) اللَّهُ أَكْبَرُ (حصین) یا یہ تسبیح پڑھ لے، سُبْحَانَ ذِي الْمُلْكِ وَالْمَلَكُوتِ سُبْحَانَ ذِي الْعِزَّةِ وَالْعَظَمَةِ وَالْقُدْرَةِ وَالْكِبْرِيَاءِ

وَالْجَبَرُوتِ، سُبْحَانَ الْمَلِكِ الْحَيِّ الَّذِي لَا يَنَامُ وَ  
لَا يَمُوتُ سُبُّوحٌ قُدُّوسٌ رَبُّ الْمَلَائِكَةِ وَ  
الرُّوحِ، لَا إِلَهَ إِلَّا اللَّهُ نَسْتَغْفِرُكَ وَنَسْأَلُكَ الْجَنَّةَ  
وَنَعُوذُ بِكَ مِنَ النَّارِ (شامی)

روزے اور تراویح کے علاوہ اس مہینہ کے آخری عشرہ میں  
اعتکاف کی بڑی فضیلت اور ثواب ہے، اس لئے اس کا بھی  
مختصر سا بیان کیا جاتا ہے :-

## اعتکاف کی فضیلت

اعتکاف کی حدیث شریف میں بڑی فضیلت بیان  
کی گئی ہے، چند حدیثیں یہاں درج کی جاتی ہیں :-  
① حضرت عائشہ رضی اللہ عنہا سے روایت ہے کہ رمضان کے آخری  
عشرہ میں رسول اللہ صلی اللہ علیہ وسلم اعتکاف فرمایا کرتے تھے  
یہاں تک کہ اللہ تعالیٰ نے آپ کو وفات دی، (یعنی وفات  
کے وقت تک آپ ہمیشہ اعتکاف کرتے رہے) آپ کی وفات  
کے بعد آپ کی ازواج مطہرات اعتکاف کرتی رہیں، (بخاری و مسلم)  
اس سے بڑھ کر اور کیا فضیلت ہوگی کہ جناب رسول اللہ  
صلی اللہ علیہ وسلم وفات تک ہر سال اعتکاف فرماتے رہے،



اور آپ کی وفات کے بعد ازواجِ مطہرات آپ کی سنت پر عمل پیرا رہیں،

② ایک حدیث میں ہے رمضان کے آخری عشرہ کا اعتکاف کرنے والے کو درودِ عمرہ کے برابر ثواب ملے گا، (بیہقی)

③ ایک اور حدیث میں ہے جو شخص ایک دن کا اعتکاف بھی اللہ تعالیٰ کی رضا اور خوشنودی حاصل کرنے کے لئے کرتا ہو اس کے اور دوزخ کے درمیان تین خندقوں کی (برابر) مقدار میں دیوار قائم کر دی جاتی ہے، ان خندقوں کا فاصلہ زمین و آسمان کے فاصلہ سے بھی زیادہ ہے،

اعتکاف کی جیسی فضیلت مردوں کے لئے ہے ایسی ہی عورتوں کے لئے بھی ہے، بلکہ عورتوں کو یہ سہولت بھی ہے کہ وہ اپنے گھر کے کسی گوشہ میں اعتکاف کی نیت کیٹ بیٹھ جائیں،

## اعتکاف کا طریقہ

رمضان شریف کی بیسویں تا یح کو دن چھپنے سے ذرا پہلے اپنے گھر میں جہاں نماز پڑھنے کی جگہ مقرر رکھی ہو اس جگہ پابندی سے جم کر بیٹھ جائے، اسی کو اعتکاف کہتے ہیں،

اعتکاف شروع کر دینے کے بعد پیشاب، پاخانہ یا کھانے پینے کی ضرورت سے وہاں سے اٹھنا جائز ہے، اور اگر کوئی کھانا پانی پینے والا ہو تو اس کے لئے بھی نہ اٹھے، ہر وقت اسی جگہ رہے، اور وہیں سو رہے، اور بہتر یہ ہے کہ بیکار نہ رہے، قرآن مجید پڑھتی رہے، مکرر وہ وقت نہ ہو تو نفلیں پڑھے، اور جو توفیق ہو نیک کام کرے، مثلاً درود شریف پڑھے، اور اگر حیض آجائے تو اعتکاف چھوڑ دے، جتنے دن اعتکاف میں بیٹھی رہی اللہ تعالیٰ اسی کا ثواب عطا فرمادے گا، اعتکاف کی حالت میں اپنے شوہر سے قربت وغیرہ بھی جائز نہیں (ماخوذ از بہشتی زیور)

## شب قدر کی فضیلت

رمضان کے آخری عشرہ میں ایک رات آتی ہے، اس کو شب قدر کہتے ہیں، قرآن مجید میں اس کو ہزار مہینوں سے زیادہ افضل قرار دیا گیا ہے، ہزار مہینوں کے تراویح سال چار ماہ ہوتے ہیں،

اور اس شب کی چار خصوصیتیں بیان کی گئی ہیں،

- ① اس رات میں نزول قرآن شروع ہوا ② ملائکہ کا نزول ہوتا ہے
- ③ ہزار مہینوں سے زیادہ فضیلت ہے ④ صبح صادق تک

خیر و برکت امن و سلامتی کی بارش ہوتی رہتی ہے،  
یہ چاروں باتیں پارہ عجم کی سورہ قدر (اِنَّا اَنْزَلْنٰہُ) میں  
بیان کی گئی ہیں،

حضرت انسؓ روایت بیان کرتے ہیں کہ رسول اللہ صلی اللہ علیہ وسلم نے ارشاد فرمایا کہ شب قدر میں جبریل علیہ السلام فرشتوں کی ایک جماعت کے ساتھ (زمین پر) اترتے ہیں، اور ہر اس شخص کے لئے جو (اس رات میں) کھڑے یا بیٹھے ہوئے اللہ کا ذکر کر رہا ہو اور عبادت میں مشغول ہو دعائے رحمت کرتے ہیں،  
حضرت عائشہ صدیقہؓ سے روایت ہے کہ رسول اللہ صلی اللہ علیہ وسلم نے ارشاد فرمایا:

تَخْرُوُ الْيَلَّةَ الْقَدْرَ فِي  
الْوُتْرِ مِنَ الْعَشْرِ الْاَوَّلِ  
مِنْ رَمَضَانَ (بخاری)

”شب قدر کو رمضان کے  
آخری عشرہ کی طاق راتوں میں  
تلاش کرو“

یعنی ۲۱، ۲۳، ۲۵، ۲۷، ۲۹ ان پانچ راتوں میں  
تلاش کرو،

شب قدر کے چند مفید عمل؛

① حضرت عائشہ صدیقہؓ سے روایت ہے کہ رسول اللہ صلی اللہ علیہ وسلم



سے دریافت کیا کہ شب قدر میں کیا پڑھوں؟ آپ نے ارشاد فرمایا:

اَللّٰهُمَّ اِنَّكَ عَفُوٌّ تَحِبُّ  
الْعَفْوَ فَاعْفُ عَنِّيْ

(ترمذی)

یا اللہ! آپ معاف کر نیوالے ہیں  
معافی چاہنے والے کو پسند کرتے  
ہیں (لہذا) مجھے بھی معاف فرما دیجیے

② صدیقہ عائشہؓ فرماتی ہیں کہ حضور اکرم صلی اللہ علیہ وسلم سجدے  
میں تھے تو میں نے آپ کے پاس جا کر سگان لگایا تو آپ یہ دعا  
پڑھ رہے تھے:

اَعُوْذُ بِعَفْوِكَ مِنْ عِقَابِكَ  
وَاَعُوْذُ بِرِضَاكَ مِنْ  
سَخَطِكَ وَاَعُوْذُ بِكَ  
مِنْكَ جَلَّ وَجْهُكَ  
اَللّٰهُمَّ لَا اُحْصِيْ ثَنَاءً  
عَلَيْكَ اَنْتَ كَمَا اَشْنَيْتَ  
عَلٰى نَفْسِكَ ، (بیہقی)

یا اللہ! میں تیرے عفو کی پناہ چاہتی  
ہوں تیری سزا سے اور تیری رضا  
کی پناہ چاہتی ہوں تیرے غصہ سے  
اور پناہ چاہتی ہوں تیری سختیوں سے  
یا اللہ! میں آپ کی تعریف کا شمار  
نہیں کر سکتی، آپ کی ذات ایسی ہی  
بلند و بالا ہے جیسی آپ نے بیان کی

اگر کوئی مرد یہ دعا پڑھے تو ترجمہ میں "چاہتی ہوں" کی بجائے چاہتا ہو کہ  
③ جو شخص شب قدر میں صدق دل سے تین مرتبہ لَا اِلٰهَ اِلَّا  
اللّٰہ کے تو اللہ تعالیٰ پہلی مرتبہ کہنے میں اس کے گناہ مٹا دیتی ہیں  
دوسری مرتبہ کہنے میں اس کو جہنم سے آزاد کر دیتے ہیں، تیسری مرتبہ

کہنے میں وہ جنت کا مستحق ہو جاتا ہے (نزہۃ المجالس)

④ حضرت علی رضی اللہ عنہ فرماتے ہیں: جو شخص شب قدر میں عشاء کے بعد سات مرتبہ سورہ قدر (إِذَا أَنْزَلْنَاهُ) پڑھے تو اللہ تعالیٰ اس کو ہر بلا اور مصیبت سے نجات دیتے ہیں، اور ستر ہزار فرشتے اس کے لئے جنت کی دعا کرتے ہیں (نزہۃ المجالس)

⑤ حضرت ابن عباسؓ فرماتے ہیں کہ رسول اللہ صلی اللہ علیہ وسلم کا ارشاد ہے جو شخص اس رات میں دو رکعتیں اس طرح پڑھے کہ ہر رکعت میں ایک مرتبہ سورہ فاتحہ اس کے بعد سات مرتبہ سورہ اخلاص (قُلْ هُوَ اللَّهُ أَحَدٌ) پڑھے پھر سلام پھیرنے کے بعد ستر مرتبہ اَسْتَغْفِرُ اللَّهَ وَ اَتُوبُ اِلَيْهِ پڑھے تو اس کا پڑھنے والا مصلے سے اٹھنے نہ پائے گا، کہ اللہ تعالیٰ اس کے اور اس کے والدین کے گناہوں کو معاف فرمادیں گے (درۃ الناصحین)

اس رات میں صرف ایک ہی قسم کی عبادت میں سارا وقت نہ گزار دے، بلکہ نوافل، تلاوت قرآن، درود شریف اور دوسری دعاؤں و اذکار کا بھی ورد رکھے، اور اپنی شب بیداری و عبادت پر تازہ کرے، بلکہ خداوند کریم کا شکر ادا کرے کہ اس نے مجھے اس بابرکت اور مقدس رات میں عبادت اور شب بیداری کی توفیق بخشی، اور دعا کرے کہ میری یہ ناچیز عبادت قبول فرمادیں

ماہ رمضان کے روزوں، نفلی روزوں، سحر و افطار، اعتکاف، شب قدر، صدقہ، فطر وغیرہ کے فضائل اور مسائل سے متعلق ہم نے ایک کتاب "تحفۃ الصیام" لکھی ہے، جس میں تفصیل سے ان مسائل کو بیان کیا ہے، اس مختصر کتاب میں ہم تفصیلی مسائل بیان نہیں کر سکتے،

اب ہم روزوں کے کچھ ضروری مسائل بیان کرتے ہیں،  
اللہ تعالیٰ مدد فرمائے، آمین :-

## قصار و زوں کے مسائل

مسئلہ: جو روزے کسی وجہ سے رہ گئے جہاں تک ہوان کی جاری قضا رکھ لے، بلا وجہ دیر کرنے سے گناہ ہوتا رہے گا، دیے زندگی کا بھی بھروسہ نہیں نہ معلوم کب موت آجائے (ہدایہ)  
مسئلہ: قضا روزہ کی رات سے نیت کرنا ضروری ہے، اگر صبح صادق کے بعد نیت کی تو وہ روزہ نفلی ہو جائے گا، اور قضا روزہ دوبارہ رکھنا پڑے گا (ہدایہ)

مسئلہ: قضا روزے چاہے لگاتار رکھ لے، اور دل چاہے تو تھوڑے تھوڑے کر کے رکھ لے دونوں طرح جائز ہے (ہدایہ)  
مسئلہ: کسی کے ذمہ ایک رمضان کے روزے تھے وہ نہ رکھ سکی تھی



کہ دوسرا رمضان آگیا، اور اس دوسرے رمضان کے روزے

بھی قضا ہو گئے، تو دونوں سال کے روزوں کی قضا رکھنا

غیر ضروری ہے، اور ان میں یہ نیت بھی کرنی ہوگی کہ میں فلاں

رمضان کے روزوں کی قضا کرتی ہوں (درمختار)

مسئلہ: ایک رمضان کے روزوں کی قضا باقی تھی کہ دوسرا

رمضان آگیا تو پہلے موجودہ رمضان کے روزے رکھے،

عید کے بعد قضا روزے رکھے (ہدایہ)

مسئلہ: رمضان بھر کسی کو جنون رہا، اور بعد رمضان ٹھیک

ہو گئی تو ان روزوں کی قضا نہیں، اور اگر رمضان میں ہی

جنون جاتا رہا تو اس صورت میں جنون کے دنوں کے روزوں

کی قضا واجب ہے (ہدایہ)

مسئلہ: کوئی رمضان بھر بیہوش رہی، تو رمضان کے بعد جب

بیہوش آجائے سب روزوں کی قضا کرے (ہدایہ)

مسئلہ: رمضان کے مہینہ میں روزہ کی حالت میں بیہوش ہو گئی

اور ایک دن سے زیادہ بیہوش رہی تو بیہوش ہونے کے دن

کے علاوہ جتنے دن بیہوش رہی اتنے دنوں کی قضا رکھے،

جس دن بیہوش ہوئی اس ایک دن کی قضا واجب نہیں

کیونکہ اس دن کا روزہ بوجہ نیت درست ہو گیا، البتہ اگر

اس دن روزہ سے نہ تھی، یا اس دن حلق میں کوئی دوا ڈالی گئی، اور وہ حلق سے نیچے اتر گئی تو اس دن کی قضا واجب ہے (بہشتی زیور)

مسئلہ ۹؛ کئی کرتے ہوئے بلا ارادہ حلق میں پانی اتر گیا، اور روزہ اس کو یاد ہے تو اس روزہ کی قضا واجب ہے (عالمگیری شامی) مسئلہ ۱۰؛ کسی نے بھولے سے روزہ میں کچھ کھاپی لیا اور یہ سمجھا کہ میرا روزہ ٹوٹ گیا پھر قصداً کھاپی لیا تو روزہ ٹوٹ گیا اسکی قضا واجب ہے (عالمگیری) مسئلہ ۱۱؛ روزہ کی حالت میں کسی نے کان میں دوا ڈالی، یا نیل ڈالا تو روزہ ٹوٹ گیا، اس کی قضا لازم ہے (درمختار)

مسئلہ ۱۲؛ سحری کے وقت آنکھ نہ کھلی اور ظہر کے وقت تک اس پس پیش میں رہی کہ روزہ کی نیت کیوں یا نہ کیوں، ظہر کے وقت روزہ توڑ دیا تو اس کی صرف قضا ہے (درمختار) مسئلہ ۱۳؛ بہت سخت ابر کی وجہ سے یہ سمجھ کر کہ غروب ہو گیا، افطار کر لیا، بعد میں سوچ نکل آیا تو اس روزہ کی بھی قضا ہے (ہدایہ)

مسئلہ ۱۴؛ کسی کو اتنی شدت کی پیاس لگی کہ دم بھگنے کو ہو گیا، اس وجہ سے روزہ توڑ دیا تو اس روزہ کی قضا ضروری ہے (درمختار) مسئلہ ۱۵؛ روزہ کی حالت میں حیض آنا شروع ہو گیا، تو اس کی

قضا کرنا ضروری ہے، بہتر یہ ہے کہ اس حالت میں بھی  
شام تک کھلم کھلا کچھ کھائے پئے نہیں (رد المحتار)

مسئلہ ۱۶: دائی یا نرس نے پیشاب کے مقام پر انگلی ڈالی یا خود اپنی  
انگلی ڈالی، اور ایک مرتبہ یا تھوڑی سی انگلی باہر نکال کر  
دوبارہ ڈالی تو روزہ ٹوٹ گیا، اس روزہ کی قضا واجب  
ہے، یا پہلی مرتبہ جو انگلی ڈالی اس پر دوا لگی ہوئی تھی یا پانی  
میں بھجی ہوئی تھی تو اس صورت میں پہلی مرتبہ ڈالنے سے  
ہی روزہ ٹوٹ گیا، اس کی قضا واجب ہے، (بہشتی زیور)  
مسئلہ ۱۷: منہ میں سوتے وقت پان دبا کر سو گئی، اور صبح صادق  
ہو جانے کے بعد آنکھ کھلی تو روزہ نہیں ہوا، اس کی قضا  
رکھے، (شامی)

مسئلہ ۱۸: کسی نے روزہ کی حالت میں ہلا اس سونگھی یا کان میں تیل ڈالا  
یا انیمہ کرایا تو روزہ ٹوٹ گیا، اس روزہ کی قضا واجب ہے (بدای)

مسئلہ ۱۹: کسی نے روزہ کی حالت میں پیشاب کی جگہ دوا رکھی تو روزہ  
جاتا رہا، اس کی قضا واجب ہے (بہشتی زیور)

مسئلہ ۲۰: دانتوں میں گوشت کا ریشہ اٹکارا گیا، اور اس کو نگال لیا  
تو اگر وہ چنے کے برابر یا اس سے زیادہ ہو تو روزہ ٹوٹ گیا  
اس کی قضا واجب ہے (رد المحتار)



# روزوں کی قضا اور کفارہ کے مسائل

کفارہ کے سلسلہ میں سب سے پہلے یہ مسئلہ معلوم ہونا ضروری ہے کہ صرف رمضان شریف کے مہینہ میں روزہ توڑ دینے سے کفارہ واجب ہوتا ہے،

اس کے علاوہ اور کسی قسم کا روزہ توڑنے سے کفارہ واجب نہیں ہوتا، حتیٰ کہ رمضان کے مہینہ کا دوسرے دنوں میں قضا روزہ رکھو اور اس کو توڑ دے تو اس کی صرف قضا ہے کفارہ نہیں،

کفارہ واجب ہونے کی بہت سی صورتیں ہیں، مثلاً:

۱۔ روزہ رکھ کر کوئی ایسی چیز جو دوا یا غذا یا لذت کے طور پر استعمال کی جاتی ہے، جان بوجھ کر کھایا پی لے،  
۲۔ جان بوجھ کر عورت مرد صحبت کر لیں،

۳۔ سرمہ لگایا یا ٹیکہ لگوا یا، اور یہ سمجھ کر کہ روزہ ٹوٹ گیا کچھ کھاپی لیا، تو ان صورتوں میں کفارہ اور قضا دونوں واجب ہیں (ملگیری)۔  
مسئلہ: رمضان میں بلا غدر شرعی روزہ توڑ دینے کا کفارہ یہ ہے کہ لگاتار ساٹھ روزے رکھے، اگر کسی وجہ سے درمیان میں کوئی روزہ چھوڑ دیا تو دوبارہ نئے سرے سے پھر رکھے (بحر الرائق)۔  
مسئلہ: اگر کفارہ کے روزے رکھتے رکھتے حیض آنا شروع ہو گیا

تو یہ شرعی مجبوری ہے پاک ہوتے ہی فوراً باقی روزے رکھ کر  
ساتھ روزے پورے کر دے (بحر الرائق)

مسئلہ: نفاس کی وجہ سے درمیان میں روزے چھوٹ گئے تو کفارہ  
صحیح نہیں ہوا، سارے روزے دوبارہ رکھے (بہشتی زیور)  
مسئلہ: روزہ کی حالت میں عورت بیہوش پڑی سو رہی تھی کہ اس کے  
شوہر نے اس سے صحبت کر لی تو روزہ جاتا رہا، مگر عورت پر  
روزہ کی صرف قضا ہے اور شوہر پر قضا اور کفارہ دونوں واجب  
ہیں (بہشتی زیور)

مسئلہ: کفارہ کے روزے رکھ رہی تھی کہ رمضان کا مہینہ شروع  
ہو گیا، تو پہلے رمضان کے روزے رکھے، اور عید بعد کفارہ  
کے روزے دوبارہ رکھے، (در مختار)

مسئلہ: کسی میں روزہ رکھنے کی طاقت نہیں تو ساٹھ مسکینوں  
اور غریبوں کو پیٹ بھر کر دونوں وقت کا کھانا کھلائے، یہ  
مسکین سب کے سب بالغ ہوں نابالغ کوئی نہ ہو (شامی)  
ورنہ کفارہ ادا نہ ہوگا،

مسئلہ: مسکینوں کو کھانا کھلانے کی بجائے کچا اناج دینا بھی  
جائز ہے، ہر روزہ کے بدلہ میں صدقہ فطر کی مقدار میں اناج  
دیا جائے گا، اور چاہے تو اس اناج کی قیمت دیدے (عالمگیری)

مسئلہ ۸: صرف ایک ہی مسکین کو نسا ٹھ دن تک صبح شام کھانا  
 کھلا دے یا اناج یا اس کی قیمت دے تو یہ بھی جائز ہے (عالمگیری)  
 مسئلہ ۹: اگر حساب کر کے ایک مسکین کو نسا ٹھ دن کا اناج ایک دم  
 دیدیا تو ایک ہی دن کا کفارہ ادا ہوگا، ایک مسکین کو ایک روزہ  
 سے کم یا زیادہ اناج دینا جائز نہیں، (عالمگیری)  
 مسئلہ ۱۰: ایک ہی رمضان میں دو یا تین روزے توڑ ڈالے تو سب  
 روزوں کا ایک ہی کفارہ کافی ہے (شامی)

## مفسداتِ روزہ کے مسائل

جن باتوں سے روزہ ٹوٹ جاتا، ان کے مسائل درج ذیل ہیں:  
 مسئلہ ۱: کسی نے زبردستی روزہ دار کے منہ میں کوئی چیز ڈال دی  
 اور وہ حلق سے نیچے اتر گئی تو روزہ ٹوٹ گیا، (ہدایہ)  
 مسئلہ ۲: کسی کو بے آئی اور اس کو جان بوجھ کر حلق میں داپس  
 ٹٹالیا، یا قصداً منہ بھر کرتے کر ڈالی تو روزہ ٹوٹ گیا (درمختار)  
 مسئلہ ۳: دانتوں میں اٹکی ہوئی چیز باہر نکال کر نگل لی، چاہے وہ  
 چنے سے کم ہو یا زیادہ، روزہ ٹوٹ گیا،  
 لیکن اگر نکالتے وقت خود بخود اندر چلی گئی اور وہ چنے سے کم  
 ہو تو روزہ نہیں ٹوٹا اور چنے کے برابر ہو تو ٹوٹ گیا (درمختار)



مسئلہ؛ تھوک کے ساتھ حلق کے نیچے خون چلا گیا، اور تھوک خون پر غالب تو روزہ ٹوٹ گیا (در مختار)

مسئلہ؛ لوبان یا اور کسی چیز کی دھونی دے کر اس کو اپنے ارادہ سے سونگھ لیا تو روزہ ٹوٹ گیا (شامی)

مسئلہ؛ کسی نے کنکری یا لوہے کا ٹکڑا یا ایسی اور کوئی چیز کھالی، جس کو عموماً کوئی کھاتا نہیں، اور نہ کوئی بطور دوا استعمال کرتا ہے، تو روزہ ٹوٹ گیا (ہدایہ)

## روزہ میں مکروہ باتیں

مکروہ کا مطلب یہ ہے کہ روزہ کی حالت میں کوئی ایسی بات ہو جائے جس سے ثواب میں کمی آجائے، اگر اتفاقاً ایسی کوئی بات ہو جائے تو روزہ نہیں ٹوٹتا بلکہ ثواب میں کمی ہو جاتی ہے، چند مکروہ باتیں یہ ہیں :-

- ① کوندہ چبا کر دانت مانتھنا ② منجن سے دانت مانتھنا ③ روزہ میں مبالغہ کے ساتھ کھلی کرنا ④ یاناک میں پانی ڈالنا ⑤ استنجا کرتے وقت مانگیں چوڑی کر کے بیٹھنا ⑥ کوئی چیز زبان سے چکھنا ⑦ منہ میں تھوک جمع کر کے نگلنا ⑧ غیبت کرنا ⑨ جھوٹ بولنا، ⑩ گالی بکنا ⑪ روزہ کی وجہ سے بے قراری اور گھبراہٹ کا اظہار کرنا ⑫ غسل کی حاجت ہونے پر قصداً صبح صادق کے بعد غسل کرنا

یہ سب باتیں روزہ کے اندر مکروہ ہیں، اس لئے ان سب باتوں سے پرہیز کرنا چاہئے :

## فدیر کا بیان اور مسائل

مسئلہ: جو اتنی ضعیف اور بوڑھی ہو گئی ہو کہ اس میں روزہ رکھنے کی طاقت نہیں رہی، یا ایسی بیمار ہے کہ آئندہ تندرست ہونے کی امید نہیں تو روزے نہ رکھے، اور ہر روزہ کے بدلہ میں ایک غریب مسکین کو صدقہ فطر کی مقدار میں غلہ یا پیسے دیدے، یا صبح شام پیٹ بھر کر ہر روزہ کے بدلہ میں روزانہ کسی مسکین کو کھانا دیتی رہے، شریعت میں اس کو فدیہ کہتے ہیں، (درمختار)

مسئلہ: اگر کبھی خدا کے حکم سے ایسی معذوری میں طاقت آجائے یا تندرست ہو کر روزے رکھنے کے قابل ہو جائے تو چھوڑ دے ہوئے سب روزوں کی قضا کرے، خواہ ان کا فدیہ بھی دے چکی ہو، اس صورت میں فدیہ کا ثواب علیحدہ ملے گا (عائگیری)

## نذر کے روزوں کا بیان اور مسائل

یاد رکھئے نذر کی دو قسمیں ہیں، ایک یہ کہ اپنی طرف سے نذر پوری

کرنے کا دن اور تباہ متعین کر لے، دوسرے یہ کہ دن اور تباہ متعین نہ کرے، مثلاً:-

مسئلہ؛ کسی نے یوں نذر مانی کہ اگر میرا فلاں کام یا مراد پوری ہوگی تو میں بدھ یا جمعرات کا روزہ رکھوں گی، تو اس روزہ کی رات کو نیت کر لے، رات کو یاد نہ رہی تو نصف النہار سے پہلے پہلے کر لے (مراتی الفلاح) یہ نذر متعین کا مسئلہ ہے،

مسئلہ؛ جب کوئی نذر مانی لے تو اس کا پورا کرنا واجب ہے، پورا نہ کرے گی تو گنہگار ہوگی اور اگر دن اور تباہ متعین کرے تو جب چاہے روزہ رکھ لے، مسئلہ؛ اگر کوئی یوں منت مانتے کہ میں عید کے دن روزہ رکھوں گی تو اس دن کے بدلہ میں اور دن کا روزہ رکھ کر اپنی منت پوری کرے، (ہدایہ)

## کیونکہ

سال میں پانچ دن کے روزے حرام ہیں

① عید الفطر کے دن ② عید الاضحیٰ کی ۱۰، ۱۱، ۱۲، ۱۳ تاریخوں کے روزے، اللہ تعالیٰ سے دعا ہے کہ ہر مسلمان کو رمضان المبارک کے روزے رکھنے اور اس کا احترام کرنے کی توفیق عطا فرمائے، اور اپنی رحمتوں سے مالا مال کرے، آمین ۛ



# بارہواں باب

حج کا بیان، عورتوں کے لئے حج کے  
 ضروری مسائل، عورتوں کے احرام اور  
 اُن مسائل کا بیان جو مردوں کا مختلف  
 ہیں، عورتوں کے چند ضروری مسائل،

—————

## باب

## حج کا بیان

دیگر ارکانِ اسلام کی طرح حج بھی اسلام کا اہم رکن ہے، جس کی فرضیت اور فضیلت قرآن مجید اور حدیث شریف دونوں سے ثابت ہے،

چونکہ یہ کتاب خصوصیت سے عورتوں کے لئے لکھی گئی ہے اس لئے یہاں وہی مسائل بیان کئے جاتے ہیں جن کا عورتوں سے خصوصی تعلق ہے، تفصیلی مسائل اور طواف وغیرہ میں دعائیں پڑھنے کے لئے ہماری کتاب "معلومات حج" یا "طریقہ حج" کا مطالعہ کریں،

عورتوں کے لئے حج کے ضروری مسائل

مسئلہ: جس عورت پر حج فرض ہو گیا ہو لیکن ساتھ جانے کے

لئے کوئی محرم نہیں ملتا، تو اس کو چاہئے بلا محرم حج کو نہ جائے،  
اور محرم ملنے تک حج ملتوی کر دے، اس مجبوری کی وجہ سے  
حج میں جو تاخیر ہوگی اس کا گناہ نہ ہوگا، کیونکہ یہ شرعی مجبوری  
ہے (زبدۃ المناسک)

محرم کا مطلب یہ ہے کہ سفر میں ایسا آدمی ساتھ ہو جس سے  
زندگی بھر نکاح حرام ہے، جیسے باپ، بھائی، چچا، تایا،  
ماموں، داماد وغیرہ،

مسئلہ: جس عورت پر حج فرض ہو اور عمر بھر اس کو محرم نہ ملے  
تو ایسی عورت کو مرتے وقت حج بدل کے لئے وصیت کرنا  
واجب ہے، مرنے کے بعد اس کے ورثاء کو چاہئے کہ اس کی  
وصیت کے بموجب اس کے ترکہ میں سے کسی کو حج بدل  
کرا دیں، اس سے اس کے ذمہ سے حج کا بوجھ اُتر جائے گا،  
اگر وہ عورت اتنا مال چھوڑ کر مری ہے کہ قرض وغیرہ  
دے کر تنہائی مال میں سے حج بدل کرا سکتے ہیں تب تو وارث  
پر اس کی وصیت کا پورا کرنا اور حج بدل کرنا واجب ہے،  
اور اگر مال تھوڑا ہے تو پھر وصیت کا پورا کرنا واجب نہیں  
البتہ مال کی کمی کی صورت میں ایک صورت یہ ہو سکتی ہے کہ کسی سے  
مکہ معظمہ میں روپیہ دیکر حج بدل کرا دیا جائے، (بہشتی زیور باضافہ)



مسئلہ؛ کسی عورت کا محرم تو ساتھ ہی، مگر بڑا بدین ہے، ایسا بدین کہ مان باپ کو بھی اس پر اطمینان نہیں تو اس کے ساتھ حج کو جانا جائز نہیں (ہدایہ)

مسئلہ؛ محرم کا عاقل، بالغ، دیندار ہونا شرط ہے، اگر فاسق فاجر ہو تو اس کے ساتھ جانا جائز نہیں (زبدۃ المناسک)

مسئلہ؛ اگر کوئی عورت عدت میں ہو تو عدت توڑ کر حج کو جانا جائز نہیں (زبدۃ المناسک)

مسئلہ؛ بالغ ہونے سے پہلے اگر کسی نے حج کیا ہے تو جوان ہونے کے بعد پھر حج کرنا فرض ہے (بشرطیکہ مالدار ہو) نابالغی کے زمانہ کا حج نفلی ہے،

مسئلہ؛ جو لڑکی قریب البلوغ ہے تو اس کو بھی بغیر شرعی محرم کے حج کو جانا جائز نہیں، یہی حکم بوڑھی عورت کیلئے بھی ہے،

مسئلہ؛ کوئی بیوہ عورت ہے جس پر حج فرض ہے، مگر ساتھ جانے کے لئے کوئی محرم نہیں تو اس پر حج پر جائزوری نہیں

مسئلہ؛ عورت اپنے شوہر یا محرم کو حج کے لئے ساتھ چلنے پر مجبور نہیں کر سکتی،

مسئلہ؛ عورت دوسری عورتوں کے ساتھ میل کر بلا محرم حج کو نہیں جاسکتی،

# عورتوں کے احرام اور ان مسائل

کا بیان جو مردوں سے مختلف ہیں،

یاد رکھئے! عورتوں کے احرام میں مردوں سے مندرجہ ذیل بارہ باتیں مختلف ہیں:-

نمبشہر، احرام کی حالت میں سلاہوا کپڑا پہنتا جائز ہے،

نمبشہر، سر کھولنا منع ہے،

نمبشہر، تلبیہ آہستہ پڑھنا چاہئے،

نمبشہر، طواف میں رمل نہ کرے، یعنی مردوں کی طرح اکڑا کر نہ چلے،

نمبشہر، اضطباع بھی نہ کرے،

نمبشہر، طواف کرتے وقت اگر مردوں کا ہجوم ہو تو حجر اسود کا

استلام نہ کرے،

نمبشہر، مقام ابراہیم پر اگر مردوں کا ہجوم ہو تو دو رکعت نماز طواف

وہاں نہ پڑھے بلکہ حرم شریف میں کسی پردہ اور آڑ کی جگہ پڑھے

نمبشہر، صفا مروہ کی سعی کے وقت دو سبز ستونوں کے درمیان

مردوں کی طرح نہ دوڑے،

عہ اضطباع کہتے ہیں حرام کی چادر کو اپنی بغل کے نیچے سے نکال کر بائیں کندھے پر ڈالنا۔ شریف



نمبلسر، صفا مردہ پر جب مردوں کا ہجوم ہو تو سیڑھیوں پر نہ چڑھے،  
 نمبلسر، احرام سے حلال ہونے کے لئے مردوں کی طرح سر نہ منڈائے  
 نمبلسر، ایام حیض میں اگر حیض یا نفاس کا عذر ہو تو طواف زیارت  
 پاک ہونے کے بعد کرے، اس تاخیر سے دم لازم نہیں ہوگا  
 نمبلسر، طواف وداع کے وقت حیض و نفاس کی حالت میں ہے  
 اور اپنی دونوں وطن واپس ہونا ہے، تو بغیر طواف وداع  
 واپس ہو جائے، اس کے ترک سے دم لازم نہیں ہوگا،

## عورتوں کے لئے چند ضروری مسائل

مسئلہ ۱؛ آجکل حرم شریف میں عورتیں مردوں کی برابر صف میں  
 کھڑی ہو جاتی ہیں، اس طرح میل کر کھڑا ہونا منع ہے،  
 لہذا عورتوں کو مردوں سے جدا کھڑا ہونا چاہئے، اسی طرح  
 مردوں کو بھی خیال رکھنا چاہئے،  
 مسئلہ ۲؛ عورتوں کو مردوں کی ساتھ شامل ہو کر طواف کرنا  
 اور خوب حکم دھکا ہونا (جیسا کہ آجکل ہوتا ہے) حرام ہے،  
 عورتوں کو ایسے وقت میں طواف کرنا چاہئے جبکہ مردوں کا ہجوم  
 کم ہو، جیسے اشراق کے وقت یا بعد العشاء نصف شب  
 کے قریب قریب،



مسئلہ: عورت کا جنابت یا حیض و نفاس کی حالت میں  
حرم شریف میں داخل ہونا، یا ایسی حالت میں طواف کرنا منع ہے

## عورت کیسے احرام باندھے

مسئلہ: حج میں عورت کو بھی احرام باندھنا ضروری ہے، عورت  
کا احرام یہ ہے کہ وہ سِلے ہوئے کپڑے اسی طرح پہنے رہے  
جس طرح گھر پر پہنتی تھی، البتہ منہ پر کپڑا لگانا منع ہے،  
لیکن غیر مردوں سے پردہ کرنے کا حکم ہے، ایسی صورت میں  
منہ پر اس طرح کپڑا ڈالے کہ چہرہ پر نہ لگے، اور کوئی ایسی چیز  
منہ پر لگائے کہ اس پر برقعہ رہے، چہرہ پر نہ لگے، احرام  
کی حالت میں موزہ پہننا بھی جائز ہے،

تلبیہ اتنا زور سے نہ پڑھے کہ مرد آواز سنیں، سر پر ایک  
کپڑا باندھ لے تاکہ بال لپکنے اور ٹوٹنے سے محفوظ رہیں۔  
عورت کا یہی احرام ہے کہ اس کا سر ڈھکا رہے،

مسئلہ: اگر کوئی عورت حیض یا نفاس کی حالت میں ہو تو  
کوئی حرج نہیں، غسل یا وضو کر کے اسی حالت میں احرام  
باندھ لے، اور پاک ہونے تک طواف سعی سے رکے رہے،  
پاک ہونے کے بعد طواف سعی کرے (زبدۃ المناسک)

مسئلہ: احرام کی حالت میں موزی جانوروں کو مارنا جائز ہے،  
جیسے سانپ، بھینس، پسو، چھپکلی، گریٹ، کھنڈر، کھٹل، چیل،  
مکھی، مردار خوار، کوتا وغیرہ،

مسئلہ: بلا لاپچی اور بلا لونگ کے پان کھانا ایسے ہی بغیر خوشبودار  
پان کھانا جائز ہے، اور لاپچی، لونگ کا پان کھانا یا خوشبودار  
تمباکو ڈال کر کھانا مکروہ ہے،

طواف سعی کی مفصل دعائیں ہماری کتاب ”طریقہ حج“ میں  
ملاحظہ فرمائیں،

مسئلہ: صفامروہ کی سعی کے وقت مرد جس جگہ چھٹ کر چلتے ہیں  
یہ حکم عورت کے لئے نہیں، عورت کو چاہئے اپنی رفتار سے چلے،  
مسئلہ: عورت کو صفامروہ کی سعی جنابت، حیض و نفاس کی حالت  
میں جائز ہے، یہ سعی خواہ عمرہ کی ہو یا حج کی، البتہ پاک ہو کر  
کرنا مستحب ہے،

مسئلہ: ۹، ذی الحجہ کو حاجی حضرات میدان عرفات میں وقوف  
کرتے ہیں، عورت کے لئے یہ حکم ہے کہ اگر حیض یا نفاس کی  
حالت میں ہو تو اسی حالت میں وقوف کرے، پاک ہونا شرط نہیں  
مسئلہ: وقوف عرفات کے وقت عورتوں کو مردوں کے ساتھ  
کھڑا ہونا اور ان کے ساتھ مخلوط ہونا منع ہے،

مسئلہ ۹: عرفات سے واپسی کے وقت، ہجوم کی وجہ سے اگر عورت رات کو مزدلفہ میں نہ ٹھیرے اور سیدھی متی چلی جائے، اس پر دم نہیں، برخلاف مرد کے اگر وہ ایسا کرے گا تو اس پر دم واجب ہو جائے گا،

مسئلہ ۱۰: حج سے فراغت کے بعد حاجی متی میں دن، گیارہ بارہ ذی الحجہ کو قیام کرتے ہیں، اور حجرات پر کنکریاں مارتے ہیں، اس رمی کے احکام عورت و مرد دونوں کے لئے برابر ہیں البتہ عورت کو دن کے مقابلہ میں رات کے وقت رمی کرنا افضل اور بہتر ہے،

مسئلہ ۱۱: اگر عورت دن تا یح کو سوچ نکلنے سے پہلے اور گیارہ بارہ تاریخ کو غروب آفتاب کے بعد رات میں ہجوم یا بے پردگی کے خوف سے رمی کرے تو جائز ہے،

مسئلہ ۱۲: چونکہ عورت کے لئے شریعت نے رمی میں رعایت رکھی ہے اس لئے کہ اس کے لئے یہ جائز نہیں کہ کسی کو اپنی طرف سے دکیل بنا کر رمی کرا دے، اگر ایسا کیا تو جزا روینی پڑے گی،

مسئلہ ۱۳: حج سے قاغ ہونے کے بعد بیت اللہ کا طواف کرے اس طواف کو طواف زیارت کہتے ہیں، اور یہ فرض ہے، یہ دن ذی الحجہ کو کرنا افضل ہے، اور بارہ ذی الحجہ کے غروب آفتاب



تک اس کا وقت ہے، اگر کوئی دس گنا نہ کر سکے تو گیارہ کر لے،  
 گیارہ گنا نہ کر سکے تو بارہ کر لے، اس کے بعد مکروہ تحریمی ہے،  
 یہ مسئلہ جب ہو جبکہ پاک ہو۔

مسئلہ ۱۴: حیض سے ایسے وقت پاک ہونی کہ بارہ تاخ کا آفتاب  
 غروب ہونے میں اتنی دیر ہے کہ غسل کر کے حرم شریف میں  
 جا کر پورا طواف (سات پھیرے) یا صرف چار پھیرے کر سکتی  
 ہے، اور اس نے نہیں کیا، تو دم واجب ہوگا، اور اگر اس سے  
 کم ہے تو کچھ واجب نہیں ہوگا۔

مسئلہ ۱۵: اگر حیض کی وجہ سے طواف زیارت اس کے وقت میں کر سکے  
 یعنی دس سے بارہ تک نہ کر سکے، تو پاک ہونے کے بعد  
 کر لے اور اس مجبوری تاخیر کی وجہ سے دم واجب نہ ہوگا،

مسئلہ ۱۶: عورت کو اندازہ ہو کہ مجھے عنقریب حیض آئے گا اور اتنا وقت باقی ہو کہ  
 پورا طواف یا چار پھیرے کر سکتی ہو لیکن نہیں کیا اور حیض آ گیا پھر ایامِ نحر  
 (یعنی قربانی کے دن) گزرنے کے بعد پاک ہوئی تو دم واجب ہوگا، اور  
 اگر چار پھیرے کا وقت نہیں تو کچھ بھی واجب نہ ہوگا،

مسئلہ ۱۷: حج سے فراغت کے بعد سر منڈا کر احرام کھول دیتے ہیں عورت کیلئے بال  
 منڈانا جائز ہے، اس لئے چوٹی پکڑ کر ایک انگل بال کٹوالے یا خود کاٹ  
 غیر محرم سے نہ کٹوائے۔

# تیرہواں باب

اس باب میں اُن متفرق  
مسائل کا بیان ہے جو بعد  
میں یاد آئے،

—————

## باب

## متفرق مسائل کلیان

اس باب میں ان مختلف مسائل کا بیان ہے جو بعد  
میں یاد آئے،

مسئلہ؛ اگر کوئی مرد مر جائے، اور اس کو غسل دینے کے لئے  
کوئی مرد موجود نہ ہو تو ایسی مجبوری کی حالت میں اس کی  
بیوی غسل دے سکتی ہے، بیوی کے علاوہ اور کوئی عورت  
اس کو غسل نہیں دے سکتی، اگر بیوی بھی نہ ہو تو تیمم کراؤ  
لیکن میت کے بدن کو ہاتھ نہ لگاؤ، بلکہ پہلے اپنے ہاتھ میں  
دستانے پہن لو، پھر تیمم کراؤ،

مسئلہ؛ کسی عورت کا خاوند مر گیا تو اس کی بیوی کو اس کا پہنلانا  
اور کفن پہنانا جائز ہے، اور اگر بیوی مر جائے تو شوہر کو بدن  
چھونا اور ہاتھ لگانا جائز نہیں،  
البتہ بیوی کی صورت دیکھنا جائز ہے، اور کپڑے کے  
اوپر سے ہاتھ لگانا بھی جائز ہے،



مسئلہ: حیض و نفاس کی حالت میں عورت کا مردہ کو نہلاتا مکروہ اور منع ہے،

مسئلہ: جن اوقات میں نماز پڑھنا مکروہ ہے ان اوقات میں قرآن مجید کی تلاوت جائز ہے، ایسے ہی درود شریف پڑھنا یا اور کوئی ذکر کرنا بھی جائز ہے،

مسئلہ: اپنی قربانی کا جانور اپنے ہاتھ سے ذبح کرنا بہتر ہے، اگر خود ذبح کرنا نہ جانتی ہو تو کسی اور سے ذبح کرائے، اور ذبح کے وقت جانور کے سامنے کھڑے ہو جانا بہتر ہے، اور اگر ایسی جگہ ہو کہ پردہ کی وجہ سے سامنے کھڑی نہیں ہو سکتی تو کچھ حرج نہیں،

مسئلہ: جس جانور کی قربانی درست نہیں اس کا عقیقہ میں استعمال کرنا بھی جائز نہیں،

مسئلہ: عقیقہ کا گوشت مال باپ، دادا دادی، نانائانی، وغیرہ سب شہداء داروں کو کھانا جائز ہے، (عقیقہ کے چار اور گوشت کے مسائل قربانی کے جانور کی طرح ہیں)۔

مسئلہ: عورتوں میں یہ بات مشہور ہے کہ چار پائی پر نماز پڑھنے سے بندر ہو جاتا ہے، اس کی کوئی اصل نہیں، اگر چار پائی خوب کسی ہوئی ہو تو اس پر نماز درست ہے، مگر بغیر

مجبوری اس پر نماز پڑھنے سے شور و غل ہوتا ہے، اس لئے احتیاط  
اچھی ہے،

مسئلہ؛ یہ بات بہت مشہور ہے کہ میاں بیوی اگر ایک برتن میں  
دودھ پی لیں گے تو بہن بھائی ہو جائیں گے، یہ بے اصل  
بات ہے،

مسئلہ؛ اگر کسی کے نیچے آدھے دھڑ میں زخم یا دانے ہوں،  
اور پانی پھونچنے سے نقصان پیدا ہونے کا اندیشہ ہو، اور  
اس کو نہانے کی ضرورت ہو، اور نہانے میں اس کو نہ بچا سکے  
تو تیمم کرنا جائز ہے،

مسئلہ؛ عورتوں میں السلام علیکم کہنے اور آپس میں مصافحہ  
کار واج نہیں ہے، یہ دونوں باتیں ثواب کی ہیں، ان کو  
پھیلا نا چاہئے (یعنی عورتوں کے لئے السلام علیکم کہنا  
اور عورتوں سے مصافحہ کرنا سنت ہے، برسی بات نہیں)  
مسئلہ؛ اگر کوئی عورت مرجائے، اور اس کے پیٹ میں زندہ  
بچہ معلوم ہوتا ہو تو اس کا پیٹ چاک کر کے نکال لینا چاہئے  
(یعنی پیٹ چاک کر کے بچہ کی جان بچانے میں شرعاً کوئی ممانعت  
نہیں، اگر نہیں نکالیں گے تو مردہ کے ساتھ بچہ بھی زندہ دفن  
ہو جائے گا)،

مسئلہ ۱۳؛ شوہر کے ساتھ جو باتیں ہوں، یا جو کچھ معاملہ پیش آئے اس کا اور کسی سے ذکر نہ کرنا چاہئے، یہ بڑے گناہ کی بات ہے، حدیث شریف میں ہے کہ ان بھیدوں کے بتلانے والے پر سب سے زیادہ اللہ تعالیٰ کا غصہ اور غضب ہوتا ہے۔  
مسئلہ ۱۴؛ لڑکا لڑکی جب دس سال تک کے ہو جائیں تو لڑکوں کو مائیں بہن وغیرہ کے پاس اور لڑکیوں کو بھائی اور باپ کے پاس لٹانا درست نہیں، البتہ لڑکا اگر باپ کے پاس اور لڑکی مائیں کے پاس لیٹے تو جائز ہے،

مسئلہ ۱۵؛ عورتوں کو مردانہ جوتا پہننا اور مردانی صورت بنانا جائز نہیں، حضور صلی اللہ علیہ وسلم نے ایسی عورتوں پر لعنت فرمائی ہے،

مسئلہ ۱۶؛ عورتوں کو بہت باریک کپڑا پہننا جائز ہے، کیونکہ ایسے کپڑے پہننا اور رنگے رہنا برا ہے، حدیث شریف میں اس کی بھی سخت ممانعت آئی ہے،

مسئلہ ۱۷؛ اپنے پیر یا استاد کے سامنے بے پردہ ہونا ایسا ہی منع ہے جیسے کسی غیر محرم کے سامنے آنا، اسی طرح جو نامحرم رشتہ دار ہیں، جیسے دیور، بہنوئی، جلیٹھ، چچا زاد، بھوپھی زاد، مامول زاد بھائی وغیرہ، شرع میں ان سب سے



پردہ ہے،

مسئلہ ۱۸؛ جن مقامات پر شرعاً عیدین کی نماز پڑھنا واجب ہے وہاں کے اہل اسلام عورتوں مردوں کو بعد نماز فجر نماز عیدین سے پہلے کوئی نفل نماز پڑھنا مکروہ ہے،

مسئلہ ۱۹؛ جس کپڑے پر تصویر بنی ہوئی ہو ایسا کپڑا پہن کر نماز پڑھنا مکروہ ہے،

مسئلہ ۲۰؛ نماز پڑھتے ہوئے اپنے کپڑوں یا زیور وغیرہ سے کھیلنا مکروہ ہے،

مسئلہ ۲۱؛ نماز میں دونوں پاؤں پجوں کے بل کھڑے رہ کر ان پر بیٹھنا مکروہ ہے، ایسے ہی نماز میں انگلیاں چٹکانا یا کوٹھے پر ہاتھ رکھنا بھی مکروہ ہے،

مسئلہ ۲۲؛ نماز کی حالت میں منہ میں پان ہو یا پان کی پیکت جمع کر لے تو نماز نہیں ہوگی،

————— بین بن بن بن بن بن بن —————

# چودھواں باب

مختلف مواقع میں پڑھنے کی مسکنوں دعائیں

اذان کے بعد کی دعا اور اس کے متعلق ضروری مسائل، سونے اور بیدار ہونیکے وقت کی دعا، اور آداب، تھکان دور کرنے کا عمل، قضاے حاجت کی دعائیں اور چند مسائل آداب کھانے پینے کی دعائیں اور آداب، کسی دعوت میں پڑھنے کی دعا، روزہ پیتے وقت کی دعا، نیا چاند دیکھ کر پڑھنے کی دعا، سوچ اور چاند گرہن کی وقت کی دعا، روزہ افطار کی دعا، روزہ افطار کے بعد کی دعا، دعوت افطار کی دعا، بچہ کی ولادت کے وقت کی دعا، جب بچہ بولنا شروع کرے، نظر بد کی دعا، چھینک کے وقت کی دعا، اور آداب، فالج، زہر اور بہت سی بیماریوں سے حفاظت کی دعا، مصیبت زدہ کو دیکھ کر پڑھنے کی دعا، مصیبت میں پھنس جانے کے وقت کی دعا، لباس پہننے کے وقت کی دعا، نیا کپڑا پہننے کے وقت کی دعا، لباس اتارتے وقت کی دعا، لباس سے متعلق ہدایات، آئینہ دیکھ کر پڑھنے کی دعا، دستوسہ کے وقت کی دعا،

تمتہ

## باب ۱۲

## مختلف مواقع میں پڑھنے کی مستنون دعائیں

جناب رسول اللہ صلی اللہ علیہ وسلم نے اُمت کو ہر ضرورت اور حاجت کے وقت اللہ تعالیٰ سے مانگنے کے لئے دعائیں تعلیم فرمائی ہیں جن کو ہم نے اپنی کتاب ”مقبول دعائیں“ میں تفسیراً ۱۴۰ عنوانات کے ضمن میں جمع کر دیا ہے، چونکہ یہ کتاب عورتوں کے لئے لکھی ہے، اس لئے اس باب میں عورتوں کی ضرورت کی دعائیں بیان کرتے ہیں، تفصیلی دعاؤں کے معلوم کرنے کے لئے ”مقبول دعائیں“ مطالعہ کریں،

## اذان کے بعد کی عمار اور اس کے متعلق ضروری مسائل

اے اللہ! اے اس کامل پکار کے  
رب اور اس قاسم ہونے والی  
نماز کے رب، محمد (صلی اللہ علیہ وسلم)

اَللّٰهُمَّ رَبِّ هٰذِهِ  
الدَّعْوَةِ الثَّامَةِ  
وَالصَّلٰوةِ الثَّقَاثِمَةِ



اَبِ مَحَمَّدٍ وَابْنِ سَيِّدَةٍ  
وَالْفَضِيلَةِ وَابْنِ مَقَامٍ  
مَحْمُودٍ اِلٰى لَدُنِّي وَعَدْتُكَ  
اِنَّكَ لَا تُخْلِفُ الْمِيعَادَ  
(بخاری)

کو وسیلہ اور فضیلت (کا اعتراف)  
عطا فرما اور آپ کو مقام محمود عطا  
فرما، جن آپ نے ان سے وعدہ فرمایا کہ  
بیشک آپ اپنے وعدہ کو پورا  
فرماتے ہیں۔

حضرت جابرؓ فرماتے ہیں کہ رسول اللہ صلی اللہ علیہ وسلم نے  
ارشاد فرمایا۔

”اذان سننے کے بعد جو یہ دعا پڑھے اس کے لئے  
میری شفاعت واجب ہوگی۔“

حضرت عبداللہ بن عمرو بن العاصؓ روایت بیان کرتے ہیں کہ  
رسول اللہ صلی اللہ علیہ وسلم نے فرمایا۔

”جب تم مؤذن کی اذان سنو تم بھی مؤذن کے الفاظ  
دہراؤ، پھر مجھ پر درود پڑھو، اس لئے کہ جو مجھ پر ایک  
مرتبہ درود پڑھتا ہے تو اللہ تعالیٰ اس پر دس مرتبہ  
رحمت بھیجتا ہے، پھر اللہ تعالیٰ سے میرے لئے وسیلہ  
کی درخواست کرو، وسیلہ جنت میں ایک مقام ہے  
جو کسی بندے کے حصہ میں نہیں آئے گا، لیکن  
میں امید کرتا ہوں وہ مقام مجھے ملے گا، جو میری لئے

وسیلہ کی دعا کرے گا اس کے لئے میری شفاعت حلال  
ہوگئی۔ (مسلم)

دعا ہر کہ حشر کے دن اللہ تعالیٰ ہر مسلمان کو حضور صلی اللہ  
علیہ وسلم کی شفاعت نصیب فرمائے، آمین،

لہذا اذان کی دعا سے پہلے درود شریف پڑھے اس کے بعد دعا،

## اذان کے متعلق چند ضروری مسائل

- ① عورت اذان سن کر مرد کی طرح اذان کے کلمات کا جواب دے،
- ② عورتوں کے لئے اذان یا تکبیر کہنا مکروہ ہے ③ حالت حیض و  
نفاس میں عورت کے لئے اذان کا جواب دینا ضروری نہیں،
- ④ کھانا کھاتے وقت بھی اذان کا جواب دینا ضروری نہیں، ⑤  
جماع کے وقت اذان کا جواب زبان سے دینا جائز نہیں،

## سونے اور بیدار ہونے کے وقت کی دعا

اَللّٰهُمَّ بِاسْمِكَ اَمُوْتُ وَاَحْيٰی  
(بخاری، مسلم)

سوتے وقت یہ دعا پڑھے

ترجمہ :- ”یا اللہ میں تیرے ہی نام سے مرنے (سوتے) ہوں اور تیرے ہی  
نام سے جیتی (جاگتی) ہوں۔“

بیدار ہونے کے وقت یہ عار پڑھے | اَلْحَمْدُ لِلّٰہِ الَّذِیْ اَحْیَاَنَا

اَبَحَدَ مَا اَمَاتَنَا وَ اَلِیْہِ الْمُنشُورُ مَا رَبَّخَارِی وَمُسْلِمِ

ترجمہ: ”خدا کا شکر ہے جس نے ہمیں مار دینے کے بعد زندہ کیا،

اور اُسی کی طرف لوٹ کر جانا ہے۔“

نیند بھی ایک قسم کی چھوٹی موت ہی، صرف سانس کا فرق ہے،

کبھی انسان سویا کا سویا ہی رہ جاتا ہے، اس لئے نیند سے بیدار

ہو کر خدا کا شکر ادا کرنا چاہئے، اور شکر کے الفاظ اس دعا سے

زیادہ بہتر نہیں ہو سکتے جو آنحضرت صلی اللہ علیہ وسلم نے تعلیم فرمائی،

## سونے اور بیدار ہونے کے آداب

سونے سے پہلے بہتر یہ ہے کہ وضو کرے اور لیٹنے سے پہلے

بستر کو کسی کپڑے سے تین مرتبہ جھاڑے، پھر بستر پر سیدھا پاؤں

رکھ کر بیٹھ جائے، اس کے بعد چاروں قُلْ یعنی قُلْ یَا اَیُّهَا الْکَافِرُوْنَ

قُلْ هُوَ اللّٰہُ اَحَدٌ، قُلْ اَعُوْذُ بِرَبِّ الْفَلَقِ، قُلْ اَعُوْذُ

بِرَبِّ النَّاسِ، تین تین مرتبہ یہ چاروں سورتیں پڑھ کر دونوں

ہاتھوں پر دم کر کے سائے بدن پر پھیر لے،

اور یاد ہو تو سورۃ مُلُکْ یعنی تَبَارَکَ الَّذِیْ یَسِدُ

اَلْمُلُکِ اور آیۃ الکرسی بھی پڑھ لے، حدیث شریف میں اس کی



بڑی فضیلت بیان کی گئی ہے،

پھر سیدھی کروٹ لیٹ جائے، اور سیدھا ہاتھ سرہانے یا  
کوٹھے کے نیچے رکھ لے،

نیند سے بیدار ہونے کے بعد چاہئے کہ بغیر ہاتھ دھوے ہوئی  
ایک دم برتن میں نہ ڈالے، بلکہ پہلے خوب ہاتھ دھوئے، پھر  
برتن میں ڈالے، حدیث شریف میں ہے:

”جب تم میں سے کوئی سوکراٹھے تو اپنا ہاتھ پانی کے  
برتن میں نہ ڈالے، جب تک کہ ان کو تین مرتبہ نہ دھو لے  
کیونکہ اس کو معلوم نہیں کہ اس کے ہاتھ نے رات  
بدن کے کس حصہ پر گزاری“ (بخاری، مسلم)

## تھکان دور کرنے کا عمل اور دعا

سُبْحَانَ اللَّهِ ۳۳ مرتبہ، اَلْحَمْدُ لِلَّهِ ۳۳ مرتبہ،  
اللَّهُ أَكْبَرُ ۳۴ مرتبہ، یہ تسبیح فاطمہؑ کہلاتی ہے، اس کی  
وجہ تسمیہ یہ ہے کہ ایک مرتبہ جنت کی عورتوں کی سردار بی بی فاطمہ  
رضی اللہ عنہا کے چکی پیسنے کی وجہ سے ہاتھوں میں گئے پڑ گئے تو  
وہ حضور اکرم صلی اللہ علیہ وسلم کو دکھلانے اور اپنے لئے ایک  
خادمہ کی درخواست کرنے کے لئے تشریف لے گئیں، اتفاق سے

اُس وقت آپ گھر پر نہ ملے، آپ حضرت عائشہ رضی اللہ عنہا سے اپنی تکلیف اور درخواست بیان کر کے چلی آئیں، جب آپ تشریف لائے تو حضرت عائشہ رضی اللہ عنہا نے سارا حال سُنا دیا، آپ فوراً حضرت علی رضی اللہ عنہ کے گھر تشریف لائے، اور ارشاد فرمایا میں تم کو ایسا عمل بتاؤں جو اس چیز (خادمہ) سے بدرجہا بہتر ہے، اور فرمایا سوتے وقت یہ تسبیح پڑھ لیا کرو،

عورتیں چونکہ گھر کے کام کی وجہ سے بہت تھک جاتی ہیں، اس لئے ان کو یہ تسبیح پڑھنے کا ہر روز سوتے وقت معمول بنالینا چاہئے اس کا پڑھنا حالت حیض و نفاس میں بھی منع نہیں،

## قضاے حاجت کی دعائیں چند مسائل

اسلام نے اپنے ماننے والوں کو صفائی، سُخرائی اور طہارت کی جتنی تاکید کی ہے اس کی مثال دنیا کے کسی مذہب میں نہیں ملتی، حتیٰ کہ پیشاب پاخانہ کرنے کا طریقہ اور اس کے آداب تک بھی بتلا دیئے، کیونکہ طہارت پر عبادت (خاص طور پر نماز) کی قبولیت کا دار و مدار ہے،

اسی لئے آنحضرت صلی اللہ علیہ وسلم نے اُمت کو بیت الخلا میں جانے اور باہر آنے کا طریقہ بھی تعلیم فرمایا، اس لئے جب



کوئی بیت الخلاء میں جانے کا ارادہ کرے تو یہ دعا پڑھے:

بیت الخلاء جاؤقت یہ دعا پڑھی | اللَّهُمَّ إِنِّي أَعُوذُ بِكَ مِنَ  
الْخُبْثِ وَالْخَبَائِثِ (بخاری، مسلم)

(ترجمہ)۔ یا اللہ! میں آپ کے ذریعہ گندے مردوں اور عورتوں سے

پناہ چاہتی ہوں۔

بیت الخلاء سے نکلنے کے بعد یہ دعا پڑھی | الْحَمْدُ لِلَّهِ الَّذِي أَذْهَبَ  
عَنِّي الْأَذَى وَعَاقَانِي الرَّسَائِي،

(ترجمہ)۔ خدا کا شکر ہے کہ جس نے مجھ سے تکلیف کو دور کر دیا، اور

عافیت بخشی۔

اگر یہ دعا یاد نہ ہو تو صرف اتنا جملہ پڑھ لے غُفْرَ اذْكَ،

بیت الخلاء چونکہ گندے اور ناپاک جگہ ہوتی ہے، جہاں

داخل ہو کر انسان کچھ دیر کے لئے یا خدا سے غافل ہو جاتا ہے، اور

ایسے مقامات میں شیاطین اور جنات کا بھی اثر ہوتا ہے، ان

دعاؤں کے پڑھ لینے سے اللہ تعالیٰ ان کے بُرے اثرات سے

محفوظ رکھے گا،

ذرا خیال کریں کہ اگر کسی کو اجابت نہ ہو اور خدا نخواستہ

بند لگ سکا تو کتنی تکلیف ہو جاتی ہے، حکیم ڈاکٹروں کے پاس

دوڑے دوڑے پھرتے ہیں، جان کے لالے پڑ جاتے ہیں، اس لئے



حکم دیا گیا کہ بیت الخلا سے نکلنے کے بعد الحمد للہ یہ دعا پڑھ کر  
خدا کا شکر ادا کرنا چاہئے،

## چند ضروری مسائل

(۱) اگر کہیں ایسی جگہ ہے جہاں استنجا کرنے کے لئے تہائی  
کا موقع نہیں تو پانی سے استنجا کرنے کے لئے کسی کے سامنے اپنا  
بدن نہ کھولے، بلکہ بغیر استنجا کئے نماز پڑھ لے، کیونکہ کسی کے سامنے  
بدن کھولنا بڑا گناہ ہے، (شامی)

(۲) کسی بیمار عورت کا خاوند گھر پر موجود نہیں، اور بہن یا  
بیٹیاں موجود ہیں تو ان سے بھی استنجا کرانا جائز نہیں، ایسی عورت  
کے لئے استنجے کی معافی ہے (شامی) البتہ اگر خاوند موجود ہو  
تو وہ اپنی بیوی کا استنجا کر سکتا ہے،

یاد رکھئے! مرد اپنی بیوی کے سامنے اور بیوی اپنے شوہر  
کے سامنے جسم کھول سکتے ہیں، اور کسی کے سامنے کھولنا شرعاً  
جائز نہیں (عالمگیری)

## آداب بیت الخلا

تصانے حاجت کے وقت ان باتوں کا خیال رکھئے۔

- ① بیت الخلا میں داخل ہوتے وقت الٹا پاؤں اندر رکھے،  
 ② نکلنے وقت سیدھا پاؤں باہر نکالے ③ قضاے حاجت کے وقت  
 قبلہ کی طرف منہ یا پشت نہ کرے، ④ استنجا بائیں ہاتھ سے کرے،  
 ⑤ بیت الخلا میں سر ڈھک کر اور جوتہ پہن کر جائے ⑥ جس  
 انگوٹھی پر کلمہ یا کوئی آیت یا اللہ و رسول کا نام لکھا ہو اسے بیت الخلا  
 میں پہن کر نہ جائے ⑦ بلا ضرورت شدیدہ اندر بیٹھے بیٹھے باتیں نہ  
 کرے ⑧ کسی کو اندر سے بیٹھے بیٹھے نہ سلام کرے نہ سلام کا  
 جواب دے ⑨ بلا ضرورت نہ کھانے ⑩ بغیر عذریہ یا کسی مجبوری کے  
 کھڑے ہو کر یا لیٹ کر قضاے حاجت نہ کرے ⑪ بالکل ننگے  
 ہو کر قضاے حاجت نہ کرے ⑫ اس حالت میں اگر چھینک  
 آجائے تو الحمد للہ زبان سے نہ کہے ⑬ پیشاب کرتے وقت  
 اس کا بھی خیال رکھے کہ بدن یا کپڑوں پر چھینٹیں نہ پڑیں،  
 آنحضرت صلی اللہ علیہ وسلم نے فرمایا کہ پیشاب کی چھینٹوں سے  
 نہ بچنے پر عذاب قبر ہوتا ہے، واللہ تعالیٰ اپنی پناہ اور حفاظت میں  
 رکھے، اور سب مسلمانوں کو اپنے دین پر چلنے کی توفیق بخشتے، آمین،

————— بن بن بن بن بن بن بن —————

# کھانے پینے کی دعائیں

کھانا شروع کرنے سے پہلے پڑھنے کی دعا | بِسْمِ اللّٰهِ وَ عَلٰی بَرَکَۃِ اللّٰهِ ط (ترمذی)

ترجمہ :- ”اللہ کا نام لے کر کھانا کھاتی ہوں، اور اسی کی برکت کی امید دار ہوں“

کھانے فراغت کے بعد کی دعا | اَلْحَمْدُ لِلّٰهِ الَّذِیْ اَطْعَمَنَا وَسَقَانَا وَ جَعَلَنَا مِنَ الْمُسْلِمِیْنَ

ترجمہ :- ”شکر جو خدا کا جس نے ہم کو کھلایا اور پلایا اور ہم کو مسلمانوں میں سے کیا“ (ترمذی)

اگر کھانے سے پہلے دعا پڑھنی بھول جائے تو یاد آنے پر یہ دعا پڑھے | اٰخِرُکَا ، (ابوداؤد، ترمذی)

ترجمہ :- ”اللہ کے نام سے اس کے پہلے اور اس کے پیچھے“

## کھانے کے آداب

- ① کھانا شروع کرنے سے پہلے ہاتھ دھو لے، اور کھانے سے فراغت کے بعد بھی، ② بسم اللہ پڑھ کر کھانا شروع کرے، امام غزالیؒ فرماتے ہیں کہ کھانے سے پہلے ہاتھ دھونا مفلسی اور غربت دور کرتا ہے،



۳) دانے ہاتھ سے کھائے ۴) تواضع کے ساتھ بیٹھ کر کھائے،  
 متکبروں کی طرح تکیہ لگا کر نہ کھائے ۵) اگر کسی آدمی ایک برتن میں  
 کھائیں تو سب کو اپنے اپنے آگے سے کھانا چاہئے، البتہ اگر اس برتن  
 میں کھانے کی مختلف چیزیں ہوں تو اس وقت جو اپنی پسند کی چیز  
 ہو وہ اٹھالے ۶) اگر کھانے پینے کی چیز میں اتفاق سے مکھی گر جائے  
 تو اس کو غوطہ دے کر پھینک دو، اس کے بعد دل چاہے کھاؤ دل  
 نہ چاہے نہ کھاؤ، مکھی کے ایک بازو میں بیماری دوسرے میں شفا رہی  
 زہریلے بازو کو پہلے ڈالتی ہے، دوسرے بازو کو ڈالنے سے اس کا  
 تدارک ہو جائے گا ۷) پلیٹ میں جب سالن ختم ہو جائے تو اسے  
 صاف کر لینا چاہئے، اس سے برکت ہوتی ہے، ۸) کھانا مل کر کھانے  
 سے برکت ہوتی ہے ۹) کھانے سے فراغت کے بعد پہلے دسترخوان  
 اٹھاؤ، دسترخوان چھوڑ کر اٹھنا خلافت ادب کا ۱۰) کسی عذر اور مجبوری  
 کے بغیر کھڑے ہو کر مت کھاؤ ۱۱) پانی ایک سانس میں مت پیو،  
 بلکہ تین سانس میں پیو، اور بسم اللہ پڑھ کر پیو اور پی کر الحمد للہ کہو،  
 ۱۲) بغیر مجبوری کے کھڑے ہو کر پانی مت پیو ۱۳) پانی پی کر اگر دوسروں  
 کو بھی دینا ہو تو دایہ کی طرف والے کو پہلے دو وہ اپنے دانے والے  
 کو، اسی طرح دوسرے ۱۴) کھانے پینے کی چیز اگر کہیں لے جاؤ،  
 تو ڈھک کر لے جاؤ، ۱۵) پیاز یا لہسن یا اور کوئی بدبودار چیز کھاؤ تو نماز

پڑھنے سے پہلے خوب منہ صاف کر لو ①۶ انگور یا مٹھائی یا اسی قسم کی اور کوئی چیز ہو، اور بہت آدمی مل کر کھاتے ہوں تو ایک ایک دانہ اٹھاؤ، ایک دم کئی کئی اٹھانا بد تمیزی اور حرص کی دلیل ہے، ①۷ جس برتن میں کھا رہے ہیں اگر اس میں سالن ہو تو ساری انگلیاں مت ڈالو، اس سے دیکھنے والوں کو گھن آتی ہے، اور دیکھنے والے بد تمیز سمجھتے ہیں ①۸ کھانا کھاتے وقت بیکار باتیں مت کرو بلکہ دین کی نصیحت بھری باتیں کرو، ①۹ گھر میں آٹا وغیرہ ناپ تول کر پکاؤ، اندھا دھند مت پکاؤ، کہ آٹھ دن کی چیز ایک ہی دن میں ختم ہو جائے اور بچی ہوئی چیز کو مت تولو اس میں بے برکتی ہوتی ہو

## کسی دعوت میں پڑھنے کی دعا

کسی کے ہاں شادی بیاہ میں جاتے یا عقیقہ وغیرہ کی

دعوت ہو تو یہ دعا پڑھے :-

اَللّٰهُمَّ اطْعِمْ مَنْ اَطْعَمَنِيْ  
وَاَسْقِ مَنْ سَقَانِيْ (مسلم)

یا اللہ اس کو کھلا جس نے مجھ کو کھلایا  
اور اس کو پلا جس نے مجھ کو پلایا

## دو دھپیے تو یہ دعا پڑھے

اَللّٰهُمَّ بَارِكْ لَنَا فِيْهِ

یا اللہ اس میں برکت عطا فرما

وَرَدْنَا مِنْهُ (ترمذی، ابوداؤد)

اور اس سے زیادہ دے

## نیا چاند دیکھ کر پڑھنے کی دعا

اَللّٰهُمَّ اِهْلَهُ عَلَيْنَا بِالْاَيْْمَنِ  
وَالْاَيْمَانِ وَالسَّلَامَةِ  
وَالْاِسْلَامِ وَالتَّوْفِيقِ  
لِمَا تُحِبُّ وَتَرْضَى رَبِّیْ  
وَرَبِّكَ اللهُ ط (ترمذی)

اے اللہ! نکالنا اس چاند کو ہم پر  
برکت اور ایمان اور خیریت اور سلام  
کے ساتھ اور توفیق عطا فرما اچھے  
اور پسندیدہ عمل کی اور اے چاند  
میرا اور تیرا رب اللہ ہی ہے

## سورج اور چاند گرہن کے وقت کی دعا

اَللّٰهُ اَكْبَرُ، جب سورج یا چاند گرہن ہوں تو بار بار  
اَللّٰهُ اَكْبَرُ پڑھتے رہیں، اور حسبِ توفیق صدقہ و خیرات کریں  
اور اللہ تعالیٰ سے خیر کی دعا مانگیں،

## روزہ افطار کی دعا

اَللّٰهُمَّ لَكَ صُمْتُ وَ  
عَلَى رِیقِكَ اَفْطَرْتُ ط  
(ابوداؤد)

اے الہی تیری رضا جوئی کے لئے میں نے  
روزہ رکھا، اور تیری دی ہوئی  
روزی سے میں نے روزہ کھولا



## روزہ افطار کے بعد کی دُعا

ذَهَبَ الظَّمَاءُ وَابْتَدَتْ  
الْعُرُوقُ وَتَبَّتِ الْأَجْرُ  
إِنْشَاءً اللَّهُ تَعَالَى (ابوداؤد)

”پیس جاتی رہی اور رگیں تر  
ہو گئیں، اور انشاء اللہ تعالیٰ  
ثواب بھی ملے گا“

## دعوت افطار میں پڑھنے کی دُعا

أَفْطَرَ عِنْدَكُمْ الصَّائِمُونَ  
وَأَكَلْ لَعَامَكُمْ الْإِبْرَاءِ  
وَصَلَّتْ عَلَيْكُمْ الْمَلَكَةُ  
(ابن ماجہ)

”تمھارے ہاں روزہ دار کھانا کھایا  
کریں اور تمھارے کھانے کو نیک  
لوگ کھایا کریں اور فرشتے تمھارے  
لئے دعا کیا کریں“

## شب قدر کی دُعا

اللَّهُمَّ إِنَّكَ عَفُوفٌ مُحِبُّ  
الْعَفْوِ فَاعْفُ عَنِّي  
(ترمذی)

”یا اللہ! تو معاف فرما بیوا لا ہو  
معافی کو پسند کرتا ہے، مجھے  
بھی معاف فرمادے“

## بچہ کی ولادت کے بعد دُعا

خیر سے جب کسی کے ہاں بچہ  
پیدا ہو تو نہیلاً دھلا کر پہلے

اس کے واسطے کان میں اذان اور باتیں میں تکبیر کہے، یہ سنت  
طریقہ ہے، اُس کا فائدہ یہ ہوگا کہ بچہ اُمّ الصّبیان کی بیماری سے  
بحکمِ خدا محفوظ رہے گا،

اس کے علاوہ بچہ کے کان میں سورۃ اخلاص (قُلْ هُوَ  
اللّٰهُ اَحَدٌ) بھی پڑھے، یہ سورت حضور صلی اللہ علیہ وسلم نے  
امام حسنؑ کے کان میں پڑھی تھی (جمع الفوائد)  
اس کے بعد یہ آیت پڑھے :

اِنِّیْ اُعِیْذُ بِكَ وَذُرِّیَّتِیْ  
مِنَ الشَّیْطٰنِ الرَّجِیْمِ  
(مرقاۃ شرح مشکوٰۃ)

”میں اس کو اور اس کی اولاد کو  
رجب بھی ہوں آپ کی پناہ میں  
دیتی ہوں شیطان مردود سے“  
رسول اللہ صلی اللہ علیہ وسلم کا  
فرمان ہے جب بچہ بولنا شروع  
کرے تو اسے پہلے لَا اِلٰهَ اِلَّا

جب بچہ بولنا شروع کریں  
تو پہلے کلمہ پڑھائے

اللہ کی تعلیم دو، (حسن حصین)

نظر نیک کی دُعا  
کسی بچہ کو اگر نظر لگ جائے تو یہ دُعا پڑھ کر دم  
کر دے :-

اَللّٰہی تو اس (نظرید) کی گرمی اور سڑی  
اور بیماری کو دور فرما دے

اَللّٰهُمَّ اَذْهَبْ حَرَّهَا وَ  
وَبَرِّدْهَا وَمَرِّضْهَا (نسائی، ابن جبر)

## چھینک کے وقت کی رُعام

جس کو چھینک آئے وہ یہ پڑھے: اَلْحَمْدُ لِلّٰہ (بخاری)  
 چھینک کا جواب ان الفاظ میں دے: یَرْحَمُکَ اللّٰہ (بخاری)  
 جس کو چھینک آئے وہ یَرْحَمُکَ اللّٰہ کہنے والے کا جواب ان الفاظ  
 میں دے: یَهْدِیْکُمُ اللّٰہ وَیُصْلِحْ بَآلِکُمْ (بخاری)

## چھینک کے آداب

- ① جتنا ممکن ہو چھینک کے وقت آواز ہلکی اور پست رکھے،
- ② جب چھینک آئے تو ناک کے سامنے ہاتھ یا رو مال رکھ لے،
- ③ آنحضرت صلی اللہ علیہ وسلم کی عادت مبارک یہ تھی کہ چھینک  
 کا دوسرا مرتبہ جواب دیتے، اگر کسی کو تیسری مرتبہ آتی تو اس کا جواب  
 نہ دیتے اور فرما دیتے: اَلرَّجُلُ مَرَّکُمُومٌ، یعنی اس شخص کو نزلہ  
 ہو گیا، گویا اب جواب دینے کی ضرورت نہیں، ④ جس کو  
 چھینک آئے اور وہ اَلْحَمْدُ لِلّٰہ نہ کہے تو اس کا جواب دینے  
 کی ضرورت نہیں، کیونکہ حضور صلی اللہ علیہ وسلم کا یہی معمول تھا،  
 اگر کوئی جواب نہ دینے کی شکایت کرتا تو آپ فرماتے، تم چھینک  
 کے وقت اللہ کو بھول گئے اس لئے ہم تم کو بھول گئے،



عورتوں کو چاہئے کہ وہ بچوں کو چھینک کے وقت اَلْحَمْدُ لِلّٰہ  
کہنے کی عادت ڈالوائیں، کیونکہ یہی ان کی تربیت کا زمانہ ہے،

## فالج، زہر اور بہت سی بیماریوں کی حفاظت کی دعا

بِسْمِ اللّٰهِ الَّذِیْ لَا یَضُرُّ  
مَعَ اسْمِهِ شَیْءٌ فِی الْاَرْضِ  
وَلَا فِی السَّمَاءِ وَهُوَ  
السَّمِیْعُ الْعَلِیْمُ ط

میں اس اللہ کا نام لیتی ہوں  
جس کے نام کی برکت سے زمین  
آسمان کی کوئی چیز نقصان نہیں  
پہنچا سکتی۔

(ترمذی، ابوداؤد، ابن ماجہ)

ترکیب :- اس کے پڑھنے کی ترکیب یہ ہے کہ بعد نماز فجر  
تین مرتبہ، بعد نماز مغرب تین مرتبہ پڑھ لیا کرے،  
حضور انور صلی اللہ علیہ وسلم کا ارشاد ہے کہ جو اس دعا  
کو ہر روز صبح شام تین مرتبہ پڑھ لے تو اس کو اس دن اور اس  
رات میں کوئی چیز نقصان نہ پہنچائے گی،  
اسی طرح اگر کھانا کھاتے وقت اس دعا کو پڑھ لے،  
اگر اس کھانے میں بالفرض زہر بھی ملا ہوا ہو تو انشاء اللہ  
اس کا اثر نہ ہوگا،

اسی طرح اس کا پڑھنے والا انشاء اللہ فالج جیسے مرضی

اور ہلک مرض سے بھی محفوظ رہے گا، مگر شرط مداومت اور  
پابندی اور اعتقاد ہے،

## مُصِیْبَتِ زَدَہ کو دیکھ کر پڑھنے کی دُعا

”اللہ کا شکر ہے جس نے مجھے اس  
بیماری سے بچا رکھا ہے، جس میں  
مجھے مبتلا کیا ہے، اور اپنی بہت سی  
مخلوق پر مجھے فضیلت دی“

أُحَمِّدُ لِلَّهِ الَّذِي عَافَانِي  
مِمَّا ابْتَلَاكَ بِهِ وَفَضَّلَنِي  
عَلَى كَثِيرٍ مِّمَّنْ خَلَقَ  
تَفْضِيلًا (ترمذی، ابن ماجہ)

## مُصِیْبَتِ میں کھنس جگایا اندیشہ ہو تو یہ پڑھے

(۱) حَسْبُنَا اللَّهُ وَنِعْمَ الْوَكِيلُ، عَلَى اللَّهِ تَوَكَّلْنَا (ترمذی)

(۲) يَا سَخِي يَا قَيُّوْمُ بِرَحْمَتِكَ أَسْتَغِيثُ ط

حضور صلی اللہ علیہ وسلم کسی سختی اور پریشانی کے وقت  
آسمان کی طرف منہ اٹھا کر یہ دُعا پڑھا کرتے تھے، اور جب  
خوب گڑ گڑا کر دُعا مانگتے تو نمبر ۲ والے کلمے پڑھتے،

## لباس سے متعلق دُعائیں

جب لباس پہنے تو یہ دُعا پڑھے | اَلْحَمْدُ لِلّٰهِ الَّذِي

كَسَانِي هَذَا وَرَنَ قَسِيْدِهِ مِنْ غَيْرِ حَوْلٍ مِّنِّي وَلَا قُوَّةٍ

ترجمہ۔ ”اللہ کی تعریف ہر جس نے مجھے یہ لباس پہننے کو دیا، اور

بغیر میری طاقت و قوت کے غیب عطا فرمایا۔“

اَلْحَمْدُ لِلّٰهِ الَّذِي كَسَانِي  
جب نیا کپڑا پہنے تو یہ عمار پڑھے

يَه عَوْرَتِي وَاَتَجَمَّلُ بِهِ فِي حَيَاتِي رَتَمَدِي، ابن ماجہ

ترجمہ۔ ”اللہ ہی کی تعریف ہر جس نے مجھے وہ کپڑا پہنایا جس سے

اپنا ستر چھپاتا ہوں اور زینت بھی بناتا ہوں۔“

لباس اتارے وقت کی دعا  
جب لباس اتارے تو بِسْمِ اللّٰهِ  
پڑھ لے، اس کی برکت سے شیطان

سے پردہ ہو جاتا ہے،

## لباس سے متعلق ہدایات

۱۔ حدیث میں ہے جو کوئی نام و نمود (دکھلا دے) کے لئے

کپڑا پہنے قیامت میں اللہ تعالیٰ اس کو ذلت کا لباس پہنا کر پھر اس  
میں دوزخ کی آگ لگائیں گے،

عہ ابو داؤد، ترمذی، ابن ماجہ،



آجکل کی عورتوں میں یہ مرض بھی ہے کہ جہاں کسی عورت کو اچھا کپڑا یا زیور پہنے ہوئے دیکھا تو فوراً یہ کوشش ہوگی کہ میرا اس سے اچھا لباس اور زیور ہو اور اچھا نہ ہو تو کم از کم اس جیسا ہو، شرعاً یہ طریقہ پسندیدہ نہیں، اس لئے اس سے احتیاط کرنی چاہئے،

۲۔ جب کوئی کپڑا پہنے تو پہلے داہنی طرف سے پہننا شروع کرے، مثلاً کرتہ پہنے تو پہلے داہنی آستین، اسی طرح شلوار اور پاجامہ

## آئینہ دیکھ کر پڑھنے کی دعا

جب شیشہ دیکھے تو یہ دعا پڑھے۔

یا اللہ! جیسے آپ نے میری ظاہری صورت اچھی بنائی ایسے ہی باطن بھی اچھا بنا دیجئے۔

اللَّهُمَّ حَسَّنْتَ خَلْقِي  
وَحَسِّنْ خَلْقِي رَايَ السَّيِّئِ

## وسوسہ کے وقت کی دعا

جب کوئی شیطانی وسوسہ دل میں آئے تو یہ پڑھ لے۔

أَعُوذُ بِاللَّهِ مِنَ الشَّيْطَانِ الرَّجِيمِ

یا

أَمَنْتُ بِاللَّهِ وَرَسُولِهِ (بخاری، مسلم)

# میث کو ایصالِ ثواب کا طریقہ

چونکہ عورت کے لئے جنازہ کی نماز میں شرکت کی اجازت نہیں اس لئے ہم نے جنازہ کی نماز کا بیان قصداً چھوڑ دیا، اس کے بجائے ایصالِ ثواب کا طریقہ بیان کیا جاتا ہے، تاکہ گھر بیٹھے بیٹھے اپنے اعزہ اور دیگر مسلمان مرحومین کو ایصالِ ثواب کر سکے،

۱۔ حضرت معقل بن یسارؓ سے روایت ہے کہ رسول اللہ صلی اللہ علیہ وسلم نے ارشاد فرمایا کہ اپنے مردوں کے لئے سورۃ یسین پڑھا کرو (ابوداؤد) اس لئے ہو سکے تو روزانہ بعد نماز فجر یہ سورۃ پڑھ کر ثواب پہنچایا کریں،

۲۔ حضرت ابو ہریرہؓ سے روایت ہے کہ قرآن مجید میں تیس آیت کی ایک سورت ہے جو آدمی کے لئے یہاں تک سفارش کرے گی کہ اس کی بخشش ہو جائے گی، وہ سورۃ تَبَارَكَ الَّذِي بِيَدِهِ الْمُلْكُ ہے،

ایک روایت میں ہے کہ جو شخص یہ سورت رات کو پڑھ لیا کرے اللہ تعالیٰ اس کو عذابِ قبر سے بچالے گا، گویا اس سورت کا پڑھنا خود پڑھنے والے کے لئے بھی مفید ہے، اور میث کیلئے بھی اس کو ایصالِ ثواب میں اپنی طرف سے کوتاہی نہ کرے،

نتیجہ

نماز میں پڑھنے کی دعائیں  
اور ترکیب



# تَتِیَّة

## نماز میں پڑھنے کی دعائیں اور ترکیب

جب نماز پڑھنے کے لئے کھڑی ہو تو قبلہ کی طرف منہ کرے، جس وقت کی نماز پڑھنی ہو اس کی نیت کرے، نیت دل سے ارادہ کرنے کو کہتے ہیں، اس کے بعد اس طریقہ پر نماز پڑھے۔

اللہ اکبر کہتے ہوئے نیت باندھ لے اس کے بعد آہستہ آواز سے شمار پڑھے	<p>اللہ اکبر</p> <p>اللہ سب سے بڑا ہے</p>	تکبیر تحریمہ
--	---	--------------

<p>سُبْحَانَكَ اللَّهُمَّ وَبِحَمْدِكَ وَ</p> <p>یا اللہ آپ کی ذات پاک سے اور آپ ہی کی تعریف پر اور</p> <p>تَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ</p> <p>آپ کا نام بہت برکت والا ہے اور بلند ہے بزرگی آپ کی اور نہیں کوئی معبود آپ کے سوا،</p>	شمار
--	------

پھر آہستہ آواز سے تعوذ پڑھے :-

**تعوذ** **أَعُوذُ بِاللّٰهِ مِنَ الشَّيْطَانِ الرَّجِيمِ ۝**

میں اللہ کی پناہ مانگتی ہوں شیطان مردود (کے وساوس) سے

پھر آہستہ آواز سے تسمیہ پڑھے :-

**تسمیہ** **بِسْمِ اللّٰهِ الرَّحْمٰنِ الرَّحِیْمِ ۝**

میں اللہ کے نام سے شروع کرتی ہوں جو بڑا مہربان نہایت رحم والا ہے،

اس کے بعد سورۃ فاتحہ پڑھے، سورۃ فاتحہ کے بعد جو سورت یاد ہو وہ پڑھے، سورت پڑھ کر رکوع کرنے اور تسبیح پڑھے :-

**رکوع کی تسبیح** **سُبْحَانَ رَبِّيَ الْعَظِيمِ ۝**

پاک، میرا رب جو بڑا ہے اور بزرگی والا ہے

یہ تسبیح تین یا پانچ یا سات مرتبہ پڑھے، رکوع سے سیدھے کھڑے ہوتے وقت تسبیح پڑھے :-

**تسمیہ** **سَمِعَ اللّٰهُ لِمَنْ حَمِدَ ۝**

اللہ نے اس کی سن لی جس نے اس کی تعریف کی،

اس کے بعد رَبَّنَا لَكَ الْحَمْدُ بھی پڑھ لے پھر سجدہ کرے :-

# سجدہ کی تسبیح

سُبْحَانَ رَبِّيَ الْأَعْلَى ۝

پاک ہر میرا پروردگار بڑی شان والا

یہ تسبیح بھی رکوع کی تسبیح کی طرح تین یا پانچ یا سات مرتبہ پڑھے،  
یہ تسبیح پڑھ کر اللہ اکبر کہتے ہوئے سجدہ سے سر اٹھائے اور  
اطمینان سے بیٹھ کر دوسرا سجدہ پہلے سجدہ کی طرح کرے، دوسرا سجدہ  
کر کے دوسری رکعت کے لئے کھڑی ہو جائے اور دوسری رکعت  
میں پہلی رکعت کی طرح سورۃ فاتحہ اور سورت پڑھے، دوسری رکعت  
پڑھ کر قعدہ کرے، قعدہ میں بیٹھ کر تشہد یعنی التحیات پڑھے،  
یہ قعدہ واجب ہے، اگر کوئی اس میں بیٹھنا بھول جائے تو اخیر میں  
سجدہ سہو کرے، نماز درست ہو جائے گی،

## تشہد

التَّحِيَّاتُ لِلَّهِ وَالصَّلَوَاتُ وَالطَّيِّبَاتُ ۝

تمام زبانی اور تمام بدنی اور تمام مالی عبادتیں اللہ ہی کے لئے ہیں

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ ۝

سلام ہو آپ پر اے اللہ کے نبی (صلی اللہ علیہ وسلم) اور اللہ کی رحمت اور برکتیں،

السَّلَامُ عَلَيْنَا وَعَلَى عِبَادِ اللَّهِ الصَّالِحِينَ ۝

سلام ہو ہم پر اور اللہ کے نیک بندوں پر،



أَشْهَدُ أَنْ لَا إِلَهَ إِلَّا اللَّهُ وَأَشْهَدُ

میں گواہی دیتی ہوں کہ اللہ کے سوا کوئی معبود نہیں اور میں گواہی دیتی ہوں

أَنَّ مُحَمَّدًا عَبْدُكَ وَرَسُولُكَ

کہ محمد (صلی اللہ علیہ وسلم) اللہ کے بندے اور رسول ہیں

## ہدایت

اگر تین یا چار رکعت والی نماز ہو تو تہجد پڑھ کر کھڑی ہو جائے  
اور آخری قعدہ میں تہجد پڑھ کر درود شریف اور دعاء پڑھے،  
اور اگر دو رکعت والی نماز ہو تو تہجد اور درود شریف  
دعاء وغیرہ پڑھ کر سلام پھیر دے،

## درود شریف

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

اے اللہ رحمت نازل فرما محمد (صلی اللہ علیہ وسلم) پر اور آپ کی آل پر

كَمَا صَلَّيْتَ عَلَى إِبْرَاهِيمَ وَعَلَى آلِ

جیسا کہ رحمت نازل فرمائی آپ کے ابراہیم (علیہ السلام) پر اور ان کی آل

إِبْرَاهِيمَ إِنَّكَ حَسِيدٌ مَجِيدٌ

پر، بیشک تو تعریف کا مستحق بڑی بزرگی والا ہے،

اَللّٰهُمَّ بَارِكْ عَلٰى مُحَمَّدٍ وَعَلٰى اٰلِ مُحَمَّدٍ

اے اللہ برکت نازل فرما محمد (صلی اللہ علیہ وسلم) پر اور آپ کی آل پر

کَمَا بَارَكْتَ عَلٰى اِبْرٰهِيْمَ وَعَلٰى اٰلِ اِبْرٰهِيْمَ

جیسا کہ برکت نازل فرمائی آپ نے ابراہیم (علیہ السلام) پر اور ان کی آل پر

اِنَّكَ حَسِيْدٌ مَّجِيْدٌ ط

بیشک تو تعریف کا مستحق بڑی بزرگی والا ہے

دُرود شریف کے بعد کی دُعا

اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا

اے میرے اللہ! میں نے اپنی جان پر بہت ظلم کیا ہے

وَلَا یَغْفِرُ الذُّنُوْبَ اِلَّا اَنْتَ فَاغْفِرْ لِّیْ

اور آپ کے سوا کوئی گناہوں کو بخشن نہیں سکتا پس آپ اپنی

مَغْفِرَةً مِّنْ عِنْدِكَ وَاَسْأَلُكَ

نظرِ کرم سے بخشش و شرمادیں اور رحم و شرمادیں بیشک آپ

اَنْتَ الْغَفُوْرُ الرَّحِیْمُ ط

بخشنے اور رحم فرمانے والے ہیں

یا یہ دعا پڑھ لے { رَبِّ اجْعَلْنِیْ مُقِیْمَ الصَّلٰوةِ

اے میرے رب مجھ کو نماز کا اہتمام رکھنے والا رکھنے

وَمِنْ ذُرِّيَّتِي رَبَّنَا وَتَقَبَّلْ دُعَاءِ ط

اور میری اولاد میں سے بھی اے میرے رب اور میری دعا قبول کیجئے،

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ

اے ہمارے رب میری مغفرت فرما دیجئے اور میرے ماں باپ کی بھی اور کل مومنین

يَوْمَ يَقُومُ الْحِسَابُ ط

کی بھی، حساب کتاب کے دن،

سلام

دعا سے فراغت کے بعد پہلے داہنی طرف پھر بائیں طرف  
سلام پھیرتے ہوئے کہے۔

السلام عليكم ورحمة الله ط

سلام ہو تم پر اور اللہ کی رحمت

سلام کے بعد کی دعا

اللهم أنت السلام ومنك السلام

اے اللہ! تیرا نام سلام ہے اور تیری ہی طرف سے سلامتی مل سکتی ہے

تباركت يا ذا الجلال والإكرام ط

تو بركت والا ہے اے بزرگی اور عزت والے



دُعائے بعد جتنی دیر چاہے دُعا مانگے، دُعا تو دل میں پڑھنے  
کی دُعا ہے قنوت :-

## دُعائے قنوت

اَللّٰهُمَّ اِنَّا نَسْتَغِيْثُكَ وَنَسْتَغْفِرُكَ وَ

اے اللہ ہم تجھ سے مدد چاہتے ہیں اور مغفرت طلب کرتے ہیں اور

نُوْعِمِنْ بِكَ وَنَتَوَكَّلُ عَلَيْكَ وَنُشْنِيْ

تیرے اوپر ایمان لاتے ہیں اور تیرے ہی اوپر بھروسہ کرتے ہیں اور تیری

عَلَيْكَ الْخَيْرُ ط وَنَشْكُرُكَ وَلَا نَكْفُرُكَ

خوبیاں بیان کرتے ہیں، اور تیرا شکر ادا کرتے ہیں اور ناشکری نہیں کرتے

وَنَخْلَعُ وَنَتْرُكَ مَنْ يَفْجُرُكَ ط اَللّٰهُمَّ

اور علیحدہ کر دیں گے اور چھوڑ دیں گے اس شخص کو جو تیری نافرمانی کرے گا، اے اللہ

اِيَّاكَ نَعْبُدُ وَآلِكَ نُصَلِّيْ وَنَسْجُدُ وَآلِكَ

ہم تیری ہی عبادت کرتے ہیں اور خالص تیرے لئے نماز پڑھتے ہیں اور سجدہ کرتے ہیں اور تیری ہی

نَسْعٰ وَنَحْفِدُ وَنَرْجُوْا رَحْمَتَكَ وَنَخْشٰ

طرف دوڑتے اور جھپٹتے ہیں اور تیری ہی رحمت کے امیدوار ہیں اور تیرے عذاب

عَنْ اَبْلِكَ اِنْ يَّعَذَّبْ اَبْلِكَ بِاَلْكَفَارِ مُلْحِقٌ ط

ڈرتے ہیں، بیشک تیرا عذاب کافروں کو پہنچنے والا ہے،

# چہل حدیث

# پہل حدیث

یعنی

رسول اللہ صلی اللہ علیہ وسلم کی ارشاد فرمودہ چالیس حدیثیں،  
آپ نے ارشاد فرمایا: ”جو مسلمان میری چالیس حدیثیں  
یاد کر لے قیامت کے دن میں اس کی شفاعت کروں گا۔“  
اسی طرح ارشاد فرمایا: ”جو شخص میری امت کے فائدے  
کے لئے دین کے کام کی چالیس حدیثیں سنا دے گا یا یاد کرادے گا  
تو اللہ تعالیٰ اس کو قیامت کے دن عالموں، شہیدوں کی  
جماعت میں اٹھائے گا، اور سرمائے گا جس دروازہ سے چاہے  
جنت میں داخل ہو جاوے۔“

اس بشارت کی وجہ سے دل چاہا کہ میں گنہگار بھی چالیس  
حدیثیں جمع کر کے اپنی نجات کے لئے ذخیرہ کروں، شاید میرا یہ  
عمل اللہ تعالیٰ کی رحمت اور رسول اللہ صلی اللہ علیہ وسلم  
کی شفاعت کا بہانہ بن جائے،  
لہذا ہر مسلمان مرد و عورت کو چاہئے کہ یہ حدیثیں خود بھی



یاد کریں اور اپنے بچوں کو بھی یاد کرا دیں،

① إِنَّمَا الْأَعْمَالُ بِالنِّيَّةِ (بخاری، مسلم) | ”اعمال (کی قبولیت) کا مدار نیتوں پر ہے“

یعنی اگر نیک کام میں نیت خالص ہوگی تو ثواب ملے گا اور عمل بھی قبول ہوگا، اور نیت میں ریاہ نام و نمود ہوا تو بڑے بڑا نیک عمل قبول نہ ہوگا، بلکہ یہ بھی ممکن ہے کہ وہ عمل قیامت کے دن وبالِ جان اور خدا کی ناراضگی کا سبب بن جائے، اس لئے ہر مسلمان کو چاہئے کہ جب کوئی اچھا کام کرے تو پہلے نیت صحیح کر لے،

② خَيْرُكُمْ مَنْ تَعَلَّمَ الْقُرْآنَ وَعَلَّمَهُ (بخاری) | ”تم میں سے سب اچھا وہ ہے جو خود بھی قرآن سیکھے اور دوسروں کو بھی سکھائے“

اس حدیث سے قرآن مجید پڑھنے پڑھانے کی کتنی فضیلت معلوم ہوتی، مگر افسوس ہم نے قرآن کی تعلیم کو پس پشت ڈال دیا ہے، لہذا ہر مسلمان ماں باپ کو چاہئے کہ وہ اپنی اولاد کی تعلیم کے وقت قرآن کریم کی تعلیم کو مقدم رکھے، کیونکہ ہی تعلیم ایسی ہے جو دین و دنیا کی کامیابی کا ذریعہ ہے، ایک اور حدیث میں ہے:

③ اقْرَأُوا الْقُرْآنَ فَإِنَّهُ يَرْفَعُ رُتَبَكُمْ (بخاری) | ”قرآن پڑھو قیامت کے دن“

يَا تِي يَوْمَ الْفِيْمَةِ شَفِيْعًا  
لَا صَحَابِيْهِ، (مسلم)

اپنے پڑھنے والوں کیلئے شفاعت  
کرنے والا بن کر آئے گا۔

اس مبارک حدیث میں قرآن پڑھنے والوں کے لئے کتنی  
بڑی بشارت ہے، اللہ تعالیٰ ہر مسلمان کو قرآن پڑھنے، سمجھنے اور  
عمل کرنے کی توفیق عطا فرمائے، آمین،

④ الْحَيَاءُ شُعْبَةٌ مِّنَ

الْإِيْمَانِ (بخاری)

⑤ اِذَا لَمْ تَسْتَخِيْ قَا صَنِمٌ

مَا شِئْتَ (بخاری، مسلم)

”حیا، ایمان کا جز اور  
حصہ ہے۔“

”جب حیا نہ ہو تو جو چاہے  
کرے۔“

یعنی انسان سے جب شرم و حیا کا جو ہر نکل جاتے تو پھر  
جو برا کام چاہے کرتا ہے، بُرائی کے کام سے وہی انسان باز  
رہ سکتا ہے جس میں شرم و حیا ہو،

⑥ اَلطُّهُوْرُ شَطْرُ

الْإِيْمَانِ (مسلم)

⑦ لَا تُقْبَلُ صَلَاةٌ

بِغَيْرِ طُّهُوْرٍ (مسلم)

”پاکی ایمان کا جز ہے۔“

”بغیر پاکی کے نماز قبول

نہیں ہوتی۔“

ان دونوں حدیثوں سے طہارت کی اہمیت صاف طور  
پر معلوم ہوتی ہے، اس لئے ہر مسلمان کو اس کا خیال رکھنا چاہئے

کہ جسم بھی پاک ہو اور بدن کے کپڑے بھی پاک رہیں، جتنی ظاہری صفائی ستھرائی ہوگی اتنا ہی باطن بھی صاف ہوگا،

⑧ الصَّلَوَاتُ الْخَمْسُ  
يَمْحُكُ اللَّهُ بِهِنَّ الْخَطَايَا،  
(مسلم)

پانچوں (فرض) نمازوں (کے پڑھنے) سے اللہ تعالیٰ گناہوں کو معاف فرمادیتا ہے۔

اس حدیث سے پانچوں فرض نمازوں کی اہمیت اور فرضیت صاف طور پر معلوم ہو رہی ہے،

⑨ صَلُّوا الصَّلَاةَ لَوْ قُتِلْتُمْ  
یعنی نماز میں سستی نہیں کرنی چاہئے، وقت آتے ہی تیاری کر کے پہلے نماز پڑھ لے، ورنہ سستی کا نتیجہ یہ ہوگا کہ نماز میں قصا ہوئی شروع ہو جائیں گی،

⑩ لَا تَجْعَلُوا أَبْوَابَكُمْ  
مَقَابِرَ (مسلم)

یعنی جیسے مقبرہ اور قبرستان میں نماز نہیں پڑھتے اپنے گھروں میں ایسا مت کرو کہ وہاں بھی نماز نہ پڑھو، مردوں کو چاہئے کہ نوافل وغیرہ گھر میں پڑھتے رہا کریں، اور عورتیں نماز میں پڑھنا نہ چھوڑیں۔

⑪ أَحَبُّ الْأَعْمَالِ إِلَى  
اللَّهِ أَدْوَمُهَا وَإِنْ قُلَّ (بخاری)

اللہ تعالیٰ کو وہ عمل پسند ہے جو  
دوامی ہو اگرچہ تھوڑا ہو۔



یعنی حق تعالیٰ کو ایسا عمل زیادہ پسند ہے جو آدمی یا بندی سے ہمیشہ کرتا رہے، (خواہ وہ عمل تھوڑا ہی ہو) بہ نسبت ایسے عمل کے جس کو کر کے چھوڑ دے،

⑫ مَنْ كَذِبَ عَلَىٰ مُتَعَمِّلٍ  
فَلْيَتَّبِعْهُ مَعْقِلًا مِّنَ  
النَّارِ (بخاری و مسلم)

”جو شخص میری طرف غلط اور  
جھوٹی بات منسوب کرے تو وہ  
اپنا ٹھکانا دوزخ میں بنالے“

بہت سے لوگ جن بات کا علم نہ ہو بیباکی سے یہ کہہ دیتے ہیں کہ یہ  
رسول اللہ صلی اللہ علیہ وسلم کی حدیث ہے، اس حدیث میں ایسے  
لوگوں کے لئے کتنی سخت وعید بیان کی گئی ہے،

⑬ مَنْ سَكَتَ فَبِجَارَتِهِ  
بَعْضُ آدَمِيٍّ بِيكَارٍ بُولَ جَاتَا هِيَ اَوْ رِيهَ بَعِي خِيَالٍ نَهِيں كَرَتَا كِه مِيں  
جَو بَات كِه رِهَا هَوں وَه كِهْنِي كِي هِي يَا نَهِيں، ايسے لوگوں كے  
لئے اس حدیث ميں بہترین علاج بتلایا گیا ہے کہ بلا ضرورت  
بات نہ کرے،

”مسلمان ہونے کی خوبی یہ ہے کہ  
وہ بیکار اور لالچنی باتیں چھوڑ دے“  
”مسلمان کو گالی دینا فسق اور اس کو  
قتل کرنا گناہ اور کفر کی بات ہے“

⑭ مِنْ حُسْنِ الْإِسْلَامِ  
السَّرْعُ تَرْكُهُ مَا لَا يَعْنِيهِ  
⑮ سَبَابُ الْمُسْلِمِ فُسُوقٌ  
وَقِتَالُهُ كُفْرٌ (بخاری و مسلم)

①۶ لَا يَدْخُلُ الْجَنَّةَ

قَاتِلٌ (بخاری، مسلم)

رشتہ توڑنے والا اور قطع تعلق

کرنی والا جنت میں نہ جائے گا۔

آجکل مسلمان بیکار اور خلاف شرع باتوں پر قطع تعلق کر لیتے ہیں، ایسے لوگوں کو اس حدیث پر غور کرنا چاہیے جو انہوں سے رشتہ ناتا توڑ لیتے ہیں، اور غیروں سے دوستی اور تعلقات اپنے رشتہ داروں سے زیادہ رکھتے ہیں۔

①۷ لَا يَدْخُلُ الْجَنَّةَ

تَنَامٌ (مسلم)

”چغل خور جنت میں داخل

نہ ہوگا۔“

یعنی چغل خور کی سزا دوزخ ہے، یہ سزا ایسی ہوگی جسے قلعی گریب رتن کو صاف کرنے کے لئے بھٹی میں ڈال کر تپاتا ہے،

①۸ مَنْ كَانَ ذَاوِجْهَيْنِ

فِي الدُّنْيَا كَانَ لَهُ يَوْمَ

الْآخِرَةِ لِسَانٌ مِّنَ

النَّاسِ، (دارمی)

”جو شخص دنیا میں دو رخا

ہو قیامت کے دن اس

کی زبان آگ کی ہوگی۔“

دو رخا ہونے کا مطلب یہ ہے کہ آدمی آپ کے منہ پر تعریف اور دوسرے کے سامنے آپ کی بُرائی کرے، ایسے شخص کو منافق کہتے ہیں،

①۹ الْمُسْلِمُ مَنْ سَلِمَ  
الْمُسْلِمُونَ مِنْ لِسَانِهِ

وَلِيلَةٍ (بخاری)

②۰ تَقِينُوا مَوْتَكُمْ  
لَا إِلَهَ إِلَّا اللَّهُ،

②۱ لَا تَسُبُّوا الْأَمْوَاتَ  
فَإِنَّهُمْ قَدْ أَنْصَوْا إِلَيْهِ  
مَا قَدْ مَوَّا (بخاری)

”مسلمان وہ ہے جس کی زبان  
اور ہاتھ سے مسلمان محفوظ  
رہیں۔“

”اپنے مرنے والوں کو لا الہ الا  
اللہ کی تلقین کیا کرو۔“  
”اپنے مردوں کو گالیاں نہ دیا  
کرد، کیونکہ وہ اپنے کئے کو  
پیچ چکے ہیں۔“

جب آدمی کا اخیر وقت آجائے تو اس کے پاس بیٹھ کر  
ادھر ادھر کی دنیاوی باتیں نہ کرو، بلکہ اس کے پاس بیٹھ کر  
کلمہ بلند آواز سے پڑھو، تاکہ تم سے سن کر وہ بھی پڑھ لے،  
اور اس کا ایمان پر خاتمہ ہو،

پھر مرنے کے بعد اس کی بُرائی ثبت کرو، بلکہ اس کو  
اچھے کلموں سے یاد کرو کہ مرنے والے پر اللہ تعالیٰ رحم  
فرمائے، اچھا آدمی تھا،

ہم لوگوں میں یہ مرض ہے کہ مرنے والے کی بُرائیاں  
کرتے رہتے ہیں، حالانکہ ہماری بُرائی سے اس کو کچھ نقصان  
نہ پہونچے گا، اور ہمارا نامہ اعمال سیاہ ہوگا،



﴿۲۲﴾ مَثَلُ الَّذِي يَدْكُرُ  
رَبَّهُ وَالَّذِي لَا يَدْكُرُ  
مَثَلُ النَّحْيِ وَالنَّيْتِ  
(بخاری، مسلم)

جو اللہ کی یاد کرتا ہے اور جو  
نہیں کرتا (ان دونوں کی  
مثال) زندہ اور مردہ کی سی  
ہے۔

یعنی ذکر کرنے والا زندہ اور ذکر نہ کرنے والا مردہ جیسا ہی،  
﴿۲۳﴾ أَلَدُّ عَمَاءُ مُخِ  
الْعِبَادَةِ (ترمذی)

”بندہ جب اپنے گناہ کا اقرار  
کرتا ہے، پھر توبہ کرتا ہے،  
تو اللہ تعالیٰ اس کی توبہ  
قبول کر لیتا ہے۔“

﴿۲۴﴾ إِنَّ الْعَبْدَ إِذَا  
اعْتَرَفَ ثَمَرَ تَابِ  
تَابَ اللَّهُ عَلَيْهِ،  
(بخاری، مسلم)

”وہ شخص جنت میں داخل نہ  
ہوگا جس کے پڑوسی اس کی  
نکالیفت محفوظ نہ ہوں۔“

﴿۲۵﴾ لَا يَدْخُلُ الْجَنَّةَ  
مَنْ لَا يَأْمَنُ جَارَهُ  
بَوَائِقِهِ (مسلم)

پڑوسی کا اسلام نے بڑا حق رکھا ہے، خواہ پڑوسی کافر ہی  
کیوں نہ ہو، اسی لئے پڑوسی کو تکلیف دینے والا مسلمان  
اول طور پر جنت میں نہ جائے گا، بلکہ اپنے کتے کی سزا پا کر  
جنت میں جائے گا،

۲۶) اَللّٰهُ نَيَّاسُ جَنِّ السُّوْمِ

وَجَنَّةُ الْكَافِرِ (مسلم)

۲۷) اَشَدُّ النَّاسِ عَذَابًا

يَوْمَ الْقِيَمَةِ الْمَصَوِّرُونَ

(بخاری، مسلم)

۲۸) لَا تَدْخُلُ الْمَلٰٓئِكَةُ

بَيْتًا فِيْهِ كَلْبٌ اَوْ تَصَاوِرٌ

(بخاری و مسلم)

۲۹) لَا يَرْحَمُ اللّٰهُ مَنْ

لَا يَرْحَمُ النَّاسَ،

(بخاری و مسلم)

۳۰) اَلرَّحِمٰۤىنُ يَرْحَمُهُمُ

الرَّحْمٰنُ اِرْحَمُوْا مَنْ فِيْ

اَلْاَرْضِ يَرْحَمْكُمْ مَنْ

فِي السَّمَاءِ،

(ابوداؤد، ترمذی)

۳۱) اِعْدِلُوْا بَيْنَ

اَوَّلَادِكُمْ (بخاری)

دنیا مومن کیلئے (بہمنزلہ) جیل کے ہے

اور کافر کے لئے جنت ہے

سب سے زیادہ عذاب میں

قیامت کے دن تصویر بنائیوالے

ہوں گے

اُس گھر میں (رحمت کے) فرشتے

داخل نہیں ہوتے جس میں کتا

یا تصویر ہوں

”اللہ تعالیٰ اس پر رحم نہیں

کرتا جو لوگوں پر رحم

نہ کرے

رحم کرنے والوں پر رحم

اپنی رحمت نازل فرماتا ہے،

تم زمین والوں پر رحم کرو

آسمان والا تم پر رحم

کرے گا

”اپنی اولاد کے درمیان انصاف

کیا کرو“

(۳۲) اَلْمَرْءُ مَعَ مَنْ

اَحَبَّ ،

(بخاری)

(۳۳) كُلُّ مَعْرِ دَيْنٍ صَدَقَةٍ

(بخاری)

(۳۴) كُلُّ شَيْءٍ حَرَامٌ

(ابوداؤد)

جیسے شراب، بھنگ، ایون وغیرہ

(۳۵) كُنْ فِي الدُّنْيَا

كَأَنَّكَ غَرِيبٌ أَوْ عَابِدٌ

سَبِيلٍ ، (بخاری)

(۳۶) لَا أَكُلُ مِنْكَ

بخاری مسلم

” آدمی (قیامت کے دن)

اس کے ساتھ ہوگا جس سے

دنیا میں محبت کرتا ہوگا “

” ہر نیک کام میں خدمتہ کا

ثواب ملتا ہے “

ہر نشہ والی چیز حرام

ہے “

” دنیا میں اجنبی یا مسافر

یا

مسافر کی طرح رہ “

” میں ٹیک لگا کر نہیں

کھاتا “

کھانا کھاتے وقت تکیہ لگا کر بیٹھنا تکبر کی علامت

ہے، اس لئے آپ اس طرح بیٹھ کر نہ کھاتے تھے، بلکہ دونوں

پاؤں کھڑے کر کے بیٹھتے، یاد اپنا پاؤں کھڑا رکھتے اور بائیں

پاؤں پر بیٹھتے،

” جس شخص نے ہمارے دین میں

(۳۷) مَنْ أَحَدَ شَيْءٍ



أَمْرِنَا هَذَا أَمَّا لَيْسَ مِنْهُ  
فَمَوْسَدٌ (بخاری، مسلم)

(۳۸) لَا يُؤْمِنُ أَحَدُكُمْ  
حَتَّىٰ أَكُونَ أَحَبَّ إِلَيْهِ  
مِنْ وَالِدِهِ وَوَلَدِهِ وَ  
النَّاسِ أَجْمَعِينَ،

(بخاری، مسلم)

(۳۹) أَنَا خَاتِمُ النَّبِيِّينَ  
لَا نَبِيَّ بَعْدِي،

(بخاری، مسلم)

(۴۰) مَنْ صَلَّى وَاحِدَةً  
عَلَىٰ صَلَاتِ اللَّهِ عَلَيْهِ  
عَشْرًا، (بخاری، مسلم)

کوئی نئی چیز داخل کی جو دین میں نہیں  
تو وہ مردود ہے۔

تم میں سے کوئی شخص اُس وقت  
تک مومن کامل نہیں ہو سکتا  
جب تک کہ مجھ کو اپنے باپ اور  
اولاد اور تمام لوگوں سے زیادہ  
عزیز نہ سمجھے۔

”میں (خدا کا) آخری پیغمبر ہوں،  
میرے بعد کوئی نبی پیدا  
نہ ہوگا۔“

”جو مجھ پر ایک مرتبہ درود بھیجتا  
ہے اللہ تعالیٰ اُس پر دس مرتبہ  
رحمت بھیجتا ہے۔“

اس حدیث سے حضور صلی اللہ علیہ وسلم پر درود بھیجنے کی  
فضیلت معلوم ہوئی، اس لئے جتنا ممکن ہو ہر مسلمان کو آپ پر  
درود بھیجنا چاہئے،

قیامت میں کسی مومن کی نیکیاں اگر کم ہو جائیں گی تو جناب  
رسول اللہ صلی اللہ علیہ وسلم ہر انگشت کے برابر ایک پرچہ

نکال کر میزانِ عمل میں رکھ دیں گے، جس سے نیکیوں کا پلہ وزنی ہو جائیگا  
 وہ مؤمن کہے گا میرے ماں باپ آپ پر شریبان ہو جائیں آپ  
 کون ہیں؟ آپ فرمائیں گے میں تیرا نبی ہوں، اور یہ وہ  
 درود ہے جو تو نے مجھ پر پڑھا تھا، میں نے تیری حاجت  
 کے وقت ادا کر دیا، (زاد السعید)

عمر بن عبد العزیز رحمہ اللہ مشہور خلیفہ راشد اور  
 جلیل القدر تابعی شام سے مدینہ منورہ خاص طور پر اس لئے  
 ایک قاصد بھیجا کرتے تھے کہ وہ ان کی طرف سے روضہ اطہر  
 پر حاضر ہو کر سلام عرض کرے،

اللہ اکبر! ان حضرات کے دل میں رسول اللہ صلی اللہ علیہ  
 وسلم کی کتنی محبت اور کتنا ادب تھا،

جس طرح حدیث نمبر ۴۴ سے ایک مرتبہ درود شریف  
 کی فضیلت معلوم ہوئی، اسی طرح قرآن مجید سے اشارہ  
 یہ بھی معلوم ہوتا ہے کہ آپ کی شان ارفع میں ایک مرتبہ  
 گستاخی کرنے والے پر اللہ تعالیٰ کی طرف سے دس  
 لعنتیں نازل ہوتی ہیں (اعاذنا اللہ منہا)

طبرانی کی روایت میں ہے کہ رسول اللہ صلی اللہ علیہ وسلم  
 نے ارشاد فرمایا:




جو شخص ہر روز صبح اور شام دس دس مرتبہ  
درود شریف پڑھے قیامت کو اس کے لئے میری  
شفاعت ہوگی۔

یہ درود شریف کی کم سے کم مقدار ہے، در نہ ہزاروں  
مرتبہ پڑھے تب بھی کم ہے،

دعا ہے اللہ تعالیٰ ہر مسلمان کو حضور صلی اللہ علیہ وسلم  
کی سچی محبت اور آپ کے اتباع کی توفیق دے،

وَصَلَّى اللّٰهُ تَعَالٰی عَلٰی خَيْرِ خَلْقِهِ سَيِّدِنَا  
مُحَمَّدٍ وَّآلِهِ وَاصْحَابِهِ اَجْمَعِينَ  
بِرَحْمَتِكَ يَا اَرْحَمَ الرَّحِمِيْنَ

تَمَّتْ بِالْخَيْرِ







جملہ حقوق بحق ناشر محفوظ ہیں

وَالَّذِينَ لَا يَحْكُمُونَ  
بِأَمْرِ اللَّهِ وَالْكِتَابِ  
بَلْ هُمْ يَحْكُمُونَ  
بِأَمْرِ الْوَسْوَاسِ الْكَافِرِ  
الْحَمْدُ لِلَّهِ

رسالہ نافعہ مفیدہ مسہمی بد

# علم النساء

(برائے مستورات)

ترتیب

جناب قاری شریف احمد صاحب خطب جامع مسجد بکریہ کراچی

جن میں خصوصیت عورتوں کی ضرورت کے مفید اور ضروری مسائل مفصل بیان ہے

باہتمام

مکتبہ رشیدیہ قاری منزل مرارہ سٹریٹ پاکستان چوک کراچی ۱

بے ہمتا لکھنؤ